

وضو اور نماز کی عملی مشق

— افادات —

حضرت مولانا مفتی ابوالقاسم نعمانی دمنبرکاتہم العالیہ

مہتمم و شیخ الحدیث دارالعلوم دیوبند

— ترتیب و تخریج —

مفتی محمد مصعب قاسمی

مفتی دارالافتاء، دارالعلوم دیوبند



— للتحقیق والنشر —

+91 97208 19131

وضو اور نماز کی عملی مشق

— افادات —

حضرت مولانا مفتی ابوالقاسم نعمانی دمنکاتہم العالیہ

مہتمم و شیخ الحدیث دارالعلوم دیوبند



للتحقیق والنشر

+91 97208 19131

جملہ حقوق بحق ناشر محفوظ ہیں ©

- نام کتاب : وضو اور نماز کی علمی مشق
- افادات : حضرت اقدس مولانا مفتی ابوالقاسم نعمانی دامت برکاتہم مہتمم و شیخ الحدیث دارالعلوم دیوبند
- ترتیب و تخریج : مفتی محمد مصعب قاسمی مفتی دارالافتاء، دارالعلوم دیوبند
- صفحات : ۲۲۴
- آٹھواں ایڈیشن : ۱۴۴۶ھ = ۲۰۲۴ء
- ناشر : دارالمعارف النعمانیہ
- رابطہ : مصعب نعمانی +91 9720819131
- ای میل : musabnomani@gmail.com

ISBN 978-93-5913-644-8

ملنے کے پتے

- مکتبہ نعیمیہ دیوبند
- خانقاہ محمودیہ، مسجد بلال، مالتی باغ، بنارس
- برکات بک ڈپو، حیدرآباد
- مکتبہ عثمانیہ راندر، سورت، گجرات
- ضیاء الکتب، خیر آباد

فہرست

- تقدیم ۱۰
- چند بنیادی اور ضروری باتیں ۱۲
- علم دین سیکھنا ہر مسلمان پر فرض ہے ۱۲
- نماز نہ سیکھنے پر حکیم الامت حضرت تھانویؒ کا اظہار افسوس ۱۳
- حضرت مفتی محمد شفیع قدس سرہ کا ایک سبق آموز ملفوظ ۱۳
- اتباع سنت کی اہمیت ۱۳
- سنت کے مطابق نماز سیکھنے کی تاکید ۱۴
- صحابہ رضی اللہ عنہم نے حضور ﷺ سے نماز کیسے سیکھی؟ ۱۵
- دور صحابہ میں وضو اور نماز کی مشق کرانے کا معمول ۱۶
- نماز کے مروج و متعارف طریقہ کا ثبوت ۱۷
- استنجا اور وضو کا مسنون طریقہ بھی جاننا ضروری ہے ۲۰
- استنجنے سے متعلق نبوی تعلیمات ۲۰
- استنجنے کا مسنون و مستحب طریقہ ۲۱
- بیت الخلا میں جانے کی دعا کی خاص حکمت ۲۲
- استنجنے کے آداب ۲۲
- بیت الخلا سے نکلنے کی دعا کی حکمت ۲۴
- وضو ۳۰
- آیت طہارت ۳۰
- وضو کی اہمیت و فضیلت ۳۰

- فائدہ ۱..... ۳۲
- فائدہ ۲..... ۳۳
- فائدہ ۳..... ۳۳
- وضو کا مسنون و مستحب طریقہ ایک نظر میں ۳۵
- وضو کے فرائض ۳۸
- پہلا فرض: پورا چہرہ ایک مرتبہ دھونا..... ۳۸
- چہرے کی حد..... ۳۸
- چہرہ دھونے کا طریقہ..... ۳۹
- وضو میں ڈاڑھی دھونے کا تفصیلی حکم..... ۴۱
- دوسرا فرض: دونوں ہاتھوں کو کہنیوں سمیت دھونا..... ۴۳
- تیسرا فرض: ایک بار سر کا مسح کرنا..... ۴۳
- چوتھا فرض: دونوں پیر ٹخنوں سمیت دھونا..... ۴۴
- پاؤں دھونے میں بے احتیاطی کا اندیشہ زیادہ ہے..... ۴۴
- پاؤں دھونے میں کوتاہی کرنے پر وعید..... ۴۴
- چند ضروری مسئلے..... ۴۵
- وضو کی سنتیں ۴۷
- پہلی سنت: نیت..... ۴۸
- دوسری سنت: بسم اللہ پڑھنا..... ۴۹
- تیسری سنت: گٹوں تک ہاتھ دھونا..... ۵۰
- ہاتھ دھونے کا طریقہ..... ۵۰
- چوتھی سنت: مسواک کرنا..... ۵۱
- مسواک کرنے کا مسنون طریقہ..... ۵۱
- پانچویں سنت: تین بار کلی کرنا..... ۵۳

- چھٹی سنت: تین بار ناک میں پانی ڈالنا..... ۵۳
- ساتویں سنت: ہر عضو کو تین تین بار دھونا..... ۵۴
- آٹھویں سنت: ڈاڑھی کا خلال کرنا..... ۵۵
- خلال کا مسنون طریقہ..... ۵۵
- نویں سنت: ہاتھوں اور پیروں کو انگلیوں کی طرف سے دھونا..... ۵۵
- ایک سبق آموز واقعہ..... ۵۵
- دسویں سنت: انگلیوں کا خلال کرنا..... ۵۶
- خلال کا مسنون طریقہ..... ۵۶
- گیارہویں سنت: پیر کی انگلیوں کا خلال کرنا..... ۵۷
- بارہویں سنت: ایک بار پورے سر کا مسح کرنا..... ۵۷
- تیرہویں سنت: کانوں کا مسح..... ۵۸
- کانوں کے مسح کا طریقہ..... ۵۸
- چودھویں سنت: پے در پے وضو کرنا..... ۵۹
- پندرہویں سنت: ترتیب سے وضو کرنا..... ۵۹
- وضو کے مستحبات..... ۶۰
- وضو کے مکروہات..... ۶۳
- ایک ضروری تنبیہ..... ۶۴
- نماز..... ۶۵
- نماز کی عظمت و اہمیت..... ۶۵
- نماز کے فضائل..... ۷۰
- نماز کی شرطیں..... ۷۴
- پہلی شرط: بدن کی پاکی..... ۷۴
- دوسری شرط: کپڑے کا پاک ہونا..... ۷۴

- ۷۵..... تیسری شرط: جگہ کا پاک ہونا
- ۷۶..... چوتھی شرط: ستر ڈھکا ہوا ہونا
- ۷۷..... پانچویں شرط: استقبالِ قبلہ
- ۷۸..... چھٹی شرط: وقت پر نماز پڑھنا
- ۸۰..... ساتویں شرط: نیت کرنا
- ۸۳..... **نماز کے ارکان**
- ۸۳..... پہلا رکن: تکبیر تحریمہ کہنا
- ۸۳..... ضروری تنبیہ
- ۸۵..... دوسرا رکن: قیام
- ۸۶..... تیسرا رکن: قراءت کرنا
- ۸۶..... چوتھا رکن: رکوع کرنا
- ۸۷..... پانچواں رکن: سجدہ کرنا
- ۸۷..... چھٹا رکن: قعدہ اخیرہ کرنا
- ۸۸..... ساتواں رکن: اپنے ارادے سے نماز سے نکلنا
- ۸۹..... **نماز کی سنتیں**
- ۹۰..... **قیام کی سنتیں**
- ۹۵..... **قراءت کی سنتیں**
- ۹۶..... طوالتِ مفصل، اوساطِ مفصل، اور قصارِ مفصل کی وضاحت
- ۹۷..... ایک ضروری تنبیہ
- ۹۷..... سفر کی حالت میں مسنون قراءت
- ۹۹..... قراءت سے متعلق ایک ضروری وضاحت
- ۱۰۲..... **رکوع کی سنتیں**
- ۱۰۴..... رکوع کی غلطیاں

- ایک عبرتناک واقعہ ۱۰۵
- رکوع میں امام کے ساتھ شامل ہونے کا طریقہ ۱۰۷
- **سجدے کی سنتیں** ۱۰۹
- سجدے کی دو کوتاہیاں ۱۱۲
- تعدیل ارکان کا مطلب ۱۱۶
- **قعدہ کی سنتیں** ۱۱۷
- **نماز کے چند مکروہات** ۱۲۲
- ننگے سر نماز پڑھنا ۱۲۳
- **نماز باجماعت کی اہمیت و فضیلت** ۱۲۶
- بائیس سال کے بعد تکبیر اولی چھوٹنے پر افسوس ۱۳۱
- **صف بندی کی اہمیت** ۱۳۳
- پہلی صف کی فضیلت ۱۳۵
- **مسبق کی نماز** ۱۴۹
- **قضا نمازیں** ۱۴۳
- **سجدہ سہو** ۱۴۸
- سجدہ سہو کا طریقہ ۱۴۸
- **وتر** ۱۵۳
- نماز وتر پڑھنے کا مسنون طریقہ ۱۵۴
- **سنن و نوافل** ۱۵۷
- سنن مؤکدہ ۱۵۸
- سنن غیر مؤکدہ ۱۶۰
- فجر کی سنتیں ۱۶۰
- **نمازِ اوابین** ۱۶۵

- تحیۃ الوضو ۱۶۷
- تحیۃ المسجد ۱۶۸
- نماز تہجد ۱۶۹
- تہجد کے چار فائدے ۱۶۹
- نماز اشراق ۱۷۲
- نماز چاشت ۱۷۳
- صلاۃ النہج ۱۷۴
- صلاۃ النہج کا طریقہ ۱۷۵
- پہلا طریقہ ۱۷۵
- دوسرا طریقہ ۱۷۵
- نماز استخارہ ۱۷۹
- استخارہ کا مسنون طریقہ ۱۷۹
- استخارہ کے بعد کیا کریں ۱۸۰
- استخارہ کا محل ۱۸۱
- استخارہ کی حکمتیں ۱۸۲
- پہلی حکمت ۱۸۲
- دوسری حکمت ۱۸۳
- نماز حاجت ۱۸۴
- نماز توبہ ۱۸۶
- سفر میں جانے سے پہلے نماز ۱۸۷
- جمعہ ۱۸۸
- جمعہ کے دن کی اہمیت ۱۸۸
- جمعہ کے دن کی خاص گھڑی ۱۸۸

- جمعہ کے دن درود شریف کی فضیلت ۱۸۹
- جمعہ کے دن کے مسنون اعمال ۱۹۰
- جمعہ کے دن سورہ کہف پڑھنے کا ثواب ۱۹۱
- **عیدین** ۱۹۵
- عید کا تاریخی پس منظر ۱۹۵
- عید کے دن کا انعام ۱۹۶
- عید کی خاص دعا ۱۹۷
- عید کیسے منائیں ۱۹۹
- نماز عید کا مسنون طریقہ ۲۰۱
- عید کے بعد؟ ۲۰۲
- صدقہ فطر ۲۰۳
- صدقہ فطر کی مقدار ۲۰۴
- تکبیر تشریق ۲۰۴
- **تراویح** ۲۰۶
- **مسافر کی نماز** ۲۱۲
- **مریض کی نماز** ۲۱۵
- **سجدہ تلاوت** ۲۱۸
- سجدہ تلاوت کا مسنون طریقہ ۲۱۸
- **نماز جنازہ** ۲۲۰
- نماز جنازہ کے فرائض و سنن ۲۲۰
- نماز جنازہ کا مسنون طریقہ ۲۲۰

تقدیم

”وضو اور نماز کی عملی مشق“ نامی رسالہ پہلی بار ۱۴۳۹ھ میں طبع ہوا تھا۔ اور اس کا پس منظر یہ تھا کہ بنارس میں خانقاہ محمودیہ میں معتکفین کے درمیان وضو، غسل، تیمم اور نماز وغیرہ کے مسائل بیان کرنے کا ایک سلسلہ عرصہ سے قائم ہے، جس میں ہر عمل کو سنت کے مطابق انجام دینے کے لیے عمل کا طریقہ بھی بیان کیا جاتا اور عمل کر کے دکھلایا جاتا۔

احباب کے مشورہ سے رمضان ۱۴۳۸ھ کا بیان جناب مولانا کمال اختر خیر آبادی نے ریکارڈنگ کی مدد سے تحریری شکل میں مرتب کر دیا، پھر جناب مفتی محمد مصعب قاسمی نے اس پر نظر ثانی کے ساتھ بہت سے اہم مسائل کا اضافہ کر دیا، رسالہ طبع ہونے کے بعد اللہ تعالیٰ نے اس سے بہت نفع پہنچایا، بہت سی مساجد میں اس کے مضامین سنانے کا سلسلہ جاری ہو گیا، اس رسالہ میں مسائل فقہ کی مستند کتابوں سے اخذ کیے گئے مگر ان کے حوالے درج نہیں کیے گئے تھے۔

متعدد اہل علم احباب کا مشورہ ہوا کہ طبع ثانی سے پہلے کتاب کا گہرائی سے جائزہ لے کر ضروری ترمیم و اصلاح اور اضافہ بھی کر دیا جائے اور تمام مسائل اور مضامین کے حوالے درج کر دیے جائیں جس سے کتاب کی استنادی حیثیت میں بھی اضافہ ہو جائے اور اہل علم کے لیے بوقت ضرورت مراجعت آسان ہو جائے۔

بندہ نے اس محنت طلب کام کی ذمہ داری دوبارہ عزیز گرامی جناب مفتی محمد

مصعب صاحب معین مفتی دارالعلوم دیوبند کے سپرد کی، جسے انھوں نے بشاشت کے ساتھ قبول کیا اور اپنے دیگر علمی مشاغل کے ساتھ دو سال کے عرصے میں کتاب کا گہرائی سے جائزہ لے کر تمام مسائل ہی نہیں دیگر مضامین کو بھی کتب فقہ و فتاویٰ اور اکابر علماء کی عبارتوں کے حوالوں سے مزین کر دیا۔

اللہ تعالیٰ اس خدمت کو قبول فرمائے اور امت کے لیے نافع بنائے، اور اس کتاب کی جمع و ترتیب اور تحشیہ و تحقیق میں شریک تمام حضرات کو جزائے خیر عطا فرمائے۔

کتاب؛ چوں کہ بیان کے مضامین پر مشتمل ہے اس لیے اس کی زبان خطابی اور عام فہم رکھی گئی، اس میں کسی تبدیلی کی ضرورت محسوس نہیں کی گئی، اہل علم سے گزارش ہے کہ اگر اب بھی اس کتاب میں کوئی مسئلہ خلاف رائج یا غیر محتاط نظر آئے تو براہ کرم مطلع فرمادیں تاکہ دوبارہ مراجعت کر لی جائے۔

ابو القاسم نعمانی غفرلہ

مہتمم دارالعلوم دیوبند

۸ / شوال ۱۴۴۴ھ = ۲۹ / اپریل ۲۰۲۳ء

بِسْمِ اللَّهِ الرَّحْمَنِ الرَّحِيمِ

چند بنیادی اور ضروری باتیں

علم دین سیکھنا ہر مسلمان پر فرض ہے:

«عن أنس رَضِيَ اللَّهُ عَنْهُ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

طَلَبُ الْعِلْمِ فَرِيضَةٌ عَلَى كُلِّ مُسْلِمٍ»^(۱)

حضرت انس رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا: کہ علم دین

حاصل کرنے کی کوشش کرنا ہر مسلمان پر فرض ہے۔

اس حدیث سے معلوم ہوا کہ ہر مسلمان کے لیے خواہ مرد ہو یا عورت، شہری ہو یا دیہاتی، امیر ہو یا غریب؛ دین کا علم حاصل کرنا فرض ہے اور علم حاصل کرنے کا مطلب یہ ہے کہ دین کی باتیں سیکھی جائیں اور عوام کے لیے اس کا بہتر طریقہ یہ ہے کہ کسی ماہر عالم دین سے معتبر کتابیں سننے کا اہتمام کیا کریں اور اگر خود پڑھنا جانتے ہوں تو خود بھی پڑھ سکتے ہیں؛ لیکن جہاں شبہ پیدا ہو تو کسی اچھے جاننے والے سے پوچھ لیں اور سمجھ لیں۔^(۲)

نماز نہ سیکھنے پر حکیم الامت حضرت تھانوی رحمۃ اللہ علیہ کا اظہار افسوس:

حکیم الامت مجدد الملت حضرت مولانا اشرف علی تھانوی قدس سرہ لکھتے ہیں کہ

(۱) ابن ماجہ، رقم: ۲۲۴

(۲) حیاۃ المسلمین، روح دوم، ملخصاً

افسوس کہ آج ہمارے معاشرے میں اسلامی تعلیمات سے ناواقفیت اتنی بڑھ گئی ہے کہ نماز جیسی اہم عبادت جو روزانہ پانچ بار پڑھنا فرض ہے اور اس کو پڑھتے ہوئے شرائط و ارکان کے ہر جزء اور ہر موقع پر بے شمار صورتیں پیش آتی ہیں؛ مگر اس کے باوجود بہت کم دیکھا جاتا ہے کہ ان احکام و مسائل کو لوگ دریافت کرتے ہوں۔^(۱)

حضرت مفتی محمد شفیع قدس سرہ کا ایک سبق آموز ملفوظ:

ہمارے بزرگوں میں دارالعلوم دیوبند کے سابق صدر مفتی حضرت مولانا مفتی محمد شفیع صاحب قدس سرہ کی تراسی سال کی عمر میں وفات ہوئی، بچپن سے دین ہی پڑھنا شروع کیا، ساری عمر دین ہی کی تعلیم دی اور فتوے لکھے، ایک مرتبہ فرمایا کہ میری ساری عمر فقہ پڑھنے پڑھانے میں گزری؛ لیکن اب بھی بعض اوقات نماز پڑھتے ہوئے ایسی صورت حال پیدا ہو جاتی ہے کہ سمجھ میں نہیں آتا کہ اب کیا کروں؛ چنانچہ نماز پڑھنے کے بعد کتاب دیکھ کر یہ پتہ لگاتا ہوں کہ میری نماز درست ہوئی یا نہیں؟ لیکن میں لوگوں کو دیکھتا ہوں کہ کسی کے دل میں یہ خیال ہی پیدا نہیں ہوتا کہ نماز درست ہوئی یا نہیں؟ بس پڑھ لی اور سنت کے مطابق ہونے یا نہ ہونے کا خیال تو بہت دور کی بات ہے۔

اتباع سنت کی اہمیت:

علامہ نووی رحمۃ اللہ علیہ نے ریاض الصالحین میں حضرت عریاض بن ساریہ رضی اللہ عنہ کی روایت نقل فرمائی ہے کہ ایک مرتبہ رسول اللہ ﷺ نے ہمیں ایسا وعظ فرمایا کہ اس کو سن کر لوگوں کے دلوں میں کپکپی آنے لگی، دل ڈرنے لگے اور لوگوں کی آنکھوں میں آنسو آ گئے،

اس وعظ میں آپ نے دوسری نصیحتوں کے ساتھ ایک تاکید نصیحت یہ بھی فرمائی کہ ہمیشہ اتباع سنت کو مضبوطی سے تھامے رکھنا۔^(۱)

علماء نے لکھا ہے کہ اللہ تعالیٰ تک پہنچنے کا اقرب ترین راستہ اتباع سنت ہے؛ اس لیے کہ اللہ تعالیٰ کا فرمان ہے: ﴿قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ﴾^(۲) یعنی اللہ تعالیٰ سے محبت کا راستہ یہ ہے کہ تم میری اتباع کرو، تو اللہ تعالیٰ تم سے محبت کرنے لگیں گے اور تم اللہ تعالیٰ کے محبوب بن جاؤ گے، اس آیت سے معلوم ہوا کہ ”سنت“ کی خاصیت یہ ہے کہ اس کے ذریعہ اللہ تعالیٰ کے یہاں محبوبیت پیدا ہوتی ہے؛ چوں کہ نبی کریم ﷺ اللہ تعالیٰ کے محبوب ہیں، لہذا جو شخص آپ ﷺ کے طریقے کی اتباع کرے گا، اس کو بھی اللہ تعالیٰ کے یہاں محبوبیت حاصل ہوگی اور جس طرح اللہ تعالیٰ سے محبت کا اظہار اتباع سنت کے بغیر نہیں ہو سکتا، اسی طرح حضور ﷺ سے محبت کا دعویٰ بھی اتباع سنت کے بغیر معتبر نہیں ہے، حضرت انس رضی اللہ عنہ سے روایت ہے کہ رسول اللہ ﷺ نے ارشاد فرمایا کہ جس نے میری سنت سے محبت کی، اس نے مجھ سے محبت کی اور جس نے مجھ سے محبت کی، وہ میرے ساتھ جنت میں ہوگا، اس حدیث سے معلوم ہوا کہ آپ ﷺ سے محبت کی علامت یہ ہے کہ بندے کو آپ کی سنت سے محبت ہو۔^(۳)

سنت کے مطابق نماز سیکھنے کی تاکید:

یوں تو دین کے ہر شعبے سے متعلق سنتوں کو جاننا اور ان پر عمل کرنا چاہیے؛ لیکن

(۱) ریاض الصالحین، باب فی الامر بالمحافظۃ علی السنۃ، حدیث نمبر: ۱۵۷

(۲) سورہ آل عمران: ۳۱

(۳) نشر الطیب، ص: ۲۴۶، لاہور

دین اسلام کے ضروری عقائد جان لینے کے بعد سب سے پہلے ایک مسلمان کو سنت کے مطابق نماز سیکھنی چاہیے؛ اس لیے کہ نماز؛ دین اسلام کی پہچان اور اس کا ستون ہے اور قرآن و حدیث میں نماز کو اچھی طرح پڑھنے کی تاکید بھی آئی ہے اور نماز کے آداب کا خیال نہ کرنے پر حضور ﷺ نے ناراضگی ظاہر فرمائی ہے، اگر نماز سنت کے مطابق پڑھی جائے تو اس میں الگ سے نہ زیادہ وقت صرف ہوتا ہے اور نہ زیادہ محنت و مشقت لگتی ہے؛ تھوڑی توجہ سے ہماری نماز سنت کے نور سے منور ہو سکتی ہے، پھر ان شاء اللہ ہم ساری زندگی نماز کی برکتیں محسوس کریں گے۔

صحابہ رضی اللہ عنہم نے حضور ﷺ سے نماز کیسے سیکھی؟:

جس طرح ہمیں رسول اللہ ﷺ کے ذریعے وضو اور نماز کا حکم ملا، اسی طرح وضو اور نماز ادا کرنے کا طریقہ بھی حضور ﷺ نے امت کو سکھلایا، سب سے پہلے صحابہ کرام رضی اللہ عنہم نے نماز کا طریقہ حضور ﷺ سے براہ راست سیکھا، پھر صحابہ کرام سے تابعین نے اور تابعین سے تبع تابعین نے؛ اسی طرح تسلسل کے ساتھ نماز سیکھنے سکھانے کا طریقہ تعامل کے ذریعے اب تک چلا آرہا ہے، کسی ایک حدیث میں نماز کا پورا طریقہ بیان نہیں کیا گیا ہے، فقہائے کرام کا اس امت پر بڑا احسان ہے کہ انھوں نے جس طرح شریعت کے احکام کی تشریح کی، اسی طرح شرعی احکام کو مدون و مرتب بھی کیا اور خاص طور پر عبادات کا طریقہ اور ان کا پورا خاکہ؛ حضور ﷺ کی احادیث، صحابہ کرام اور تابعین عظام کے عمل کو سامنے رکھتے ہوئے امت کے سامنے واضح طور پر پیش فرمادیا؛ چنانچہ نماز پڑھنے کی پوری ترکیب شروع سے آخر تک فقہ کی کتابوں میں صفۃ الصلاة کے عنوان سے لکھی گئی ہے، یہ فقہائے کرام کا بڑا کارنامہ ہے، حضرت امام بخاری رحمۃ اللہ علیہ، حضرت امام مسلم رحمۃ اللہ علیہ اور حدیث

کے دوسرے مشہور ائمہ کرام رحمۃ اللہ علیہم نے بھی اپنے شیوخ اور فقہائے کرام سے نماز کا مسنون طریقہ سیکھا تھا، اگر فقہائے کرام ایسا نہ کرتے اور ہر شخص کو مکلف بنایا جاتا کہ حدیث کی کتابوں سے نماز کا طریقہ سیکھو تو سوچنا چاہیے کہ کتنی مشکل پیش آتی۔^(۱)

مذکورہ تفصیل سے معلوم ہوا کہ وضو اور نماز، اسلام کی ایسی عبادتیں ہیں، جن کو مشق کے ذریعے سیکھنے کا سلف کے زمانے سے معمول رہا ہے، لہذا ہمیں بھی ان عبادتوں کو مشق کے ذریعے کسی جاننے والے سے سیکھنا چاہیے، حضور صلی اللہ علیہ وسلم نے صحابہ کرام رضی اللہ عنہم کو وضو اور نماز کی عملی مشق کرائی تھی، آپ نے وضو کرنے کے بعد فرمایا: یہ میرا اور مجھ سے پہلے انبیاء علیہم السلام کا وضو ہے۔^(۲) اور ایک موقع پر فرمایا کہ نماز اس طرح پڑھو جیسے مجھے پڑھتے ہوئے دیکھتے ہو۔^(۳)

دورِ صحابہ میں وضو اور نماز کی مشق کرانے کا معمول:

پھر صحابہ کرام رضی اللہ عنہم نے بھی دوسروں کو وضو اور نماز کی تعلیم عملی مشق کے ذریعے دی تھی، بخاری شریف میں حضرت عثمان بن عفان رضی اللہ عنہ کا واقعہ مذکور ہے کہ ایک مرتبہ انھوں نے وضو کا پانی منگایا اور پھر مکمل وضو کر کے دکھایا اور فرمایا کہ: «رأيت النبي صلى الله عليه وسلم يتوضأ نحو وضوءي هذا» میں نے حضور صلی اللہ علیہ وسلم کو اسی طرح وضو فرماتے ہوئے دیکھا ہے۔^(۴)

(۱) حاشیہ الامام ابن ماجہ و کتابہ السنن، ص: ۸۶ تا ۹۰، تحقیق: شیخ عبد الفتاح ابو غدہ، مکتبہ الاتحاد،

دیوبند، اختلاف امت اور صراط مستقیم: ۳۱۲/۲ تا ۳۱۴، مکتبہ لدھیانوی، کراچی، وحدت امت اور

اتباع سنت ملخصاً، نقد و نظر: ۲۴۵/۱ تا ۲۴۷ ملخصاً، مکتبہ ختم نبوت، کراچی

(۲) مشکاة، رقم: ۴۲۴

(۳) مشکاة، رقم: ۶۸۳

(۴) بخاری، رقم: ۱۶۴

اسی طرح ابو داؤد میں حضرت علی رضی اللہ عنہ کا واقعہ تفصیل سے مذکور ہے کہ ایک مرتبہ نماز پڑھنے کے بعد آپ نے وضو کا پانی منگایا، لوگوں نے پوچھا کہ آپ نماز پڑھ چکے ہیں، اب پانی کیوں منگا رہے ہیں؟ آپ نے فرمایا کہ میں وضو کا (مسنون طریقہ) سکھانا چاہتا ہوں، پھر آپ نے عملاً پورا وضو کر کے دکھایا اور آخر میں فرمایا کہ جو شخص حضور ﷺ کی طرح وضو سیکھنا پسند کرتا ہو، وہ اسی طرح وضو کرے جیسا میں نے ابھی وضو کر کے دکھایا ہے۔^(۱)

نیز حضرت عبداللہ بن مسعود رضی اللہ عنہ اپنے شاگردوں سے نماز کے بارے میں فرماتے تھے: «أَلَا أَصَلِّيْ بِكُمْ صَلَاةَ رَسُولِ اللَّهِ صَلَّى اللَّهُ عَلَيْهِ وَسَلَّمَ؟»^(۲) کیا میں تمہیں وہ نماز پڑھ کر نہ دکھاؤں جو رسول اللہ ﷺ پڑھا کرتے تھے، اس سے اندازہ لگانا چاہیے کہ حضرت عبداللہ بن مسعود رضی اللہ عنہ کو حضور ﷺ کی نماز کا کتنا استحضار تھا اور حضور ﷺ کی نماز دوسروں کو سکھانے کی کتنی فکر رہتی تھی۔

نماز کے مروج و متعارف طریقہ کا ثبوت:

آج ہم جس طریقے کے مطابق نماز پڑھتے ہیں، اگرچہ ہم اپنی کوتاہیوں کی وجہ سے بہت سی سنتوں پر عمل نہ کرتے ہوں؛ لیکن ہمارے علماء اور مفتیان کرام جو طریقہ بتلاتے ہیں، بلاشبہ وہ نماز کا مسنون طریقہ ہے، یہ وہی طریقہ ہے جو صحابہ کرام رضی اللہ عنہم نے حضور ﷺ سے سیکھا تھا، اس کی کچھ تفصیل یہاں ذکر کی جاتی ہے، اچھی طرح ذہن نشین کر لیں:

صحابہ کرام رضی اللہ عنہم میں جو حضرات مستقل حضور ﷺ کے ساتھ رہتے تھے جیسے خلفائے راشدین وغیرہ، یہ حضرات حضور ﷺ کے زیادہ قریب ہوتے تھے، ان کو حضور ﷺ کی نماز اور آپ کے دن و رات کے اعمال کو جس گہرائی اور باریکی کے ساتھ دیکھنے

(۱) ابو داؤد، رقم: ۱۱۱

(۲) ترمذی، رقم: ۲۵۷

کا موقع ملا، وہ دوسروں کو نہیں مل سکا، مقرب صحابہ کرام میں حضرت عبداللہ بن مسعود رضی اللہ عنہ بھی تھے، جو حضور صلی اللہ علیہ وسلم کے سفر و حضر کے خادم تھے، آپ کا لقب ہی صاحب النعلین پڑ گیا تھا ^(۱) حتیٰ کہ حضرت ابو موسیٰ اشعری رضی اللہ عنہ فرماتے ہیں کہ ہم بہت دنوں تک حضرت عبداللہ بن مسعود رضی اللہ عنہ اور آپ کی والدہ کو رسول اللہ صلی اللہ علیہ وسلم کے گھر کا آدمی سمجھتے تھے؛ کیوں کہ وہ بہت کثرت سے آپ کے گھر آتے جاتے تھے۔ ^(۲)

حضور صلی اللہ علیہ وسلم کے انتقال کے بعد صحابہ کرام دین کی تعلیم دینے کی غرض سے مختلف علاقوں میں پھیل گئے، حضرت عمر رضی اللہ عنہ نے حضرت عبداللہ بن مسعود رضی اللہ عنہ کو دین و شریعت کی تعلیم دینے کے لیے اہتمام کے ساتھ کوفہ روانہ فرمایا اور کوفہ والوں کو ان سے دین کا علم حاصل کرنے اور ان کے طریقے پر چلنے کا مکلف بنایا، عہدِ فاروقی اور عہدِ عثمانی میں حضرت عبداللہ بن مسعود رضی اللہ عنہ کا زیادہ تر قیام کوفہ ہی میں رہا، آپ نے کوفہ میں ایسی علمی فضا قائم فرمائی کہ کوفہ عالم اسلام کا ایک عظیم الشان علمی مرکز بن گیا حتیٰ کہ امیر المومنین حضرت علی کرم اللہ وجہہ نے اس شہر کو اپنا دار الخلافہ قرار دیا۔

حضرت عبداللہ بن مسعود رضی اللہ عنہ کے علاوہ ڈیڑھ ہزار صحابہ کرام رضی اللہ عنہم نے بھی کوفہ کو اپنا مسکن بنایا، جن میں ستر بڑی صحابہ کرام بھی تھے، کوفہ والوں نے ان صحابہ کرام رضی اللہ عنہم سے دین و ایمان اور قرآن و حدیث کا علم سیکھا، جس میں انھوں نے نماز بھی سیکھی، پھر اسی شہر میں ۸۰ھ میں امام اعظم حضرت امام ابو حنیفہ رحمۃ اللہ علیہ پیدا ہوئے، اُس وقت کوفہ میں بعض صحابہ کرام باحیات تھے، حضرت امام صاحب کو بعض صحابہ کرام کی زیارت اور ان سے روایت کا شرف حاصل ہوا، اس کے علاوہ حضرت امام صاحب کو بہت سے ایسے تابعین کی صحبت نصیب ہوئی

(۱) بخاری، رقم: ۳۹۶۱

(۲) بخاری، رقم: ۳۷۶۹

جو صحابہ کرام رضی اللہ عنہم کے تربیت یافتہ تھے، حضرت امام صاحب نے ایسے انہماک کے ساتھ حدیث و فقہ کی تعلیم حاصل کی کہ حدیث و تاریخ کے مشہور امام حافظ سمعانی رحمۃ اللہ علیہ لکھتے ہیں کہ: حضرت امام صاحب نے جس قدر علم حاصل کیا، دوسروں کو حاصل نہ ہو سکا، یہاں تک کہ آپ کے شیخ و استاد حضرت حماد بن ابی سلیمان رحمۃ اللہ علیہ کی وفات کے بعد ۱۲۰ھ میں حضرت امام ابو حنیفہ رحمۃ اللہ علیہ جامع کوفہ کی اس مشہور علمی درسگاہ میں مسند فقہ و علم پر جلوہ آرا ہوئے کہ جو حضرت عبداللہ بن مسعود رضی اللہ عنہ کے زمانہ سے باقاعدہ طور پر چلی آرہی تھی۔

پس نماز کا جو عملی طریقہ حضور صلی اللہ علیہ وسلم کے دور سے چلا آرہا تھا، جس کو آپ کے نہایت مقرب صحابی حضرت عبداللہ بن مسعود رضی اللہ عنہ نے کوفہ والوں کو سکھلایا تھا، اس طریقے کو قریب سے دیکھنے اور سمجھنے کا موقع حضرت امام اعظم رحمۃ اللہ علیہ کو خوب ملا، لہذا حضور صلی اللہ علیہ وسلم کی وہ نماز جو آپ نے عملی طور پر صحابہ کو پڑھ کر سکھائی تھی اور صحابہ نے عملی طور پر حضور صلی اللہ علیہ وسلم سے سیکھی تھی، اس سے سب سے زیادہ قریب نماز کا وہی طریقہ ہے جو حضرت امام اعظم رحمۃ اللہ علیہ نے بیان فرمایا ہے اور آپ کے شاگردوں کے واسطے سے ہم تک پہنچا ہے۔^(۱)



(۱) استفاد از: حاشیہ الامام ابن ماجہ و کتابہ السنن، ص: ۸۶ تا ۹۰، تحقیق: شیخ عبدالفتاح ابو غندہ، مکتبہ

الاتحاد، دیوبند، وحدت امت اور اتباع سنت ملخصاً

استنجا

استنجا اور وضو کا مسنون طریقہ بھی جاننا ضروری ہے:

نماز کو کامل بنانے کے لیے ضروری ہے کہ اس سے پہلے دو عمل کو بھی سنت و شریعت کے مطابق کیا جائے، ایک؛ استنجا اور دوسرے؛ وضو؛ اس لیے کہ حضور ﷺ نے وضو کو نماز کی کنجی بتلایا ہے ^(۱) اور چوں کہ وضو سے پہلے عموماً استنجا بھی کیا جاتا ہے، اس لیے وضو سے پہلے استنجا کا مسنون و مستحب طریقہ بھی جان لینا چاہیے، بسا اوقات استنجا صحیح نہ ہونے کی وجہ سے نہ وضو صحیح ہوتا ہے اور نہ نماز ہی ادا ہوتی ہے؛ خلاصہ یہ ہے کہ نماز کو کامل و مکمل بنانے کے لیے استنجا اور وضو کا مسنون طریقہ سیکھنا اور ضروری مسائل کو جاننا بھی ضروری ہے۔

استنجنے سے متعلق نبوی تعلیمات:

حدیث کی کتابوں میں استنجنے کے بارے میں کثرت سے ہدایات وارد ہوئی ہیں، یہود مدینہ نے صحابہ کرام رضی اللہ عنہم کے سامنے اسلام پر طنز کرتے ہوئے کہا تھا کہ تمہارے نبی نے تم لوگوں کو ساری ہی باتیں سکھلائی ہیں، یہاں تک کہ استنجنے کا طریقہ بھی؟ اس کے جواب میں حضرت سلمان فارسی رضی اللہ عنہ نے ان سے کہا کہ ہاں بیشک! انھوں نے ہم کو سب ہی کچھ سکھایا ہے اور استنجنے کے متعلق ضروری ہدایات دی ہیں، یعنی جس طرح کھانا پینا انسان کی بنیادی

(۱) ترمذی، رقم: ۴

ضرورتوں میں سے ہے، اسی طرح پاخانہ پیشاب بھی ہر انسان کے ساتھ لگا ہوا ہے، نبی برحق حضرت محمد ﷺ نے جس طرح زندگی کے دوسرے کاموں اور شعبوں میں ہدایات دی ہیں، اسی طرح طہارت و استنجے کے طریقوں کے بارے میں بھی تفصیل سے بتایا ہے کہ یہ مناسب ہے، یہ نامناسب، یہ درست ہے اور یہ نادرست۔^(۱)

محدثین نے لکھا ہے کہ حضرت سلمان فارسی رضی اللہ عنہ نے حکمت سے بھرپور جواب دیا، یہود نے جس صفت کو طنز اور تمسخر کے طور پر پیش کیا تھا، حضرت سلمان رضی اللہ عنہ اسی صفت سے حضور ﷺ کی مدح فرمائی۔

استنجے کا مسنون و مستحب طریقہ:

❖ ایک مسلمان کے لیے بہتر یہ ہے کہ استنجے کا تقاضا زیادہ ہونے سے پہلے ہی بیت الخلا میں چلا جائے، بسا اوقات شدید تقاضے کے باوجود آدمی دوسرے کاموں میں لگا رہتا ہے، ایسا نہیں کرنا چاہیے، جب تقاضا ہو، فوراً فراغت حاصل کر لینی چاہیے۔^(۲)

❖ جب بیت الخلا میں داخل ہونے کا ارادہ کرے تو شیاطین سے بچنے کے لیے یہ دعا پڑھے: «بِسْمِ اللَّهِ، اللَّهُمَّ إِنِّي أَعُوذُ بِكَ مِنَ الْخُبْثِ وَالْخَبَائِثِ»
حدیث میں ہے کہ نبی کریم ﷺ نے ارشاد فرمایا کہ جب کوئی شخص بیت الخلا میں جاتے وقت بسم اللہ کہے تو بنی آدم کی شرمگاہ اور جنوں کی آنکھوں کے درمیان پردہ حائل ہو جاتا ہے۔^(۳)

ایک دوسری حدیث میں حضور ﷺ نے ارشاد فرمایا کہ یہ بیت الخلا، شیاطین اور

(۱) معارف الحدیث: ۳۱/۳، ۳۲، دارالاشاعت، کراچی

(۲) صحیح ابن حبان، رقم: ۲۰۷۴

(۳) ترمذی، رقم: ۶۰۶

جنات کے حاضر ہونے کی جگہ ہے، اس لیے جب کوئی پاخانہ کو جانا چاہے تو یہ کہے: «اللَّهُمَّ
إِنِّي أَعُوذُ بِكَ مِنَ الْخُبْثِ وَالْخَبَائِثِ» (اے اللہ میں ناپاک جنوں اور ناپاک
جینوں سے تیری پناہ مانگتا ہوں)۔^(۱)

بیت الخلا میں جانے کی دعا کی خاص حکمت:

جس طرح فرشتوں کو طہارت و نظافت اور ذکر اللہ سے اور ذکر و عبادت کے مقامات
سے خاص مناسبت ہے اور وہیں ان کا جی لگتا ہے، اسی طرح شیاطین جیسی خبیث مخلوقات کو
گندگیوں سے اور گندے مقامات سے خاص مناسبت ہے اور وہی ان کے مراکز اور دلچسپی کے
مقامات ہیں، اس لیے رسول اللہ ﷺ نے امت کو یہ تعلیم دی کہ قضائے حاجت کی مجبوری
سے جب کسی کو ان گندے مقامات میں جانا ہو تو پہلے وہاں رہنے والے خبیثوں کے شر سے
اللہ کی پناہ مانگے، اس کے بعد وہاں قدم رکھے۔ ہمارا حال یہ ہے کہ نہ ذکر و عبادت کے مقامات
میں ہم فرشتوں کی آمد اور ان کے نزول کو محسوس کرتے ہیں اور نہ گندے مقامات پر ہمیں
شیاطین کے وجود کا احساس ہوتا ہے؛ لیکن صادق و مصدوق حضرت محمد ﷺ نے اس کی خبر
دی ہے اور اللہ کے بعض بندے اس کے خاص فضل سے ان حقیقتوں کو کبھی کبھی خود بھی اسی
طرح محسوس کرتے ہیں اور اس سے ان کے ایمان کی بڑی ترقی ہوتی ہے۔^(۲)

استنجے کے آداب:

- بیت الخلا میں بائیں پاؤں سے داخل ہو اور دائیں پاؤں سے نکلے۔
- کھڑے کھڑے کپڑے نہ اتارے؛ بل کہ بیٹھتے ہوئے کپڑے اتارے۔

(۱) ابو داؤد، رقم: ۶

(۲) معارف الحدیث: ۳۶/۳، دار الاشاعت، کراچی

- بیٹھنے میں یہ خیال کرے کہ قبلہ کی جانب منہ اور پیٹھ نہ ہو۔
- بائیں پاؤں پر زور دے کر بیٹھے؛ کیوں کہ اس طرح بیٹھنے سے فراغت میں آسانی ہوتی ہے۔
- کشادہ ہو کر بیٹھے، یعنی دونوں پاؤں کے درمیان فاصلہ رکھ کر کشادگی سے بیٹھے۔
- جب قضائے حاجت (پیشاب، پاخانہ) سے فارغ ہو جائے، تو پاکی حاصل کر لے۔
- جو کچھ گندگی ہو اس کو بہا دے۔
- مستحب یہ ہے کہ پہلے ڈھیلے یا نشو و سپر سے استنجا کرے پھر پانی استعمال کرے۔
- ستر کی جگہ پر پانی آرام سے ڈالے، تاکہ چھینٹیں نہ اڑیں۔
- ستر دھلنے میں بایاں ہاتھ استعمال کرے۔
- بڑے استنجے میں پہلے پیشاب گاہ دھوئے، پھر پاخانے کی جگہ۔
- اگر روزہ دار نہ ہو، تو دھونے اور ملنے میں مبالغہ کرے۔
- پھر دیوار یا زمین پر ہاتھ ملے۔ (ہاتھ کو دیوار یا زمین پر رگڑنے کے بجائے اب یہ کام صابن سے بھی لیا جاسکتا ہے؛ کیوں کہ اس سے بھی بوزائل ہو جاتی ہے)۔
- آخر میں تین دفعہ ہاتھ دھو کر دائیں پاؤں سے باہر آئے اور یہ دعا پڑھے:

«غُفِرَ اَنْكَ الْحَمْدُ لِلّٰهِ الَّذِي اَذْهَبَ عَنِّي الْاَذَى وَعَافَانِي»

حضرت عائشہ رضی اللہ عنہا فرماتی ہیں کہ جناب رسول اللہ ﷺ جب بھی قضائے حاجت سے فارغ ہوتے تو «غُفِرَ اَنْكَ» کہتے تھے، یعنی: اے اللہ میں تجھ سے اپنے گناہوں کی معافی چاہتا ہوں۔^(۱)

ایک دوسری حدیث میں حضرت ابوذر رضی اللہ عنہ فرماتے ہیں کہ نبی اکرم ﷺ جب

قضائے حاجت سے فارغ ہوتے تھے تو یہ دعا پڑھتے: «الْحَمْدُ لِلَّهِ الَّذِي أَذْهَبَ عَنِّي
الْأَذَى وَعَافَانِي»^(۱)

ترجمہ: تمام تعریفیں اس اللہ تعالیٰ کے لیے ہیں، جس نے مجھ سے گندگی دور کی اور
مجھے راحت و عافیت بخشی۔^(۲)

بیت الخلا سے نکلنے کی دعا کی حکمت:

قضائے حاجت سے فارغ ہونے کے بعد آپ ﷺ کی اس مغفرت طلبی کی
متعدد توجیہیں کی گئی ہیں، سب سے زیادہ لطیف اور دل کو لگنے والی توجیہ یہ ہے کہ انسان
کے پیٹ میں جو گندہ فضلہ ہوتا ہے، وہ ہر انسان کے لیے ایک قسم کے انقباض اور گرانی کا
باعث ہوتا ہے اور اگر وہ وقت پر نہ نکلے تو اس سے طرح طرح کی تکلیفیں اور بیماریاں پیدا
ہو جاتی ہیں اور اگر تقاضے کے مطابق پوری طرح فارغ ہو جائے تو آدمی ایک ہلکا پن اور ایک
خاص قسم کا انشراح محسوس کرتا ہے اور اس کا تجربہ ہر انسان کو ہوتا ہے، اسی طرح سمجھنا
چاہیے کہ صحیح احساس رکھنے والے عارفین کے لیے بالکل یہی حال گناہوں کا ہے، وہ ہر طبعی
انقباض اور دنیا کے ہر اندرونی اور بیرونی بوجھ اور ہر گرانی سے زیادہ گناہوں کے بوجھ اور
ان کی گرانی اور اذیت کو محسوس کرتے ہیں اور گناہوں کے بارے میں اپنی پیٹھ کے ہلکا
ہونے کی فکر ان کو بالکل ویسی ہی ہوتی ہے جیسی کہ ہم جیسے عام انسان کو پیٹ اور آنتوں سے
گندے فضلہ کے خارج ہو جانے کی، پس رسول اللہ ﷺ جب اس بشری تقاضے سے
فارغ ہوتے اور انسانی فطرت کے مطابق طبیعت ہلکی اور منشرح ہوتی تو مذکورہ بالا احساس
کے مطابق اللہ تعالیٰ سے دعا فرماتے کہ جس طرح تو نے اس گندے فضلہ کو میرے جسم

(۱) سنن کبریٰ للنسائی، رقم: ۹۸۲۴

(۲) استفاد: نور الایضاح، ص: ۲۱ تا ۲۱۶، بشری، کراچی

سے خارج کر کے میری طبیعت کو ہلکا کر دیا اور مجھے راحت و عافیت عطا فرمائی، اسی طرح میرے گناہوں کی پوری پوری مغفرت فرما کر میری روح کو پاک صاف اور گناہوں کے بوجھ سے میری پیٹھ کو ہلکا کر دے۔^(۱)

❖ بیت الخلا میں داخل ہوتے وقت سر ڈھانکنا اور چپل یا جوتے پہننا مستحب ہے۔^(۲)
حدیث میں ہے کہ جب حضور اقدس ﷺ بیت الخلا جاتے، تو اللہ تعالیٰ سے حیا کی وجہ سے سر ڈھانک لیتے تھے اور جوتے پہن لیتے تھے۔^(۳)

❖ اگر جگہ ایسی ہے جو قضائے حاجت کے لیے ہی بنائی گئی ہے، جیسے بیت الخلا، تو وہاں داخل ہونے سے پہلے ہی دعا پڑھ لینی چاہیے اور اگر بیت الخلا صاف ستھرا ہو، جہاں گندگی نہ ہو، جیسے فلتش، تو ایسے بیت الخلا میں داخل ہونے کے بعد بھی ستر کھولنے سے پہلے زبان سے دعا پڑھنے کی گنجائش ہے اور اگر جگہ ایسی ہو جو قضائے حاجت کے لیے نہ بنائی گئی ہو، جیسے میدان، جنگل وغیرہ، تو وہاں ستر کھولنے سے پہلے دعا پڑھنی چاہیے اور اگر اٹیچ باتھ روم ہو، تو اس کے دو حصے ہوتے ہیں، ایک تو وہ جہاں قضائے حاجت کی جگہ ہوتی ہے، دوسرے وہ جگہ جہاں غسل کیا جاتا ہے یا واش بیسن لگایا جاتا ہے، تو جو قضائے حاجت کی جگہ ہے، وہاں پہنچنے سے پہلے دعا پڑھ لے اور جو غسل کی جگہ یا واش بیسن کی جگہ ہوتی ہے، وہاں وضو کی دعائیں یا بیت الخلا کی دعا پڑھ سکتے ہیں۔^(۴)

❖ اگر بیت الخلا میں داخل ہونے سے پہلے دعا پڑھنا بھول جائے اور ستر کھول لیا ہو، تو اپنے دل میں دعا پڑھے، زبان سے نہیں۔

(۱) معارف الحدیث: ۳/۳۷، دار الاشاعت، کراچی

(۲) فتاویٰ ہندیہ: ۱۰۶/۱، زکریا، دیوبند

(۳) اعلیٰ السنن: ۴۵۰/۱، باب آداب الاستنجا، اشرفیہ، دیوبند

(۴) استفاد از حاشیہ الطحاوی علی مراقی الفلاح، ص: ۵۱، دار الکتب، دیوبند

❖ اگر بیت الخلا میں بات کرنے کی ضرورت پیش آجائے، تو بقدر ضرورت بات کی جاسکتی ہے، بعض لوگ بات کرنے کو جو بالکل ناجائز اور حرام سمجھتے ہیں، وہ صحیح نہیں ہے؛ بلا ضرورت بات کرنا ناپسندیدہ ضرور ہے، مگر ناپسندیدہ ہونا اور بات ہے اور حرام ہونا اور بات ہے۔ (۱)

❖ قضائے حاجت کے لیے ستر؛ زمین سے قریب تر ہوتے ہوئے کھولنا چاہیے حدیث میں آتا ہے کہ حضور ﷺ جب تک زمین سے قریب نہ ہو جاتے، اس وقت تک ستر نہ کھولتے تھے۔ (۲)

البتہ یہ بات ملحوظ رکھنی چاہیے کہ کپڑے ناپاک نہ ہوں، اگر بیٹھتے وقت ستر کھولنے میں کپڑوں کے ناپاک ہونے کا خوف ہو، تو بقدر ضرورت پہلے ہی ستر کھول سکتے ہیں۔ (۳)

❖ استنجے میں استبراء ضروری ہے، یعنی اس بات سے اطمینان کر لینا ضروری ہے کہ پیشاب کے قطرے آنا بند ہو گئے ہیں، فقہائے کرام نے اس کے مختلف طریقے بیان کیے ہیں، مثلاً: کھکارنا، وغیرہ؛ لیکن کوئی خاص طریقہ متعین نہیں ہے؛ بل کہ طبیعت کا مطمئن ہو جانا اصل ہے، اس کے لیے ڈھیلا یا شوپیر استعمال کرنا چاہیے، بعض لوگ باوجود اس کے کہ ان کو دیر تک قطرہ آتا ہے، فوراً صرف پانی سے استنجا کر لیتے ہیں اور ڈھیلا یا شوپیر استعمال نہیں کرتے ہیں، اگر قطرات کپڑے میں لگتے لگتے مقدارِ معفو عنہ (۴) سے بڑھ گئے، تو ایسے کپڑے میں نماز نہیں ہوگی، اگرچہ ہر بار وضو کر کے نماز پڑھی جائے۔ (۵)

(۱) مراقی الفلاح، ص: ۵۲، اشرفیہ، دیوبند

(۲) ابوداؤد: ۳/۱، باب کیف التکشف عند الحاجة، اشرفیہ

(۳) حاشیۃ الطحاوی علی مراقی الفلاح، ص: ۵۵، اشرفیہ، دیوبند

(۴) جس کی تفصیل اگلے اقتباس میں آرہی ہے

(۵) نور الایضاح، ص: ۲۹، مکتبہ بلال، دیوبند، حاشیۃ الطحاوی، ص: ۴۳، اشرفیہ، دیوبند

پھر یہ بھی سوچنا چاہیے کہ حضور ﷺ نے ہمیں پیشاب سے بچنے کی کتنی تاکید فرمائی ہے، حدیث میں ہے کہ عذابِ قبر عموماً پیشاب کے قطروں سے احتیاط نہ کرنے پر ہوتا ہے۔^(۱)

ایک اور حدیث میں حضرت عبد اللہ بن عباس رضی اللہ عنہ سے روایت ہے کہ رسول اللہ ﷺ کا گزر دو قبروں پر ہوا، تو آپ ﷺ نے فرمایا کہ جو آدمی ان دو قبروں میں مدفون ہیں، ان پر عذاب ہو رہا ہے اور کسی ایسے گناہ کی وجہ سے عذاب نہیں ہو رہا ہے جس کا معاملہ بہت مشکل ہوتا، یعنی جس سے بچنا بہت دشوار ہوتا؛ بل کہ یہ دونوں ایسے گناہ کی پاداش میں عذاب دیے جا رہے ہیں جس سے بچنا کچھ مشکل نہ تھا، ان میں سے ایک کا گناہ تو یہ تھا کہ وہ پیشاب کی گندگی سے بچاؤ کی کوشش اور فکر نہیں کرتا تھا اور دوسرے کا گناہ یہ تھا کہ چغلیاں لگاتا پھرتا تھا۔^(۲)

اس لیے استنجے میں پیشاب کے قطروں سے کلی اطمینان حاصل کرنا اور پیشاب کی چھینٹوں سے بچنے کی کوشش کرنا ضروری ہے، آج کل اس سلسلے میں کوتاہی پائی جا رہی ہے، بعض لوگ تو مسئلہ ہی نہیں جانتے ہیں اور بعض جاننے کے باوجود کوتاہی اور غفلت سے کام لیتے ہیں۔

حضور ﷺ کا معمول یہ تھا کہ آپ پیشاب کے لیے کوئی نرم جگہ تلاش کرتے تھے، حضرت ابو موسیٰ اشعری رضی اللہ عنہ فرماتے ہیں کہ ایک دن مجھے پیغمبر ﷺ کے ساتھ سفر میں جانا ہوا، آپ نے پیشاب کا ارادہ فرمایا تو ایک دیوار کی جڑ کے پاس جا کر نرم زمین میں پیشاب فرمایا، پھر فراغت کے بعد فرمایا: کہ جب کوئی پیشاب کا ارادہ کرے تو اس کے لیے

(۱) ابن ماجہ، رقم: ۳۴۸

(۲) بخاری، رقم: ۲۱۸

نرم جگہ تلاش کرے^(۱) تاکہ چھینٹیں اڑ کر نہ پڑیں۔ آج کل استنج خانوں میں قضائے حاجت کے لیے جو سیٹیں لگائی جاتی ہیں، ان میں بعض سیٹوں میں چھینٹیں اڑنے کا نسبتاً زیادہ احتمال رہتا ہے اور عام استنج خانوں میں بسا اوقات پہلے سے پانی جمع رہتا ہے، ایسی جگہوں پر زیادہ احتیاط کی ضرورت ہے۔

❖ اگر پیشاب کپڑے یا بدن میں لگ کر پھیلاؤ میں ہتھیلی کے گہراؤ (ایک روپے کے سکہ) کے بقدر یا اس سے کم ہو تو معاف ہے اور معافی کا مطلب یہ ہے کہ نماز اس حال میں ہو جائے گی؛ لیکن نہ دھونا اور اسی طرح نماز پڑھتے رہنا مکروہ اور برا ہے اور اگر روپے سے زائد ہو تو معاف نہیں، بغیر دھوئے نماز نہیں ہوگی۔^(۲)

❖ معمولی نجاست سے بھی پاکی حاصل کر لینی چاہیے، اس کو نظر انداز نہیں کرنا چاہیے، علماء نے لکھا ہے کہ بدن کی حرارت؛ نجاست کو جذب کر کے عموماً ادھر ادھر پھیلا دیتی ہے۔^(۳)

❖ اگر ٹشو پیپر وغیرہ استعمال کرنے کے بعد بھی قطرات کی شکایت رہتی ہو، تو استنجے کے بعد عضو پر کوئی کپڑا یا ٹشو پیپر وغیرہ لپیٹ لیا کریں اور جب قطرات بند ہونے کا مکمل اطمینان ہو جائے تو طہارت حاصل کر کے وضو کر لیا کریں۔

❖ جس کو دیر تک قطرے آنے کی بیماری ہو بہتر یہ ہے کہ وہ نماز سے عین قبل پیشاب نہ کیا کرے؛ بل کہ اتنی دیر پہلے استنجے سے فارغ ہو جایا کرے کہ اچھی طرح طہارت حاصل کرنے کا موقع مل جائے۔

(۱) ابو داؤد، رقم: ۳

(۲) رد المحتار: ۵۲۰/۱ تا ۵۲۲، باب الانجاس، ذکر یاء، دیوبند

(۳) عماد الدین، ص: ۴۴، لاہور

❖ پاکی حاصل کرنے کے بعد اگر نالی کے آخری سرے پر پیشاب کا قطرہ ظاہر ہو جائے تو اس سے وضو ٹوٹ جاتا ہے، لہذا اگر کسی نے پیشاب کی نالی کو دبایا اور قطرہ نالی کے سرے پر ظاہر ہو گیا تو اس سے وضو ٹوٹ جائے گا اور نماز کی حالت میں ایسا ہونے سے نماز بھی فاسد ہو جائے گی، اس مسئلے کو اچھی طرح سمجھ لینا چاہیے، بعض لوگ مسئلہ پوچھتے ہیں کہ استنجے کے وقت قطرہ آنا بند ہو جاتا ہے؛ لیکن نماز میں رکوع یا سجدہ میں جاتے وقت قطرہ آ جاتا ہے، اب نماز کا کیا حکم ہے؟ ظاہر ہے کہ اگر قطرہ آنے کے بارے میں غالب گمان ہو تو نماز فاسد ہو جائے گی، جن لوگوں کے ساتھ یہ صورت پیش آتی ہے، وہ استبراء نہیں کرتے ہیں اور استنجے میں جلد بازی سے کام لیتے ہیں۔

❖ قطرات کے سلسلے میں بلا وجہ وہم میں بھی نہیں پڑنا چاہیے، جب تک قطرے آنے کا یقین یا غالب گمان نہ ہو، محض وہم کی بناء پر بار بار استنجا اور وضو نہیں کرنا چاہیے، اس سے وسوسے کی بیماری لگ سکتی ہے۔^(۱)



(۱) مستفاد: الدر المختار مع رد المحتار: ۱۳۵/۱، ۳۴۴/۱، ۳۴۵، دار الفکر، بیروت، نور الایضاح،

ص: ۲۹، مکتبہ بلال، دیوبند، حاشیۃ الطحاوی، ص: ۴۳، اشرفیہ، دیوبند

وضو

آیتِ طہارت:

اللہ جل شانہ نے اپنے پاک کلام کی جس آیت میں وضو کا طریقہ بیان فرمایا ہے، اس کو آیتِ طہارت کہا جاتا ہے، پہلے، اس آیت کا ایک حصہ اور اس کا ترجمہ ضروری تفسیر کے ساتھ پیش کیا جاتا ہے کہ اللہ تعالیٰ کے پاک کلام کا ذکر برکت سے خالی نہیں۔

قال الله تعالى: ﴿يَا أَيُّهَا الَّذِينَ ءَامَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ وَامْسَحُوا بِرُءُوسِكُمْ وَأَرْجُلَكُمْ إِلَى الْكَعْبَيْنِ﴾ [المائدة: ٦]

ترجمہ و تفسیر:

اے ایمان والو! جب تم نماز کو اٹھنے لگو (یعنی نماز پڑھنے کا ارادہ کرو اور تم کو اس وقت وضو نہ ہو) تو (وضو کر لو، یعنی) اپنے چہروں کو دھوؤ اور اپنے ہاتھوں کو بھی کہنیوں سمیت (دھوؤ) اور اپنے سروں پر (بھیگا) ہاتھ پھیرو اور اپنے پیروں کو بھی ٹخنوں سمیت (دھوؤ)۔

[بیان القرآن]

وضو کی اہمیت و فضیلت:

اسلام میں وضو کرنا ایک اہم عبادت ہے، اللہ جل شانہ وضو کرنے والے کے گناہ معاف فرمادیتے ہیں اور درجات بلند فرماتے ہیں، حضرت ابو ہریرہ رضی اللہ عنہ سے روایت ہے کہ حضور صلی اللہ علیہ وسلم نے ارشاد فرمایا: جب کوئی مؤمن بندہ وضو کرتا ہے اور (وضو میں) وہ اپنا

چہرہ دھوتا ہے تو اس کے چہرہ سے ہر وہ گناہ جس کی طرف اس نے اپنی آنکھوں سے دیکھا؛ پانی کے ساتھ ساتھ نکل جاتے ہیں (یعنی معاف ہو جاتے ہیں) اور جب وہ ہاتھ دھوتا ہے تو اس کے ہاتھ کے وہ گناہ جو اس کے ہاتھوں سے صادر ہوئے ہوں؛ نکل جاتے ہیں اور جب وہ اپنے پاؤں دھوتا ہے تو ہر وہ گناہ جو اس کے پاؤں سے صادر ہوئے ہوں؛ نکل جاتے ہیں، یہاں تک کہ (وضو مکمل کرنے والا شخص) گناہوں سے بالکل پاک صاف ہو جاتا ہے۔^(۱)

فائدہ: مطلب یہ ہے کہ جو شخص رسول اللہ ﷺ کی تعلیم و ہدایت کے مطابق باطنی پاکیزگی حاصل کرنے کے لیے آداب و سنن کی رعایت کے ساتھ اچھی طرح وضو کرے گا تو اس سے صرف اعضائے وضو کی میل کچیل اور حدث والی باطنی ناپاکی ہی دور نہ ہوگی؛ بل کہ اس کی برکت سے اس کے سارے جسم کے گناہوں کی ناپاکی بھی نکل جائے گی اور وہ شخص حدث سے پاک ہونے کے علاوہ گناہوں سے بھی پاک صاف ہو جائے گا۔

بعض شارحین حدیث نے اس روایت کا یہ مطلب بھی بیان کیا ہے بندہ جو گناہ جس عضو سے کرتا ہے، اس کا ظلماتی اثر اور اس کی نحوست پہلے اس عضو میں اور پھر اس شخص کے دل میں قائم ہو جاتی ہے، پھر جب اللہ کے حکم سے اور اپنے کو پاک کرنے کے لیے وہ بندہ سنن و آداب کے مطابق وضو کرتا ہے تو جس جس عضو سے اس نے گناہ کیے ہوتے ہیں اور گناہوں کے جو گندے اثرات اور جو ظلمتیں اس کے اعضا اور اس کے قلب میں قائم ہو چکی ہوتی ہیں، وضو کے پانی کے ساتھ وہ سب دھل جاتی اور زائل ہو جاتی ہیں اور اللہ تعالیٰ کی طرف سے ان کی معافی اور مغفرت ہو جاتی ہے۔^(۲)

ایک دوسری حدیث میں ہے کہ حضور ﷺ نے صحابہ کرام رضی اللہ عنہم سے ارشاد فرمایا

(۱) صحیح مسلم، رقم: ۲۴۴

(۲) معارف الحدیث: ۳۸، ۳۹/۳، دار الاشاعت، کراچی

کہ کیا میں تمہیں ایسی بات نہ بتاؤں جس پر عمل کرنے سے اللہ تعالیٰ گناہوں کو مٹاتے ہیں اور درجات کو بلند فرماتے ہیں، صحابہ کرام نے عرض کیا: یا رسول اللہ! ضرور بتائیے، آپ ﷺ نے تین عمل بتائے۔ (۱) ناگواری کے باوجود وضو پورا پورا کرنا۔ (۲) مسجد کی طرف کثرت سے جانا۔ (۳) ایک نماز کے بعد دوسری نماز کا انتظار کرنا، پھر آپ نے ارشاد فرمایا کہ یہ تینوں عمل رباط ہیں۔ (۱)

فائدہ ۱:

رباط؛ جہاد کے موقع پر رات کے وقت پہرہ دینے کو کہتے ہیں جو بہت مشقت کا عمل ہوتا ہے، اسی لیے احادیث میں اس عمل کے بہت فضائل آئے ہیں، حضور ﷺ نے ناگواری کے باوجود اچھی طرح وضو کرنے کا ثواب رباط کے برابر قرار دیا، اس سے وضو کی اہمیت کا اندازہ لگایا جاسکتا ہے۔

آج کل ہم لوگ نماز اور تلاوت سے پہلے بے شک وضو کرتے ہیں؛ لیکن افسوس کہ اس عمل کو اہتمام کے ساتھ انجام دینے میں کوتاہی ہو جاتی ہے اور ایسا محسوس ہوتا ہے کہ یہ کوئی معمولی عمل ہے، خاص طور پر جب وضو کرنے میں مشقت کا موقع آتا ہے تو لا پرواہی برتی جاتی ہے؛ حالاں کہ ایسے موقع پر حضور ﷺ نے اچھی طرح وضو کرنے کی تاکید فرمائی ہے اور اس پر گناہوں سے معافی کی بشارت سنائی ہے۔

دوسری طرف ہمارے بہت سے مسلمان بھائی اچھی طرح وضو کرنا چاہتے ہیں؛ لیکن ان کو وضو کا مسنون و مستحب طریقہ معلوم نہیں ہوتا؛ حالاں کہ حدیث میں سنن و آداب کی رعایت کے ساتھ وضو کرنے کی ترغیب آئی ہے، ایک حدیث میں ہے کہ رسول اللہ ﷺ نے ارشاد فرمایا: ٹھیک چلو، صراطِ مستقیم پر قائم رہو؛ لیکن چوں کہ یہ استقامت بہت مشکل

ہے، اس لیے تم اس پر پورا قابو ہرگز نہ پاسکو گے، لہذا ہمیشہ اپنے کو قصور وار اور خطا کار بھی سمجھتے رہو اور اچھی طرح جان لو کہ تمہارے سارے اعمال میں سب سے بہتر عمل نماز ہے (اس لیے اس کا سب سے زیادہ اہتمام کرو اور وضو کی پوری پوری نگہداشت بس بندہ مؤمن ہی کر سکتا ہے)۔^(۱)

فائدہ ۲:

وضو کی محافظت اور نگہداشت کا مطلب یہ بھی بیان کیا گیا ہے کہ ہمیشہ سنت کے مطابق اور آداب کی رعایت کے ساتھ کامل وضو کیا جائے، حضور ﷺ نے محافظت علی الوضو کو کمال ایمان کی نشانی اور اہل ایمان و یقین کا عمل بتایا ہے۔^(۲)

اس سے زیادہ افسوس ناک بات یہ ہے کہ بہت سے بھائیوں کو وضو کا مسنون و مستحب طریقہ معلوم ہوتا ہے، اس کے باوجود وہ سنتوں کا اہتمام نہیں کرتے ہیں؛ حالاں کہ حدیث میں ہے کہ ناقص وضو کی وجہ سے نماز پر برے اثرات پڑتے ہیں، ایک بار حضور ﷺ نے فجر کی نماز پڑھائی اور اس میں آپ ﷺ نے سورہ روم شروع کی، تو آپ پر اشتباہ ہو گیا اور خلل پڑ گیا، جب آپ نماز سے فارغ ہوئے تو فرمایا کہ بعض لوگوں کی یہ حالت ہے کہ ہمارے ساتھ نماز میں شریک ہو جاتے ہیں اور وضو وغیرہ اچھی طرح نہیں کرتے ہیں، بس یہی لوگ ہمارے قرآن میں خلل ڈالتے ہیں۔^(۳)

فائدہ ۳:

اس حدیث سے معلوم ہوا کہ وضو اچھی طرح نہ کرنے کے برے اثرات دوسرے

(۱) ابن ماجہ، رقم: ۲۷۸

(۲) معارف الحدیث: ۴۲/۳، دار الاشاعت، کراچی

(۳) مشکاة المصابیح مع مرقاۃ المفاتیح، رقم: ۲۹۵

صاف قلوب پر بھی پڑتے ہیں اور اتنے پڑتے ہیں کہ ان کی وجہ سے قرآن مجید کی قراءت میں گڑبڑ ہو جاتی ہے اور جب رسول اللہ ﷺ کا قلب مبارک دوسرے لوگوں کی اس طرح کی کوتاہیوں سے اتنا متاثر ہوتا تھا تو پھر ہم کس شمار و قطار میں ہیں، سوچنے کا مقام ہے کہ وضو کی سنتوں کا اہتمام نہ کر کے ہم صرف اپنا ہی نقصان نہیں اٹھاتے ہیں؛ بل کہ دوسروں کے بھی نقصان کا سبب بنتے ہیں؛ لیکن اس کا احساس اسی کو ہو سکتا ہے جس کا دل پاک و صاف ہو۔

اس لیے سب سے پہلے ہمیں وضو کی اہمیت کا احساس ہونا چاہیے کہ یہ اسلام کی ایک اہم عبادت ہے اور اس کے فضائل کا استحضار رکھنا چاہیے اور اس کے فرائض، سنتوں اور ضروری مسائل کو جاننا چاہیے، خاص طور پر وضو کی سنتوں کو سیکھنے اور آپس میں مذاکرہ کرنے کے لیے وقت نکالنا چاہیے، صحابہ کرام رضی اللہ عنہم دین کی دوسری اہم مشغولیوں کے باوجود وضو کا مسنون طریقہ سیکھا اور سکھایا کرتے تھے جیسا کہ رسالہ کے شروع میں تفصیل گزر چکی ہے۔



وضو کا مسنون و مستحب طریقہ ایک نظر میں

پہلے وضو کا مسنون و مستحب طریقہ تسلسل کے ساتھ بیان کیا جاتا ہے، پھر اس کی تفصیلات الگ الگ بھی ذکر کی جائیں گی۔

بہتر یہ ہے کہ تندرست اور صحت مند آدمی نماز کا وقت آنے سے پہلے ہی وضو کر کے نماز کے لیے تیار ہو جائے، پاک اور اونچی جگہ، قبلہ رخ ہو کر؛ وضو کے لیے بیٹھے، اگر لوٹے سے وضو کر رہا ہو، تو لوٹا بائیں جانب رکھے، اگر برتن بڑا ہے، تو اس کو دائیں جانب رکھے جس سے چلو کے ذریعہ پانی لے، پھر دل سے نیت کرے اور بہتر ہے کہ زبان سے بھی اس طرح نیت کر لے کہ میں وضو کر رہا ہوں، پھر بسم اللہ پڑھے: **«بِسْمِ اللّٰهِ الْعَظِیْمِ وَالْحَمْدُ لِلّٰهِ عَلٰی دِیْنِ الْاِسْلَامِ»** یا اس طرح پڑھے: **«بِسْمِ اللّٰهِ وَالْحَمْدُ لِلّٰهِ»** پھر تین دفعہ گٹوں تک دونوں ہاتھ دھوئے اس طرح کہ پہلے دائیں ہاتھ میں پانی لے اور بائیں ہاتھ پر ڈالے اور دونوں کو ملے اور انگوٹھی ڈھیلی ہو، تو اس کو ہلا لے اور اگر تنگ ہو تو ہلانا ضروری ہے، پھر ایک مرتبہ کلی کرے، پھر مسواک کرے، مسواک کا مستحب طریقہ یہ ہے کہ مسواک دائیں ہاتھ سے پکڑے، سنت یہ ہے کہ دائیں ہاتھ کی چھنگلی مسواک کے نیچے رکھے اور اس کے اوپر چھنگلی کے برابر والی، پھر درمیان والی انگلی، پھر شہادت کی انگلی رکھے اور انگوٹھا مسواک کے سرے کے نیچے رکھے، پہلے مسواک دائیں جانب اوپر کے دانتوں میں کرے، پھر بائیں جانب اوپر کے دانتوں میں کرے، پھر دائیں جانب نیچے کے دانتوں

میں کرے پھر بائیں جانب نیچے کے دانتوں میں کرے، پھر سامنے کے دانتوں میں کرے پھر مسواک دھوئے، یہ ایک دفعہ ہوا، اسی طرح تین دفعہ کر لے اور ہر بار نیا پانی لے، دانتوں میں عرضاً (چوڑائی میں) مسواک کرے اور زبان پر طولاً (لمبائی میں) کرے، پھر مسواک دھوئے، پھر دو کلیاں کرے اور غرغہ بھی کرے (اس طرح تین کلیاں کی جائیں گی، ایک شروع میں اور دو مسواک کرنے کے بعد) کلی کرتے وقت منہ کا پانی قبلہ رخ نہ پھینکے، پھر دائیں ہاتھ سے ناک میں تین مرتبہ پانی ڈالے اور بائیں ہاتھ سے ناک صاف کرے، پھر تین مرتبہ چہرہ دھوئے، اس کا طریقہ یہ ہے کہ اوپر سے یعنی پیشانی سے پانی ڈالے، پھر چہرے کو ملے، آنکھوں کے گوشوں کو بھی اچھی طرح مل لے، تاکہ کوئی جگہ سوکھی نہ رہ جائے، چہرہ دھونے کے بعد داڑھی کا خلال کرے، اس کا طریقہ یہ ہے کہ چلو میں پانی لے کر ٹھوڑی کے نیچے ڈالے اور پانی سے خلال کرے، پانی ڈالنے کی کیفیت یہ ہو کہ ہتھیلی گلے کی طرف ہو اور خلال کرتے وقت ہتھیلی کی پشت گلے کی طرف ہو اور انگلیوں کو بالوں میں داخل کرے، دائیں ہاتھ سے خلال کرے، پھر دونوں ہاتھ کہنیوں سمیت تین مرتبہ دھوئے، دھونے کا طریقہ یہ ہے کہ پانی ہاتھ پر انگلیوں کی جانب سے ڈالے اور ملے، ہاتھوں کو تین دفعہ کہنیوں تک دھونے کے بعد انگلیوں کا خلال کرے، خلال کا طریقہ یہ ہے کہ بائیں ہاتھ کی ہتھیلی دائیں ہاتھ کی پشت پر رکھے اور بائیں ہاتھ کی انگلیاں دائیں ہاتھ کی انگلیوں میں ڈال کر نیچے سے اوپر کی جانب کھینچے، پھر ہاتھوں پر نیا پانی لے کر گرا دے اور بھیگے ہاتھ سے پورے سر کا ایک مرتبہ مسح کرے، مسح کرنے کا طریقہ یہ ہے کہ دونوں ہاتھوں کو پیشانی پر رکھے اور ہتھیلیوں کو کنپٹیوں پر رکھے اور ہاتھوں سے سر کا مسح کرتے ہوئے پیچھے کی طرف لے جائے، پھر پیچھے سے آگے کی طرف واپس لائے، پھر سر کے مسح سے بچی ہوئی جو تری ہاتھوں میں لگی ہے اسی سے کانوں کا مسح کرے، شہادت کی انگلی کو کانوں کے سوراخوں میں ڈال کر، پھر اس کو

کانوں کے پیچوں میں گھما کر صفائی کرے اور انگوٹھے کانوں کی لوکی جڑ میں رکھ کر اور دبا کر اوپر تک لے جائے اور چھنگلی کانوں کے سوراخ میں ڈال کر ہلائے، پھر گردن کا مسح دونوں ہاتھوں کی پشت سے کرے، پھر بائیں ہاتھ سے ٹخنوں سمیت تین مرتبہ پیر دھوئے اور ایڑیوں کی پیچھے والی ہڈی کو، ٹخنوں کو اور تلووں کو اچھی طرح دھوئے کہ یہ جگہیں خشک نہ رہ جائیں، پہلے دایاں پیر دھوئے اور پھر بایاں پیر دھوئے اور پیر کی انگلیوں کی جانب سے پانی ڈالے اور بائیں ہاتھ کی چھوٹی انگلی سے پیر کی انگلیوں کا خلال کرے اور خلال دائیں پیر کی چھنگلی سے شروع کرے اور بائیں پیر کی چھنگلی پر ختم کرے، بائیں ہاتھ کی چھنگلی پاؤں کے اوپر سے انگلیوں کے درمیان داخل کر کے نیچے سے اوپر کی جانب کھینچے، پھر وضو سے فارغ ہو کر آسمان کی طرف نظر کر کے یہ دعا پڑھے:

«أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ، وَأَشْهَدُ أَنَّ مُحَمَّدًا عَبْدُهُ وَرَسُولُهُ، اللَّهُمَّ اجْعَلْنِي مِنَ التَّوَّابِينَ وَاجْعَلْنِي مِنَ الْمُتَطَهِّرِينَ»

نیز دعا کے بعد درود شریف بھی پڑھے، پھر وضو کے بعد بچا ہوا پانی پی لے، چاہے کھڑے ہو کر یا بیٹھ کر، پھر ہاتھوں کو جھاڑے نہیں؛ بل کہ کپڑے سے تھوڑا اونچھ لے۔^(۱)



(۱) استفاد از: علم الفقہ، ص: ۸۱ تا ۸۳، نعیمیہ، دیوبند، بہشتی زیور، ص: ۶۱، ۶۰، حصہ اول، دار

الاشاعت، کراچی، عماد الدین، ص: ۵۲، لاہور

وضو کے فرائض

وضو میں چار فرض ہیں، ان میں سے اگر ایک بھی چھوٹ جائے یا بال برابر بھی کوئی جگہ سوکھی رہ جائے تو وضو نہیں ہوگا۔

۱- پورا چہرہ ایک مرتبہ دھونا۔

۲- دونوں ہاتھ کہنیوں سمیت ایک مرتبہ دھونا۔

۳- سر کے چوتھائی حصہ کا مسح کرنا۔

۴- دونوں پیر ٹخنوں سمیت ایک مرتبہ دھونا۔

پہلا فرض: پورا چہرہ ایک مرتبہ دھونا

چہرے کی حد:

چہرے کی حد چوڑائی میں ایک کان کی کوسے دوسرے کان کی کوسے اور لمبائی میں پیشانی کے بالوں سے ٹھوڑی کے نیچے تک ہے، یعنی سامنے سے جتنا حصہ نظر آتا ہے جس سے مواجہت ہوتی ہے اور سامنا ہوتا ہے، اتنے حصہ کا دھونا وضو میں فرض ہے۔^(۱)

❖ ٹھوڑی کا کچھ حصہ اوپر اور کچھ حصہ نیچے ہوتا ہے، فقہاء نے پوری ٹھوڑی کو بشمول نیچے والے حصے کے وضو میں دھونا فرض قرار دیا ہے، صرف ظاہری حصہ میں ٹھوڑی کے کنارے تک دھونا کافی نہیں ہے، چہرہ دھوتے وقت اس حصے تک اہتمام سے

(۱) بدائع الصنائع: ۶۶/۱، ذکر کیا

پانی پہنچانا چاہیے۔

چہرہ دھونے کا طریقہ:

چہرہ دھونے کا طریقہ یہ ہے کہ اوپر یعنی پیشانی سے پانی ڈالے، پھر چہرے کو ملے، خصوصاً سردیوں کے موسم میں کہ پانی جسم سے الگ رہتا ہے، آنکھوں کے گوشوں کو بھی اچھی طرح مل لے، تاکہ کوئی جگہ سوکھی نہ رہ جائے، گوشوں کا دھونا بھی ضروری ہے، اکثر اس پر میل آجاتا ہے، اس کو دور کر کے پانی پہنچانا چاہیے، اسی طرح کان کی لو کے پاس والا حصہ بھی اہتمام سے دھونا چاہیے، بعض لوگ اس کا خیال نہیں کرتے ہیں، جس کی وجہ سے یہ حصہ خشک رہ جاتا ہے، چہرہ دھوتے وقت منہ یا آنکھیں اتنی زور سے بند نہیں کرنا چاہیے کہ پلک یا ہونٹ کا کچھ حصہ خشک رہ جائے، ہونٹ بند ہونے کے بعد اس کا جو حصہ نظر آتا ہے، وہ چہرے میں شامل ہے، اس کا دھونا بھی فرض ہے۔^(۱)

❖ چہرے کی مذکورہ حد کا تعلق اس شخص سے ہے جس کی ڈاڑھی نہ نکلی ہو یا ڈاڑھی گھنی نہ ہو؛ بل کہ ہلکی ہو جس میں کھال نظر آئے اور جس شخص کی ڈاڑھی گھنی ہو اس کے لیے ٹھوڑی کے نیچے تک دھونا ضروری نہیں ہے؛ بل کہ بالوں کا جو حصہ چہرے کی حد میں داخل ہو اس کو اوپر سے دھونا کافی ہے۔ (وضو میں ڈاڑھی دھونے کی تفصیل آگے آرہی ہے)

❖ ڈاڑھی کے خط اور کانوں کے درمیان جو سفیدی کا حصہ ہوتا ہے، صحیح اور مفتی بہ قول کے مطابق وضو میں اس کا دھونا بھی فرض ہے۔^(۲)

❖ فقہائے کرام کے نزدیک دھونے کا مطلب یہ ہے کہ پانی عضو کے ایک مقام سے

(۱) کبیری، ص: ۴۰، اشرفیہ، دیوبند

(۲) فتاویٰ ہندیہ: ۵۳/۱، زکریا، دیوبند

دوسرے مقام پر بہہ جائے اور کم سے کم دو قطرے عضو سے دھونے کے بعد ٹپک جائیں۔^(۱)
بعض لوگ اس میں کوتاہی کرتے ہیں کہ پانی میں ہاتھ بھگو کر چہرے پر پھیر لیتے ہیں یا اس قدر تھوڑا پانی چہرے پر ڈالتے ہیں کہ ایک قطرہ بھی نہیں ٹپکتا ہے، صرف مسح سا ہو جاتا ہے، جیسا کہ سردی کے موسم میں یا اگر کبھی پانی تیز گرم ہو جائے تو یہ صورت دیکھنے میں آتی ہے؛ اچھی طرح سمجھ لینا چاہیے کہ اس طرح وضو نہیں ہوتا ہے۔^(۲)

❖ اگر کوئی عذر نہ ہو تو وضو میں چہرہ دونوں ہاتھ سے دھونا مستحب ہے۔^(۳)
❖ اگر پیشانی کے بال اڑ جائیں، تب بھی اتنا ہی حصہ دھونا فرض ہے جتنا حصہ پیشانی شمار کیا جاتا ہے، اس سے زیادہ دھونا فرض نہیں ہے۔^(۴)

❖ دونوں کانوں کی لوچہرے کی حد میں داخل نہیں ہیں، لہذا وضو میں اس کا دھونا ضروری نہیں ہے۔^(۵)

❖ جس شخص کے سر کے اگلے حصے کے بال نہ ہوں یا دونوں کنپٹیوں پر بال نہ ہوں، اس کے لیے بھی وضو میں پیشانی سے زائد حصے کا دھونا ضروری نہیں ہے، یعنی عرف میں جہاں تک پیشانی کہلاتی ہے اس سے اوپر تک دھونا فرض نہیں ہے؛ بل کہ پیشانی کے بالوں کے اگنے کی معروف جگہ تک ہی دھونا فرض ہے۔^(۶)

(۱) رد المحتار: ۲۰۹/۱، ذکر یا، دیوبند

(۲) عماد الدین، ص: ۵۴، لاہور

(۳) بخاری، رقم: ۱۴۰، فتاویٰ دارالعلوم میں: ۱۰۸/۱، امداد الاحکام: ۳۴۷/۱، ۳۴۸، مکتبہ دارالعلوم

کراچی، عماد الدین، ص: ۵۹، لاہور

(۴) فتاویٰ ہندیہ: ۵۳/۱، ذکر یا، دیوبند

(۵) رد المحتار: ۲۱۰/۱، ذکر یا، دیوبند

(۶) رد المحتار: ۲۱۰/۱، ذکر یا، دیوبند

❖ جس شخص کے پیشانی کے حصے پر بال آگئے ہوں، اس کے لیے وضو میں پیشانی کے حصے کے بالوں کو دھونا ضروری ہے۔^(۱)

❖ طبعی طور پر دونوں ہونٹ بند کرنے کے بعد ہونٹوں کا جتنا حصہ کھلا رہتا ہے، صحیح قول کے مطابق وضو میں اس کا دھونا فرض ہے۔^(۲)

وضو میں ڈاڑھی دھونے کا تفصیلی حکم:

ڈاڑھی کے عموماً دو حصے ہوتے ہیں:

(۱) ڈاڑھی کے وہ بال جو چہرے کے اوپر ہوتے ہیں۔

(۲) ڈاڑھی کے وہ بال جو چہرے سے نیچے لٹک جاتے ہیں۔

جو بال چہرے کے دائرے میں ہوں (یعنی ڈاڑھی کے بال گلے کی طرف کھینچنے سے جس قدر بال چہرے کے حلقے میں آئیں) ان کا دھونا فرض ہے اور جو بال چہرے کی حد سے نیچے لٹکے ہوئے ہوں، ان کا دھونا ضروری نہیں ہے؛ بل کہ مسنون ہے۔

پھر جاننا چاہیے کہ ڈاڑھی کی دو قسمیں ہیں، ایک: خفیف، دوسری: کثیف، خفیف وہ ہے جس کے نیچے کھال نظر آئے، اس کا حکم یہ ہے کہ بالوں کے نیچے کھال تک پانی پہنچانا ضروری ہے اور جو کثیف ہے یعنی جو ڈاڑھی گھنی ہے جس کے نیچے کی کھال نظر نہ آئے، اس کا حکم یہ ہے کہ بالوں کے نیچے کھال تک پانی پہنچانا ضروری نہیں ہے؛ البتہ چہرے کی حدود میں جو بال ہوں، ان کو اوپر سے دھونا ضروری ہے، اسی طرح گھنی ڈاڑھی کی جو جڑیں رخسار سے ملی ہوئی ہوتی ہیں، ان کو دھونا ضروری ہے۔^(۳)

(۱) رد المحتار: ۲۱۰/۱، زکریا، دیوبند

(۲) رد المحتار: ۲۱۱/۱، زکریا، دیوبند

(۳) مراقی الفلاح، ص: ۶۲، دار الکتاب، دیوبند، امداد الاحکام: ۳۴۵، ۳۴۴/۱، مکتبہ دارالعلوم، کراچی

- ❖ اگر ڈاڑھی کے کچھ حصے کے بال گھنے ہوں اور کچھ ہلکے ہوں، تو جہاں گھنے ہوں، وہاں صرف ظاہری حصہ کا دھونا اور جہاں ہلکے ہوں، ان کے نیچے کی کھال کا دھونا ضروری ہے۔^(۱)
- ❖ جس پانی سے منہ دھویا جائے، اگر اس سے گھنی ڈاڑھی کے اوپر کے بال بھی خوب تر ہو جائیں تو گھنی ڈاڑھی دھونے کے لیے علاحدہ پانی لینے کی ضرورت نہیں ہے۔^(۲)
- ❖ بھوؤں، مونچھوں اور ریش بچہ (نیچے والے ہونٹ کے نیچے کے بال) کا حکم بھی ڈاڑھی کی طرح ہے، بال اگر گنجان اور گھنے ہوں اور بالوں کے نیچے کی کھال نظر نہ آتی ہو، تو بالوں کے صرف ظاہری حصہ کا دھونا فرض ہے، بالوں کے نیچے کھال تک پانی پہنچانا ضروری نہیں ہے اور اگر یہ بال گنجان نہ ہوں، تو کھال تک پانی پہنچانا فرض ہے۔^(۳)
- ❖ اگر مونچھیں اتنی بڑی ہوں کہ ہونٹوں کی سرخی کو ڈھانپ لیتی ہوں، تو ان کا خلال کرنا ضروری ہے، یعنی: مونچھوں کو ہٹا کر ہونٹوں کا دھونا فرض ہے، اس لیے کہ یہ مونچھیں پورے ہونٹ یا اس کے بعض حصے پر پانی پہنچنے سے مانع ہوں گی خاص طور پر جب کہ مونچھیں گھنی ہوں۔^(۴)
- ❖ دھلنے والے اعضائے وضو میں اگر کوئی جزء سوکھا رہ جائے تو بعد میں صرف پانی سے تر کر لینا کافی نہیں ہے؛ بل کہ اس میں بھی تقاطر (کم از کم دو قطروں) کا ٹپکنا شرط ہے۔^(۵)

(۱) اتحاف السادة المستقین: ۳۵۸/۲، مؤسسۃ التاریخ العربی، بیروت

(۲) امداد الاحکام: ۳۴۳/۱، مکتبہ دارالعلوم کراچی

(۳) رد المحتار: ۲۱۱/۱، زکریا، دیوبند

(۴) فتح القدیر: ۱۶/۱، دار الفکر، بیروت

(۵) فتاویٰ دارالعلوم دیوبند: ۱۰۷/۱، عماد الدین، ص: ۵۴، لاہور

دوسرا فرض: دونوں ہاتھوں کو کہنیوں سمیت دھونا

وضو کا دوسرا فرض دونوں ہاتھوں کو کہنیوں سمیت ایک مرتبہ دھونا ہے، دھونے کا طریقہ یہ ہے کہ انگلیوں کی جانب سے پانی ڈالے اور ملے، خصوصاً کہنیوں کے پیچھے کے حصے تک اہتمام سے پانی پہنچائے کہ عموماً جلدی کی وجہ سے یہ حصہ سوکھا رہ جاتا ہے، سنن دارقطنی میں حضرت جابر رضی اللہ عنہ سے مروی ہے کہ حضور صلی اللہ علیہ وسلم جب وضو فرماتے تو کہنیوں پر (اہتمام سے) پانی ڈالا کرتے تھے۔^(۱)

❖ آج کل ٹوٹی سے وضو کرتے وقت بعض لوگ پانی کہنی سے انگلیوں کی طرف بہاتے ہیں، یہ طریقہ قابل اصلاح ہے۔

تیسرا فرض: ایک بار سر کا مسح کرنا

وضو کا تیسرا فرض ایک بار سر کا مسح کرنا ہے، سر کا مسح کرنا کم از کم چوتھائی حصہ تک فرض ہے، یعنی: سر کے اگلے حصہ پر ہاتھ رکھنے سے جتنا بال چھپ جاتا ہے کم سے کم اتنا مسح کرنا فرض ہے، اسی کو چوتھائی سر کہا جاتا ہے، پیشانی جو ہم لوگ اردو میں بولتے ہیں وہ ماتھے کو بولتے ہیں اور قرآن میں جو ناصیہ کا لفظ آیا ہے، یہ سر کے اگلے حصہ کو کہا گیا ہے، ناصیہ کا ترجمہ کتابوں میں ماتھا لکھا ہوا ہے؛ لیکن ماتھا سے مراد پیشانی نہیں ہے؛ بل کہ سر کا اگلا حصہ ہے جہاں بال اگتے ہیں۔^(۲)

❖ سر کے مسح کا محل: دونوں کانوں سے اوپر کے بال ہیں، دونوں کانوں کی سیدھ

(۱) سنن دارقطنی، رقم: ۲۷۲، سعایہ: ۵۴/۱۔ بدائع الصنائع: ۱۱۳/۱، کتاب الطہارۃ، سنن الوضوء،

زکریا، دیوبند

(۲) رد المحتار: ۲۱۳/۱، کتاب الطہارۃ، زکریا، دیوبند

سے نیچے جو سر کے بال ہوتے ہیں وہ مسح کی جگہ نہیں ہیں، لہذا اگر کسی کے بال بڑے ہوں اور اس نے کانوں سے نیچے لٹکنے والے گیسو پر مسح کیا، تو مسح ادا نہیں ہوگا۔^(۱)

❖ دونوں ہاتھ دھونے کے بعد ہاتھوں میں جو تراوٹ باقی رہتی ہے، اس سے سر کا مسح کرنا درست ہے؛ البتہ دوسرے اعضا سے تراوٹ حاصل کر کے مسح کرنا جائز نہیں ہوگا۔^(۲)

چوتھا فرض: دونوں پیر ٹخنوں سمیت دھونا

وضو کا چوتھا فرض ایک بار دونوں پیر ٹخنوں سمیت دھونا ہے، ٹخنہ: پیر کے دونوں جانب ابھری ہوئی ہڈی کو کہتے ہیں جس کے بعد پنڈلی کا حصہ شروع ہوتا ہے، اس کے تھوڑا اوپر تک پورے پیر کو کم از کم ایک مرتبہ دھونا فرض ہے۔^(۳)

پاؤں دھونے میں بے احتیاطی کا اندیشہ زیادہ ہے:

پاؤں میں خشک رہ جانے کا اندیشہ ہاتھ کے مقابلہ میں زیادہ ہے؛ کیوں کہ اس میں کئی حصے ایسے ہیں جہاں عموماً ہاتھ نہیں پہنچتا اور نگاہ بھی فوراً نہیں جاتی ہے، دونوں ٹخنوں کے نیچے جو گڈھا ہے، اسی طرح ایڑی کا پچھلا حصہ، ایسے ہی تلوا اور انگلیوں کے درمیان کی جگہیں جب کہ کھال میں خشکی ہو، جیسے سردی کے موسم میں ہوتا ہے، تو ایسے وقت میں اس کا زیادہ اہتمام کرنا چاہیے اور اس کا اطمینان ہو جانا چاہیے کہ پورا پیر اچھی طرح دھل گیا ہے۔

پاؤں دھونے میں کوتاہی کرنے پر وعید:

اس سلسلے میں ایک واقعہ ہے کہ حضور ﷺ مکہ مکرمہ سے مدینہ منورہ کے لیے

(۱) عمدۃ الفقہ: ۱/۱۱۱، زوار اکیڈمی، کراچی

(۲) عمدۃ الفقہ: ۱/۱۱۲، زوار اکیڈمی، کراچی

(۳) رد المحتار: ۲/۲۱۲، کتاب الطہارۃ، زکریا، دیوبند

واپس لوٹ رہے تھے، سفر کے دوران عصر کی نماز کا وقت ہو گیا، راستے میں پانی کے قریب قافلہ رک گیا، کچھ لوگ یہ سوچ کر کہ نماز کا وقت ہو رہا ہے وضو کرنے کے لیے پانی کی طرف چلے گئے اور تیز چل کر اس جماعت سے جس میں خود نبی کریم ﷺ اور حضرت عبداللہ بن عمر رضی اللہ عنہما تھے آگے نکل گئے اور پانی پر پہلے پہنچ کر وقت کی تنگی کی وجہ سے جلدی جلدی وضو کر لیا، جب حضور اقدس ﷺ ان کے قریب پہنچے، تو دیکھا کہ جلدی کی وجہ سے ان کے پیر پوری طرح دھلے نہیں ہیں جس کی وجہ سے ایڑیاں خشک رہ گئیں، اسی بنا پر آپ ﷺ نے زور سے تین مرتبہ فرمایا کہ: «وَيْلٌ لِّلْأَعْقَابِ مِنَ النَّارِ»، ایڑیوں کے لیے آگ سے ہلاکت ہے، یعنی: ایڑیاں سوکھی رہ گئی ہیں اور ایڑی کا دھونا فرض ہے، جب ایک فرض رہ گیا تو وضو نہیں ہوا اور وضو نماز کی صحت کے لیے شرط ہے، جب وضو نہیں ہوا تو نماز نہیں ہوگی اور جس کی ایڑی سوکھی رہ گئی وہ بلا وضو نماز پڑھنے والا قرار دیا جائے گا اور قصداً نماز چھوڑنے کی وعید جہنم ہے، تھوڑی سی غفلت سے بات کہاں تک پہنچ گئی۔^(۱)

چند ضروری مسئلے:

❖ اگر وضو کے اعضا میں سے کسی حصے پر پینٹ یا کوئی ایسی چیز لگ جائے جس میں پرت ہو، جس کی وجہ سے پانی کھال تک نہ پہنچ سکے، تو وضو میں اس کا چھڑانا ضروری ہے، ورنہ وضو صحیح نہیں ہوگا۔^(۲)

❖ ووٹ دینے کے بعد انگلی پر جو نشانی لگائی جاتی ہے، جس کا اثر کئی دنوں تک رہتا ہے، اس کے ساتھ وضو صحیح ہو جاتا ہے؛ اس لیے کہ اس میں پرت نہیں ہوتی، صرف رنگ ہوتا ہے؛ البتہ بعض مفتیان کرام کی رائے یہ ہے کہ اس میں معمولی سی پرت ہوتی ہے، لہذا

(۱) بخاری، رقم: ۶۰

(۲) رد المحتار: ۲۸۸/۱، ۲۸۹، کتاب الطہارۃ، ذکر یاء، دیوبند

احتیاط اس میں ہے کہ وضو سے پہلے اس روشنائی کو چھڑانے کی کوشش کی جائے اور اگر کوشش کے باوجود نہ چھوٹے تو ایسے ہی وضو کر لیا جائے، وضو ہو جائے گا۔^(۱)

❖ لمبے ناخن میں اگر انگلیوں کا سرا چھپ جائے، تو ناخن کے نیچے انگلیوں کے سرے تک پانی پہنچانا ضروری ہے۔^(۲)

❖ ناخن کے اندر جو فطری میل جم جاتا ہے، اگر اس کی وجہ سے ناخن کی جڑ میں پانی نہ پہنچے، تب بھی وضو صحیح ہو جائے گا۔^(۳)

❖ اگر کسی شخص نے تنگ انگوٹھی پہن رکھی ہو، تو وضو میں اس کو اتارنا یا ہلانا ضروری ہے، تاکہ نیچے پانی پہنچ جائے اور اگر انگوٹھی تنگ نہ ہو، تو اتارنا یا ہلانا ضروری نہیں ہے؛ البتہ مستحب ہے۔^(۴)



(۱) ردالمحتار: ۲۸۸/۱، ۲۸۹، کتاب الطہارۃ، زکریا، دیوبند

(۲) المحیط البرہانی: ۱/۳۶، الفصل الاول فی الوضوء، دار الکتب العلمیۃ، بیروت

(۳) ردالمحتار: ۲۸۸/۱، کتاب الطہارۃ، زکریا، دیوبند

(۴) المحیط البرہانی: ۱/۳۶، الفصل الاول فی الوضوء، دار الکتب العلمیۃ، بیروت

وضو کی سنتیں

سنت کسی عمل کی تکمیل کے لیے ہوتی ہے، اس سے عمل میں کمال پیدا ہوتا ہے، جان بوجھ کر سنت چھوڑنے کی عادت بنالینا گناہ ہے۔

وضو میں پندرہ سنتیں ہیں:

- ۱- وضو کی نیت کرنا۔
- ۲- بسم اللہ پڑھ کر وضو کرنا۔
- ۳- منہ دھونے سے پہلے دونوں ہاتھوں کو تین بار گٹھوں تک دھونا۔
- ۴- مسواک کرنا۔
- ۵- تین بار کلی کرنا۔
- ۶- تین بار ناک میں پانی ڈالنا۔
- ۷- ڈاڑھی کا خلال کرنا۔
- ۸- ہاتھوں کو انگلیوں کی طرف سے دھونا۔
- ۹- ہاتھوں کی انگلیوں کا خلال کرنا۔
- ۱۰- پیر کی انگلیوں کا خلال کرنا۔
- ۱۱- پورے سر کا مسح کرنا۔
- ۱۲- کانوں کا مسح کرنا۔
- ۱۳- پے در پے اعضا کا دھونا۔

۱۴- ہر عضو کو تین بار دھونا۔

۱۵- ترتیب وار وضو کرنا۔^(۱)

پہلی سنت: نیت

نیت کا مطلب یہ ہے کہ ہاتھ، پیر اور چہرہ وضو کے ارادہ سے دھلا جائے؛ کیوں کہ بسا اوقات آدمی ہاتھ پیروں ہی دھولیتا ہے، کہیں باہر سے آئے، گرد و غبار لگا ہوا ہے، ہاتھ پاؤں دھلتے ہیں، چہرہ بھی دھلتے ہیں، کلی کرتے ہیں اور ہاتھ ترکر کے سر پر بھی پھیر لیتے ہیں، یعنی: وضو میں جتنے اعمال ہیں سب کرتے ہیں؛ لیکن وضو کی نیت نہیں ہے، تو وضو کا ثواب حاصل نہیں ہوتا، وضو کا ثواب حاصل کرنے کے لیے شروع ہی میں نیت کر لینی چاہیے، ورنہ نیت کے بغیر پانی کے استعمال کرنے سے اس معنی میں تو وضو ہو جائے گا کہ اس سے نماز صحیح ہو جائے گی؛ لیکن وضو کا ثواب حاصل نہیں ہوگا۔

❖ وضو میں دل سے نیت کرنا سنت ہے، یعنی بس یہ ارادہ اور خیال کرنا کہ میں وضو

کر رہا ہوں، یہی نیت ہے اور زبان سے کرنا مستحب ہے۔^(۲)

❖ اگر با وضو شخص نیا وضو کرنا چاہتا ہے، تو نئے وضو کے وقت بس نئے وضو ہی کی

نیت کی جائے گی۔^(۳)

❖ وضو میں نیت بالکل شروع میں کر لینی چاہیے۔^(۴)

(۱) علم الفقہ، حصہ اول، ص: ۸۴، نعیمیہ، دیوبند

(۲) مراقی الفلاح، ص: ۷۳، کتاب الطہارۃ، دار الکتاب، دیوبند

(۳) رد المحتار: ۲۲۴/۱، کتاب الطہارۃ، زکریا، دیوبند

(۴) رد المحتار: ۲۲۵/۱، زکریا، دیوبند

دوسری سنت: بسم اللہ پڑھنا

وضو کی دوسری سنت بسم اللہ پڑھ کر وضو شروع کرنا ہے، ایک حدیث میں ہے کہ اس شخص کا وضو نہیں ہوتا جو اللہ کا نام نہ لے، اگرچہ جمہور کے نزدیک اس روایت کا مطلب یہ ہے کہ وضو میں کمال پیدا نہیں ہوتا؛ لیکن بہر حال بسم اللہ پڑھ کر وضو کرنے اور بغیر بسم اللہ پڑھے وضو کرنے میں فرق ہے، حدیث میں آیا ہے کہ جو آدمی وضو کرے اور اللہ کا نام لے، اس کی تمام کھال پاک ہو جاتی ہے، یعنی تمام بدن گناہوں سے پاک ہو جاتا ہے اور جس شخص نے وضو کیا اور اللہ کا نام نہ لیا، تو صرف وضو کے اعضا پاک ہوں گے، ہم لوگ اس سے غفلت برتتے ہیں، اس کا اہتمام کرنا چاہیے۔^(۱)

❖ اگر وضو کے شروع میں بسم اللہ پڑھنا بھول جائے، تو درمیان میں پڑھ لینا چاہیے، اس سے اگرچہ سنت ادا نہیں ہوگی؛ لیکن چوں کہ بعض فقہاء کے نزدیک درمیان میں پڑھنا بھی کافی ہے، اس لیے بہتر یہی ہے کہ درمیان میں پڑھ لے تاکہ وضو بسم اللہ سے خالی نہ رہے۔^(۲)

❖ وضو کے شروع میں حضور ﷺ سے بسم اللہ اس طرح پڑھنا منقول ہے:

«بِسْمِ اللَّهِ وَالْحَمْدُ لِلَّهِ»۔^(۳)

❖ اٹیچ باتھ روم میں اگر نجاست سامنے نہ ہو، تو وضو کے شروع میں زبان سے بسم اللہ پڑھنی چاہیے، اس میں کوئی حرج نہیں ہے؛ البتہ اگر ناپاکی سامنے ہو، تو دل ہی دل میں

(۱) مراقی الفلاح، ص: ۶۶، ۶۷، دار الکتاب، دیوبند، رد المحتار: ۲۲۶/۱، ۲۲۷، ۲۲۸، زکریا، دیوبند

(۲) رد المحتار: ۱/۲۲۸، زکریا، دیوبند

(۳) المعجم الصغیر للطبرانی، رقم: ۱۹۶، رد المحتار: ۱/۲۲۷، زکریا، دیوبند

پڑھ لینی چاہیے۔^(۱)

تیسری سنت: گٹوں تک ہاتھ دھونا

وضو کی تیسری سنت تین بار دونوں ہاتھوں کو گٹوں تک دھونا ہے۔

ہاتھ دھونے کا طریقہ:

ہاتھ دھونے کا طریقہ یہ ہے کہ اگر برتن چھوٹا ہو، تو بائیں ہاتھ سے پکڑ کر دائیں ہاتھ پر پانی ڈال کر دائیں ہاتھ کو تین دفعہ دھوئے، پھر دائیں ہاتھ میں برتن لے کر بائیں ہاتھ پر پانی ڈالے اور تین دفعہ دھوئے اور اگر برتن بڑا ہے اور ساتھ میں کوئی چھوٹا برتن (مگ یا ڈونگا) ہے، تو پھر اسی طرح دھوئے جس طرح اوپر لکھا گیا اور اگر چھوٹا برتن نہ ہو، تو بائیں ہاتھ کی انگلیاں ملا کر پانی میں ڈالے اور اس سے پانی لے کر دائیں ہاتھ میں ڈالے اور دھوئے، پھر دائیں ہاتھ کو برتن میں ڈال کر بائیں ہاتھ کو دھوئے، ہاتھ میں اگر انگوٹھی پہن رکھی ہو اور وہ تنگ ہو، تو وضو میں اس کو ہلانا یا نکالنا ضروری ہے، تاکہ یقینی طور پر پانی اس کے نیچے پہنچ جائے۔^(۲) اور اگر ٹونٹی سے وضو کر رہا ہے، تو دونوں ہاتھ کو ایک ساتھ دھونے میں مضائقہ نہیں۔

❖ جس طرح شروع میں دونوں ہاتھوں کو گٹوں تک دھونا مسنون ہے، اسی طرح بعد میں منہ دھونے کے بعد دونوں ہاتھ دھوتے وقت گٹوں تک کا حصہ دوبارہ دھونا مسنون ہے۔^(۳)

(۱) ردالمحتار: ۱/ ۲۲۷، زکریا، دیوبند

(۲) حاشیۃ الطحاوی علی مراقی الفلاح، ص: ۶۶، دار الکتب، دیوبند

(۳) ردالمحتار: ۱/ ۲۳۲، زکریا، دیوبند

چوتھی سنت: مسواک کرنا

وضو کی چوتھی سنت کلی کرتے وقت تین بار مسواک کرنا ہے، مرد اور عورت دونوں کے لیے مسواک کرنا سنت مؤکدہ ہے، احادیث میں مسواک کے بہت فضائل اور تاکید آئی ہے، حضور ﷺ اس کا خاص اہتمام فرماتے تھے، مسواک اللہ کی خوشنودی کا سبب ہے اور سارے انبیاء کی سنت ہے، مشائخ نے لکھا ہے کہ مسواک کے اہتمام میں ستر فائدے ہیں، جن میں سے ایک یہ ہے کہ مرتے وقت کلمہ شہادت پڑھنا نصیب ہوتا ہے، جو نماز مسواک کر کے پڑھی جاتی ہے، وہ اس نماز کے مقابلے میں جو بغیر مسواک کے پڑھی گئی ہو، ستر گنا زیادہ فضیلت رکھتی ہے۔^(۱)

❖ اکثر علماء کے نزدیک وضو میں مسواک کلی کے وقت کرنی چاہیے، یعنی: کلی کے درمیان میں؛ کیوں کہ اسی سے اچھی طرح صفائی حاصل ہوگی۔^(۲)

مسواک کرنے کا مسنون طریقہ:

مسواک کرنے کا مسنون طریقہ یہ ہے کہ دائیں ہاتھ کی چھنگلی مسواک کے نیچے رکھے اور اس کے اوپر چھنگلی کے برابر والی انگلی، پھر درمیان والی انگلی، پھر شہادت کی انگلی رکھے اور انگوٹھا مسواک کے سرے کے نیچے رکھے، پہلے مسواک دائیں جانب اوپر کے دانتوں میں کرے، پھر بائیں جانب اوپر کے دانتوں میں کرے، پھر دائیں جانب نیچے کے دانتوں میں، پھر بائیں جانب نیچے کے دانتوں میں، پھر سامنے کے دانتوں میں کرے، پھر مسواک دھوئے، یہ ایک دفعہ ہوا، اسی طرح تین دفعہ کر لے اور ہر بار نیا پانی لے، دانتوں

(۱) رد المحتار: ۲۳۲/۱ تا ۲۳۶، زکریا، دیوبند

(۲) رد المحتار: ۲۳۳/۱، زکریا، دیوبند

میں چوڑائی میں مسواک کرنی چاہیے، یعنی: دائیں بائیں کرنی چاہیے، دانتوں میں طولاً مسواک نہیں کرنی چاہیے، اس میں مسوڑھے میں زخم ہو سکتا ہے؛ البتہ زبان پر طولاً، یعنی: لمبائی میں کی جائے۔^(۱)

❖ مسواک کا شروع میں ایک بالشت کے بقدر ہونا اور ہاتھ کی چھوٹی انگلی کے برابر موٹا ہونا مستحب ہے، بعد میں استعمال کرنے سے اگر مسواک چھوٹی ہو جائے، تو مضائقہ نہیں، بہتر یہ ہے کہ پیلو یا زیتون کی لکڑی سے مسواک کی جائے اگرچہ مسواک کی سنیت کسی بھی لکڑی سے حاصل ہو جائے گی، مسواک کو استعمال کرنے کے بعد اس طرح کھڑا کر کے رکھنا چاہیے کہ ریشے والی جانب اوپر ہو، زمین پر گرا کر مسواک نہیں رکھنی چاہیے۔^(۲)

❖ اگر مسواک میسر نہ ہو، تو انگلی یا برش دانتوں میں رگڑنے سے ان شاء اللہ فعل مسواک کی سنت ادا ہو جائے گی؛ البتہ رسول اللہ ﷺ نے چوں کہ لکڑی کی مسواک استعمال فرمائی ہے، اس لیے آلہ مسواک کی سنت اسی وقت ادا ہوگی، جب کہ لکڑی کی مسواک استعمال کی جائے اور مسواک ہوتے ہوئے دوسری چیز استعمال کرنے سے مسواک کا ثواب حاصل نہیں ہوگا۔^(۳)

❖ انگلی سے مسواک کرنے میں بہتر یہ ہے کہ دونوں ہاتھوں کی شہادت کی انگلی استعمال میں لائے، بائیں ہاتھ کی شہادت کی انگلی منہ کے دائیں جانب استعمال کرے اور دائیں ہاتھ کی شہادت کی انگلی بائیں جانب استعمال کرے۔^(۴)

(۱) رد المحتار: ۲۳۵/۱، زکریا، دیوبند

(۲) رد المحتار: ۲۳۴/۱، ۲۳۵، زکریا، دیوبند

(۳) رد المحتار: ۲۳۶/۱، زکریا، دیوبند

(۴) رد المحتار: ۲۳۶/۱، زکریا، دیوبند

پانچویں سنت: تین بار کلی کرنا

وضو کی پانچویں سنت تین بار کلی کرنا ہے، آپ ﷺ ہمیشہ اہتمام سے وضو میں کلی فرماتے تھے، کلی کا مطلب ہے پانی لے کر اس کو اچھی طرح منہ میں سب طرف حرکت دینا کہ پانی دانتوں کی طرف سے گذرے اور زبان کے نیچے، زبان کے اوپر، تالو میں ہر جگہ کو کھنگال دے، پھر اس پانی کو منہ سے نکال دینا، اسی طرح تین بار کلی کرنا مسنون ہے۔

بہت سے لوگ کلی صحیح طریقے سے نہیں کرتے ہیں، بس پانی منہ میں لے کر پچکاری مار دیتے ہیں، اس طرح کلی کا مقصد (منہ کی صفائی) حاصل نہیں ہوتی۔

❖ وضو میں کلی کرنا پانچ سنتوں پر مشتمل ہے:

- (۱) ثلث (تین مرتبہ کلی کرنا) (۲) ترتیب، یعنی: پہلے کلی کرنا بعد میں ناک میں پانی ڈالنا (۳) ہر مرتبہ نئے پانی سے کلی کرنا (۴) دائیں ہاتھ سے کلی کرنا (۵) کلی کرنے میں مبالغہ کرنا، یعنی غرغہ کرنا؛ لیکن روزہ دار کلی میں مبالغہ نہیں کرے گا۔^(۱)
- ❖ کلی کا پانی نکال دینا افضل ہے، اگرچہ نگل جانا بھی جائز ہے۔^(۲)

چھٹی سنت: تین بار ناک میں پانی ڈالنا

وضو کی چھٹی سنت تین بار ناک میں پانی ڈالنا اور ناک کو صاف کرنا ہے، ناک میں پانی ڈالنے میں مبالغہ کرنا مسنون ہے، یعنی ناک کے نرم حصہ تک پانی کو پہنچانا اور ناک کو صاف کرنا چاہیے، اگر یہ محسوس ہو کہ ناک میں کچھ لگا ہے، تو بائیں ہاتھ کی چھوٹی انگلی سے اس کو رگڑنا اور ملنا چاہیے اور پھر پانی داخل کر کے اچھی طرح ناک صاف کرنی چاہیے، حدیث میں دو

(۱) رد المحتار: ۲۳۶/۱، ۲۳۷، زکریا، دیوبند

(۲) البحر الرائق: ۴۳۱، کتاب الطہارۃ، ط: زکریا، دیوبند

الفاظ آتے ہیں: ایک استنشق اور ایک استنثار، استنشق کے معنی ہیں ناک میں پانی کھینچنا اور استنثار کے معنی ہیں ناک سے پانی جھاڑنا، دونوں مستقل مطلوب ہیں اور دونوں کے مجموعے کا نام ناک میں پانی ڈالنا ہے، لہذا جو لوگ یوں کرتے ہیں کہ ناک میں پانی گیا اور خود سے گر گیا، یہ طریقہ ناقص ہے۔^(۱)

❖ بعض لوگ ناک صاف کرنے کے بعد پانی نہیں بہاتے، جس سے گندگی وہیں وضو کی جگہ پڑی رہ جاتی ہے اور لوگوں کے لیے تکلیف کا باعث ہوتی ہے، اس لیے اس کو بہا دینا چاہیے۔

❖ ناک میں پانی ڈالنے میں بھی وہی پانچ سنتیں ہیں جو کلی کے بیان میں گزریں۔

ساتویں سنت: ہر عضو کو تین تین بار دھونا

وضو کی ساتویں سنت ہر عضو کو تین تین بار دھونا ہے، یعنی جن اعضا کا دھونا فرض ہے، جیسے: چہرہ دھلنا، کہنیوں سمیت ہاتھ دھلنا اور ٹخنوں سمیت دونوں پیر دھلنا، ان اعضا کو ایک مرتبہ دھلنا تو فرض ہے اور تین مرتبہ دھلنا سنت ہے، تین بار سے زائد دھلنا مکروہ ہے؛ البتہ اگر شک ہو، تو اطمینان کے لیے زیادہ دھلنے میں حرج نہیں ہے؛ لیکن اگر کسی کو بار بار دھونے سے اطمینان حاصل نہ ہوتا ہو، اس کو وہم کی بیماری ہو، تو ایسے شخص کو صرف تین ہی بار دھلنا چاہیے۔^(۲)

❖ مسح صرف ایک بار کیا جائے گا، سر کا مسح بھی ایک مرتبہ، کان کا مسح بھی ایک مرتبہ اور گردن کا مسح بھی ایک مرتبہ۔

(۱) رد المحتار: ۲۳۶/۱، ۲۳۷، ذکر یا، دیوبند

(۲) رد المحتار: ۲۳۹/۱ تا ۲۴۲، ذکر یا، دیوبند

آٹھویں سنت: ڈاڑھی کا خلال کرنا

وضو کی آٹھویں سنت چہرہ دھوتے وقت ڈاڑھی کا خلال کرنا ہے۔

خلال کا مسنون طریقہ:

ڈاڑھی کے خلال کا مسنون طریقہ یہ ہے کہ دائیں ہاتھ کے چلو میں پانی لے کر ٹھوڑی کے نیچے ڈالے اور دائیں ہاتھ کی انگلیاں بالوں میں داخل کر کے اوپر کی طرف نکالے، پانی ڈالتے وقت ہتھیلی گلے کی طرف ہو اور خلال کرتے وقت ہتھیلی کی پشت گلے کی طرف ہو، رسول اللہ ﷺ نے جب وضو فرمایا، تو چلو میں پانی لے کر ٹھوڑی کے نیچے ڈالا اور اس پانی سے خلال کیا اور فرمایا کہ میرے رب نے مجھے اسی طرح حکم دیا ہے۔^(۱)

❖ مستحب یہ ہے کہ ڈاڑھی کا خلال منہ دھونے کے بعد کیا جائے۔^(۲)

نویں سنت: ہاتھوں اور پیروں کو انگلیوں کی طرف سے دھونا

دونوں ہاتھ دھونے میں پانی انگلیوں کی جانب سے بہانا سنت ہے۔^(۳)

ایک سبق آموز واقعہ:

ہمارے حضرت فقیہ الامت مفتی محمود صاحب رحمۃ اللہ علیہ کی اخیر عمر میں جب بینائی تقریباً ختم ہو گئی تھی اور معذور ہو گئے تھے، خدام وضو کرارہے تھے، جو حضرات واقف تھے وہ تمام سنتوں کی رعایت کیا کرتے تھے، ایک دن ایک نئے خادم نے کہا کہ آج میں وضو کراؤں گا،

(۱) رد المحتار: ۲۳۸/۱، زکریا، دیوبند

(۲) عماد الدین، ص: ۵۷، لاہور

(۳) بدائع الصنائع: ۱/۱۱۴، کتاب الطہارۃ، سنن الوضوء، زکریا، دیوبند

حضرت کے جو خادم تھے انہوں نے منع کیا؛ لیکن انہوں نے کہا کہ نہیں آج میں ہی وضو کراؤں گا؛ چنانچہ انہوں نے لوٹے میں پانی لیا اور کہنیوں کی طرف سے پانی بہا دیا، حضرت نے پوچھا کون ہے؟ بس جلدی سے وہ لوٹا رکھ کر غائب ہو گئے، ہمارے اکابر سنتوں کی کتنی رعایت فرماتے تھے، اتنی اتنی چیزوں کی بھی رعایت فرماتے تھے کہ ہاتھ دھلنے کا آغاز ہاتھ کی انگلیوں سے کہنیوں کی طرف ہو اور پیر دھلنے کا آغاز انگلیوں سے ٹخنوں کی طرف ہو، جیسے کہ سر کے مسح کا آغاز سر کے اگلے حصہ سے پیچھے کی طرف اور پھر پیچھے سے آگے کی طرف ہوتا ہے۔

دسویں سنت: انگلیوں کا خلال کرنا

دونوں ہاتھوں کو تین مرتبہ دھونے کے بعد انگلیوں کا خلال کرنا سنت مؤکدہ ہے، احادیث میں خلال کی بہت تاکید آئی ہے، ایک حدیث میں ہے کہ آپ ﷺ نے حضرت لقیط بن صبرہ رضی اللہ عنہ سے فرمایا کہ جب تم وضو کرو تو پورا کرو اور انگلیوں کا خلال کیا کرو۔^(۱)

❖ راجح قول کے مطابق خلال کا وقت دونوں ہاتھوں کو کہنیوں سمیت تین مرتبہ دھونے کے بعد ہے۔^(۲)

خلال کا مسنون طریقہ:

خلال کا طریقہ یہ ہے کہ بائیں ہاتھ کی ہتھیلی دائیں ہاتھ کی پشت پر رکھے اور بائیں ہاتھ کی ترا انگلیاں دائیں ہاتھ کی انگلیوں میں ڈال کر نیچے سے اوپر کی جانب کھینچے۔ یہی طریقہ بہتر ہے۔^(۳)

(۱) ترمذی، رقم: ۳۸

(۲) رد المحتار: ۲۳۸/۱، ۲۳۹، ذکر یا، دیوبند

(۳) رد المحتار: ۲۳۸/۱، ۲۳۹، ذکر یا، دیوبند

گیارہویں سنت: پیر کی انگلیوں کا خلال کرنا

وضو کی گیارہویں سنت پیر کی انگلیوں کا تین مرتبہ خلال ہے، جس کا طریقہ یہ ہے کہ بائیں ہاتھ کی چھوٹی انگلی سے داہنے پیر کے داہنی طرف سے خلال شروع کرے اور بائیں کنارے لے جا کر ختم کر دے اور اگر وقت کم ہے اور ساری انگلیوں سے ایک ساتھ خلال کر لے تو بھی خلال کی سنت ادا ہو جائے گی اور ہاتھ کی چھوٹی انگلی پیر کی انگلیوں میں ڈالنے کے دو طریقے ہیں: ایک: یہ کہ پاؤں کے اوپر سے چھنگلی کو انگلیوں کے درمیان داخل کر کے نیچے سے اوپر کی جانب کھینچے، دوسرے: یہ کہ نیچے سے انگلی داخل کر کے اوپر کی جانب کھینچے، پہلا طریقہ زیادہ بہتر ہے۔^(۱)

بارہویں سنت: ایک بار پورے سر کا مسح کرنا

وضو کی بارہویں سنت ایک بار پورے سر کا مسح کرنا ہے، چوتھائی سر کا مسح کرنا تو فرض ہے، اگر اس سے کم کریں گے تو وضو ہی نہیں ہوگا؛ لیکن سنت یہ ہے کہ پورے سر کا مسح کیا جائے اور اس کا طریقہ یہ ہے کہ دونوں ہاتھوں کو پیشانی پر رکھے اور ہتھیلیوں کو کنپٹیوں پر رکھے اور ہاتھوں کو پورے سر کا مسح کرتے ہوئے پیچھے کی طرف لے جائے، پھر پیچھے سے آگے کی طرف واپس لائے، بعض لوگ جلدی میں سر کے تھوڑے سے حصہ کا مسح کر لیتے ہیں اور باقی حصے کو چھوڑ دیتے ہیں، اگرچہ چوتھائی سر کا مسح کر لینے سے وضو ہو جاتا ہے؛ لیکن سنت یہ ہے کہ پورے سر پر ہاتھ پھیرے، کوئی حصہ چھوٹے نہیں۔^(۲)

❖ بہتر یہ ہے کہ سر کا مسح کرنے سے پہلے دونوں ہاتھ تر کر لیے جائیں؛ لیکن اگر ہاتھ

(۱) رد المحتار: ۲۳۹/۱، ذکر یا، دیوبند

(۲) رد المحتار: ۲۴۳/۱، ذکر یا، دیوبند

دھلنے کے بعد ہاتھ میں تری موجود ہے اور نئے سرے سے ہاتھ کو تر نہیں کیا اور اسی تری سے سر کا مسح کر لیا تو مسح ادا ہو جائے گا؛ لیکن یہ بہتر نہیں ہے بہتر یہی ہے کہ دونوں ہاتھوں کو تازہ پانی سے تر کیا جائے اور اس سے سر کا مسح کیا جائے۔^(۱)

❖ اگر کوئی شخص بلا عذر پورے سر کا مسح نہ کرے، صرف چوتھائی سر کے مسح کی عادت بنالے، تو وہ گنہگار ہوگا۔^(۲)

تیرہویں سنت: کانوں کا مسح

وضو کی تیرہویں سنت سر کے مسح کے ساتھ ایک بار دونوں کانوں کا مسح کرنا ہے، دونوں کانوں کا مسح ایک ساتھ کرنا چاہیے اور اس مسح کے لیے الگ سے تری لینے کی ضرورت نہیں ہے؛ بل کہ سر کے مسح کی تری کافی ہے، حدیث میں فرمایا گیا ہے **الْأُذُنَانِ مِنَ الرَّأْسِ** دونوں کان سر کے تابع ہیں، یعنی سر کا مسح کرنے کے لیے جب ہاتھ کو تر کیا گیا، تو یہی تری کان کے مسح کے لیے بھی کافی ہے، الگ سے ہاتھ تر کرنے کی ضرورت نہیں ہے۔^(۳)

کانوں کے مسح کا طریقہ:

کانوں کے مسح کا طریقہ یہ ہے کہ شہادت کی انگلیوں سے کانوں کے اندر کے حصہ کا مسح کرے اور انگوٹھے سے باہر کے حصہ کا اور چھنگلیاں کانوں کے سوراخ میں ڈال کر ہلائے، یہ مستحب ہے۔^(۴)

❖ لٹے ہاتھوں سے گردن کا مسح کرنا مستحب ہے۔^(۵)

(۱) ردالمحتار: ۲۴۳/۱، زکریا، دیوبند

(۲) ردالمحتار: ۲۴۳/۱، زکریا، دیوبند

(۳) ردالمحتار: ۲۴۳/۱، زکریا، دیوبند

(۴) ردالمحتار: ۲۴۳/۱، زکریا، دیوبند، حاشیۃ الطحاوی علی مراقی الفلاح، ص: ۷۶، اشرفیہ، دیوبند

(۵) حاشیۃ الطحاوی علی مراقی الفلاح، ص: ۷۶، اشرفیہ، دیوبند

چودھویں سنت: پے درپے وضو کرنا

وضو کی چودھویں سنت پے درپے وضو کرنا ہے، یعنی ایک عضو کے بعد دوسرے عضو کو دھونے میں اتنی تاخیر نہ کرے کہ معتدل ہوا کی صورت میں پہلا عضو خشک ہو جائے؛ بل کہ ایک عضو کے سوکھنے سے پہلے دوسرے عضو کو دھل لیا جائے، لہذا چہرہ دھلنے کے بعد اتنی دیر ٹھہرے رہنا کہ ہاتھ دھلنے کے وقت چہرہ سوکھ جائے؛ خلاف سنت ہے۔^(۱)

پندرہویں سنت: ترتیب سے وضو کرنا

وضو کی پندرہویں سنت ترتیب سے وضو کرنا ہے، اگر کسی شخص نے خلاف ترتیب وضو کیا، مثلاً پہلے پیر دھلا پھر چہرہ دھلا، تو وضو ہو جائے گا؛ کیوں کہ تمام اعضا تک پانی پہنچ گیا؛ لیکن یہ خلاف سنت ہے، جس ترتیب سے کلام پاک میں اللہ تعالیٰ نے ذکر کیا ہے، اسی ترتیب سے وضو کیا جائے، یہی سنت ہے۔^(۲)



(۱) رد المحتار: ۲۴۵/۱، ذکر کیا، دیوبند، احسن الفتاویٰ: ۱۳/۲، دار الاشاعت، کراچی

(۲) رد المحتار: ۲۴۴/۱، ذکر کیا، دیوبند

وضو کے مستحبات

فقہ کی کتابوں میں وضو کے ستر سے زائد مستحبات ذکر کیے گئے ہیں، یہاں ان میں سے چند ایسے مستحبات کو بیان کیا جاتا ہے، جن کے سلسلے میں کچھ کوتاہی پائی جاتی ہے۔
 ❖ وضو کے لیے پاک اونچی جگہ بیٹھنا چاہیے، تاکہ مستعمل پانی بدن یا کپڑے پر نہ

پڑے۔ (۱)

❖ وضو میں قبلہ رخ ہو کر بیٹھنا چاہیے؛ اس لیے کہ قبلہ رخ ہونے میں دعا قبول ہونے کی زیادہ امید ہے، نیز حدیث میں ہے: «أَكْرَمُ الْمَجَالِسِ مَا اسْتَقْبَلَ بِهِ الْقِبْلَةَ»۔ ترجمہ: معزز ترین وہ مجالس ہیں جن میں لوگ قبلہ رخ بیٹھیں۔ (۲)

آج کل واش بیسن میں کھڑے کھڑے وضو کیا جاتا ہے، جس میں پانی کے اسراف کا زیادہ احتمال رہتا ہے اور چھینٹیں بھی پڑتی ہیں اور بسا اوقات وضو کرتے ہوئے قبلہ کی طرف پیٹھ بھی ہو جاتی ہے، اس سے احتیاط کرنا چاہیے، اسی وجہ سے آج بھی مشائخ کے یہاں معمول ہے کہ وہ پاک جگہ قبلہ رخ پیڑھے وغیرہ پر بیٹھ کر لوٹے سے وضو کرتے ہیں، جس میں وضو کے آداب پر عمل آسان ہوتا ہے اور مکروہات سے بھی حفاظت رہتی ہے؛ البتہ اگر عذر ہو یا وضو کی جگہ ایسی ہو جہاں بیٹھ کر وضو کرنے میں چھینٹیں پڑنے کا زیادہ احتمال ہو اور کھڑے ہو کر وضو کرنے میں مائے مستعمل سے بچنا آسان ہو تو کھڑے ہو کر بھی وضو کرنے

(۱) رد المحتار: ۲۵۰/۱، ۲۵۱، ذکر یا، دیوبند

(۲) مراقی الفلاح، ص: ۷۵، دار الکتاب، دیوبند

میں مضائقہ نہیں۔^(۱)

❖ وضو کرنے میں کسی سے مدد نہ لینا مستحب ہے، بہتر یہ ہے کہ آدمی خود وضو کرے، لیکن اگر کوئی دوسرا شخص وضو کا لوٹا بھر کر دیدے تو رائج قول کے مطابق اس میں کراہت نہیں ہے، ہاں دوسرے شخص سے اس طرح مدد لینا کہ وہ اپنے ہاتھ سے اعضا کو دھوئے اور اپنے ہاتھ سے مسح کرائے، یہ صورت اختیار کرنا بلا عذر مکروہ ہے اور عذر کی وجہ سے یہ بھی جائز ہے۔^(۲)

❖ وضو میں پانی کا لوٹا اگر کوئی بھر کر دیدے تو بعض لوگ اس کو لینا مکروہ سمجھتے ہیں، یہ صحیح نہیں ہے۔

❖ اعضا کو جہاں تک دھونا فرض یا واجب ہے، اس سے تھوڑا زیادہ دھونا بہتر ہے۔^(۳)

❖ سردی کے موسم میں پہلے اعضائے وضو کو تر ہاتھ سے ملنا بہتر ہے تاکہ تمام عضو دھوتے وقت پانی آسانی سے کھال تک پہنچ جائے۔^(۴)

❖ ہر عضو دھوتے وقت مسح کرتے وقت بسم اللہ اور کلمہ شہادت پڑھنا مستحب ہے، وضو کے درمیان پڑھنے کی جو دعائیں کتابوں میں لکھی ہوئی ہیں، ان کا بھی پڑھنا مستحسن ہے۔^(۵)

❖ وضو سے فارغ ہو کر آسمان کی طرف نظر کر کے یہ دعا پڑھنا مستحب ہے:

«أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ، وَأَشْهَدُ أَنَّ مُحَمَّدًا

(۱) فتاویٰ دارالعلوم زکریا: ۴۶۹/۱ تا ۴۷۱، زکریا، دیوبند

(۲) رد المحتار: ۲۵۱/۱، زکریا، دیوبند

(۳) رد المحتار: ۲۵۶/۱، زکریا، دیوبند

(۴) رد المحتار: ۲۵۶/۱، زکریا، دیوبند

(۵) رد المحتار: ۲۵۱/۱، زکریا، دیوبند

عَبْدُهُ وَرَسُولُهُ، اللَّهُمَّ اجْعَلْنِي مِنَ التَّوَّابِينَ وَاجْعَلْنِي مِنَ الْمُتَطَهِّرِينَ»
 حضرت عمر بن خطاب رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا:
 جو کوئی تم میں سے وضو کرے اور پورے آداب کے ساتھ اچھی طرح مکمل وضو، پھر وضو کے
 بعد کہے: «أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ، وَأَشْهَدُ أَنَّ مُحَمَّدًا
 عَبْدُهُ وَرَسُولُهُ، اللَّهُمَّ اجْعَلْنِي مِنَ التَّوَّابِينَ وَاجْعَلْنِي مِنَ الْمُتَطَهِّرِينَ»
 تو لازمی طور پر اس کے لیے جنت کے آٹھوں دروازے کھل جائیں گے، وہ جس دروازے
 سے بھی چاہے گا جنت میں جاسکے گا۔^(۱)

❖ وضو کا بچا ہوا پانی پینا مستحب ہے۔

❖ لوگوں میں مشہور یہ ہے کہ وضو کے بعد پانی کھڑے ہو کر پینا چاہیے، اس کی زیادہ
 فضیلت اور زیادہ ثواب ہے، یہ بات صحیح نہیں ہے، ہر پانی کو بیٹھ کر پینا سنت ہے چاہے وہ وضو
 کا پانی ہو یا زمزم کا پانی ہو، افضل یہ ہے کہ ان کو بھی بیٹھ کر پیا جائے، اگرچہ کھڑے ہو کر پینا بھی
 جائز ہے۔^(۲)



(۱) ترمذی، رقم: ۵۵، رد المحتار: ۲۵۳/۱، زکریا، دیوبند

(۲) صحیح بخاری، کتاب الأشربة، باب الشرب قائماً، رقم الحدیث: ۵۶۱۶، رد المحتار: ۲۵۳/۱، زکریا،

وضو کے مکروہات

فقہ کی کتابوں میں وضو کے بہت سے مکروہات بیان کیے گئے ہیں، یہاں صرف ایک مکروہ کا ذکر کیا جاتا ہے، جس کے بارے میں آج کل زیادہ لا پرواہی برتی جا رہی ہے؛ وہ یہ کہ وضو میں ضرورت سے زیادہ پانی خرچ کیا جاتا ہے؛ حالاں کہ پانی کے استعمال میں اسراف کرنا سخت مکروہ ہے، اس سے وضو میں کراہت آجاتی ہے، وضو کرنے کے لیے عموماً لوگ ٹونٹی کے پاس بیٹھ جاتے ہیں اور پوری ٹونٹی کھول دیتے ہیں، اس میں منجن مانجھ رہے ہیں، گل کر رہے ہیں اور پانی بہہ رہا ہے، اسی طرح مسح کرتے وقت ٹونٹی کو بند نہیں کرتے، ہاتھ ترکیا، ٹونٹی کھلی ہے پانی بہہ رہا ہے، سر کا مسح کیا، کان کا مسح کیا، گردن کا مسح کیا اور اس کے بعد اطمینان سے پیر دھل رہے ہیں، ایسا نہیں کرنا چاہیے، پانی کے ایک ایک قطرے کا حساب اللہ کے یہاں دینا پڑے گا۔

حدیث میں فرمایا گیا ہے کہ پانی کے اسراف سے بچو اگرچہ بہتے ہوئے دریا کے کنارے بیٹھے ہوئے ہو، سوچنے کی بات ہے کہ دریا کے کنارے بیٹھنے والا وضو کرے گا، تو اس کا ایک قطرہ بھی ضائع نہیں ہوگا، وہ سارا پانی پلٹ کر اسی میں جا رہا ہے، یعنی اسراف اس لیے منع نہیں ہے کہ پانی نالی میں جا رہا ہے؛ بلکہ وضو میں ضرورت سے زائد پانی استعمال کرنا اسراف ہے، ندی کے کنارے بیٹھ کر وضو کریں گے تب بھی اسراف کرنا منع ہے، اتنا ہی پانی استعمال کریں جتنا استعمال کرنے کی ضرورت ہے۔^(۱)

(۱) رد المحتار: ۲۵۸/۱، ذکر کیا، دیوبند

ایک ضروری تنبیہ:

رسول اللہ ﷺ نے ارشاد فرمایا کہ وضو کا ایک شیطان ہے، جس کا نام ہے ولہان، وہ وضو کرتے وقت آدمی کے پاس آتا ہے اور پریشان کرتا ہے: آدمی کلی کرتا ہے اور اطمینان نہیں ہوتا ہے کہ میری کلی ہوئی کہ نہیں، چہرہ دھل رہا ہے اور دھلتا ہی چلا جا رہا ہے اور ہاتھ دھل رہا ہے تو دھلے جا رہا ہے، اس سے بچنا چاہیے، ورنہ شک اور وسوسہ کا مرض پیدا ہو جاتا ہے اور ایسا شخص وضو میں اتنا پانی خرچ کر دیتا ہے، جتنا غسل میں خرچ ہوتا ہے، ایسے موقع پر دل میں یہ خیال لانا چاہیے کہ جس طریقہ سے ساری دنیا کے لوگوں کا وضو ہو جاتا ہے، ہمارا بھی وضو ہو گیا۔^(۱)

وضو کا بیان مکمل ہوا، اگر اس طرح ہم وضو کریں گے تو امید ہے کہ ہمارا وضو؛ اسباغ الوضو (وضو کو کامل و مکمل کرنے) کا مصداق بنے گا جس پر حدیث میں بشارت سنائی گئی ہے، اس طرح وضو کرنے میں ممکن ہے کہ ایک دو منٹ زیادہ خرچ ہوں؛ لیکن اتباع سنت کے خاطر اگر اتنا معمولی وقت بھی خرچ کرنا کسی کے لیے بوجھ ہو تو یہ بڑی محرومی کی بات ہے۔



نماز

نماز کی عظمت و اہمیت

دین اسلام میں ایمان و توحید کے بعد اہم ترین عبادت نماز ہے، اسی سے دعوت کا آغاز ہوتا ہے۔^(۱) اسی وجہ سے اللہ تعالیٰ نے اپنے پاک کلام میں نماز کے بارے میں بہت تاکید فرمائی ہے، اللہ تعالیٰ کا فرمان ہے: **أَقِمْوْا الصَّلَاةَ**: نماز کو ٹھیک ٹھیک ادا کرو^(۲) **حَافِظُوْا عَلَی الصَّلَاةِ**: تمام نمازوں کی حفاظت کرو^(۳)۔ حضور ﷺ ارشاد فرماتے تھے کہ میری آنکھوں کی ٹھنڈک نماز میں ہے۔^(۴)

❖ حضرت شاہ ولی اللہ محدث دہلوی رحمۃ اللہ علیہ لکھتے ہیں:

نماز اپنی عظمت شان اور مقتضائے عقل و فطرت کے لحاظ سے تمام عبادتوں میں خاص امتیاز رکھتی ہے اور خدا شناس و خدا پرست انسانوں میں سب سے زیادہ معروف و مشہور اور نفس کے تزکیہ اور تربیت کے لیے سب سے زیادہ نفع مند ہے اور اسی لیے شریعت نے اس کی فضیلت، اس کے اوقات کی تعیین و تحدید اور اس کے شرائط و ارکان اور آداب و نوافل اور اس کی رخصتوں کے بیان کا وہ اہتمام کیا ہے جو عبادات و طاعات کی کسی دوسری قسم کے لیے نہیں کیا اور انہی خصوصیات و امتیازات کی وجہ سے نماز کو دین کا عظیم ترین شعار اور امتیازی

(۱) صحیح مسلم، رقم: ۱۲

(۲) البقرة: ۴۳

(۳) البقرة: ۲۳۸

(۴) مسند احمد، رقم: ۲۳۰۸۸

نشان قرار دیا گیا ہے۔^(۱)

❖ حکیم الامت حضرت مولانا اشرف علی تھانوی **قدس سرہ** لکھتے ہیں کہ دشمن سے مقابلے کے وقت کشمکش کی حالت میں بھی نماز کی حفاظت کی تاکید کی گئی ہے۔^(۲) اس سے اندازہ لگایا جاسکتا ہے کہ دین اسلام میں نماز کس درجہ ضروری عبادت ہے کہ ایسی سخت حالت میں بھی نماز چھوڑنے کی اجازت نہیں دی گئی۔^(۳)

❖ حضرت فاروق اعظم **رضی اللہ عنہ** نے اپنے عہد خلافت میں اسلامی قلمرو کے تمام عمال (صوبوں کے اعلیٰ افسران) کو ایک خاص گشتی فرمان لکھا تھا، جو حضرت امام مالک **رحمۃ اللہ علیہ** نے اپنی کتاب ”موطا“ میں لفظ بہ لفظ روایت کیا ہے، وہ یہ ہے:

”تمہارے کاموں میں میرے نزدیک سب سے زیادہ مہتمم بالشان کام نماز ہے، جس نے کماحقہ اس کی حفاظت کی اس نے اپنے پورے دین کی حفاظت کر لی اور جس نے نماز کو ضائع کیا تو وہ دین کے دوسرے کاموں کو اور زیادہ برباد کر دے گا۔“^(۴)

فائدہ:

ضائع کرنے کے معنی یہ بھی ہیں کہ وہ نماز نہیں پڑھے گا، اور یہ معنی بھی ہیں کہ نماز پڑھے گا؛ لیکن غلط طریقے سے پڑھے گا اور ضائع کرنے کے معنی یہ بھی ہیں کہ نماز پڑھنے میں لاپرواہی سے کام لے گا، حضرت عمر فاروق **رضی اللہ عنہ** نے اپنے حکام کو یہ فرمان اس لیے لکھ کر بھیجا کہ عام طور پر حاکم کے دل میں یہ بات ہوتی ہے کہ میرے سر پر تو قوم کی بہت بڑی ذمہ داریاں ہیں، لہذا اگر میں ان ذمہ داریوں کی خاطر کسی وقت کی نماز قربان بھی کر دوں تو کوئی

(۱) معارف الحدیث، ص: ۷۵/۳، دارالاشاعت، کراچی

(۲) البقرة: ۲۳۸

(۳) حیاة المسلمین، ملخصاً

(۴) موطا امام مالک، رقم: ۹

حرج نہ ہوگا؛ کیوں کہ میں بڑے فریضے کو ادا کر رہا ہوں، حضرت فاروق اعظم رضی اللہ عنہ حاکموں کی اس غلط فہمی کو دور فرما رہے ہیں کہ تم یہ مت سمجھنا کہ حاکم بننے کے بعد تمہاری ذمہ داریاں نماز سے زیادہ فوقیت رکھتی ہیں؛ بل کہ میرے نزدیک سب سے اہم کام یہ ہے کہ تمہاری نماز صحیح ہونی چاہیے، اگر اس نماز کی حفاظت کرو گے تو اللہ تعالیٰ کی حفاظت میں رہو گے اور اگر تم نے نماز کو ضائع کر دیا تو تمہارے دوسرے کام اس سے زیادہ ضائع ہوں گے اور پھر حکومت کا کام تم سے ٹھیک نہیں چلے گا؛ کیوں کہ جب تم نے اللہ تعالیٰ کے حکم کو توڑ دیا اور اللہ تعالیٰ کی توفیق تمہارے شامل حال نہ رہی تو پھر تمہارے کام کیسے درست ہوں گے۔

اب جو لوگ نماز میں سستی کر کے حمیت اسلام کے لمبے چوڑے دعوے کرتے ہیں، وہ حضور صلی اللہ علیہ وسلم اور صحابہ کرام رضی اللہ عنہم کے ارشادات پر غور کریں اور جن اسلاف کی کامیابیوں تک پہنچنے کے خواب دیکھتے ہیں، ان کے حالات کی تحقیق کریں کہ وہ دین کو کس مضبوطی سے تھامے ہوئے تھے، پھر دنیا ان کے قدم کیوں نہ چومتی، حضرت عمر رضی اللہ عنہ جنہوں نے فرمان جاری کیا تھا، خود ان کا حال دیکھیں کہ اخیر زمانے میں جب ان کو برچھا مارا گیا تو ہر وقت خون جاری رہتا تھا اور اکثر غفلت رہتی تھی، حتیٰ کہ اسی حالت میں انتقال بھی ہو گیا؛ مگر بیماری کے ان دنوں میں نماز ادا کرتے اور فرماتے کہ ہاں ہاں ضرور، جو شخص نماز نہ پڑھے، اسلام میں اس کا کوئی حصہ نہیں، ہمارے یہاں بیمار کی خیر خواہی راحت رسانی اس میں سمجھی جاتی ہے کہ اس کو نماز کی تکلیف نہ دی جائے، بعد میں فدیہ دے دیا جائے گا، ان حضرات کے یہاں خیر خواہی یہ تھی کہ جو عبادت بھی چلتے چلاتے کر سکے، دریغ نہ کیا جائے۔^(۱)

حضرت فاروق اعظم رضی اللہ عنہ کے مذکورہ ارشاد سے یہ بھی معلوم ہوا کہ نماز ہی پوری

زندگی جانچنے کے لیے میزان اور معیار ہے، جس شخص کی نماز جتنی اعلیٰ ہوگی، اس کی باقی دینی زندگی بھی اسی قدر بہتر ہوگی اور جو شخص نماز میں جتنا کوتاہ اور ناقص ہوگا، اس کی بقیہ دینی زندگی میں بھی اسی کے بقدر نقصان ہوگا، رسول اللہ ﷺ کی ایک حدیث سے بڑی صراحت کے ساتھ معلوم ہوتا ہے کہ قیامت میں بھی نمازوں ہی کو میزان اور معیار بنا کر ”زندگی“ کے امتحان میں کامیابی یا ناکامی کا فیصلہ کیا جائے گا؛ چنانچہ حضرت ابو ہریرہ رضی اللہ عنہ سے مروی ہے کہ، رسول اللہ ﷺ نے فرمایا: ”قیامت کے دن آدمی کے اعمال میں سب سے پہلے نماز کی جانچ ہوگی، اگر وہ ٹھیک نکلی تو بندہ کامیاب اور بامراد ہوگا اور اگر اس کی نمازیں خراب نکلیں تو نادم اور خسارہ میں ہے۔“ (۱)

گویا قیامت میں آدمی کی نماز اس کی پوری دینی زندگی کا نمونہ؛ بل کہ زیادہ صحیح لفظوں میں اس کی پوری زندگی کا مقیاس اور آئینہ ہوگی اور اس مادی دنیا میں بالکل خود ہمارے وجود میں اس کی نظیر یہ موجود ہے کہ حاذق طبیب صرف نبض کے ذریعہ دل کی قوت کا اندازہ کر کے (جو انسانی قوتوں کا مرکز اور منبع ہے) انسان کے پورے نظام جسمانی کی قوت اور کمزوری کا درجہ دریافت کر لیتا ہے، پس اسی طرح قیامت میں ہر شخص کی نماز کے کمال و نقصان سے اس کی پوری دینی زندگی کا کمال و نقصان معلوم ہو جائے گا۔ (۲)

❖ ہمارے اکابر میں سب کے یہاں نماز کا جو اہتمام ملتا ہے، اس سے صحابہ کرام رضی اللہ عنہم کی یاد تازہ ہو جاتی ہے، حضرت مولانا رشید احمد گنگوہی قدس سرہ کے بارے میں تذکرۃ الرشید میں لکھا ہے کہ نماز آپ کو تمام مرغوبات سے زیادہ مرغوب اور محبوب تھی، اس کا اہتمام جس درجہ آپ کے یہاں دیکھنے میں آیا شاید دوسری جگہ کسی نے کم؛ بل کہ نہ دیکھا ہوگا، حجرہ

(۱) ترمذی، رقم: ۴۱۳

(۲) حقیقت نماز، ص: ۱۴ تا ۱۶، اشاعت اکیڈمی، پشاور

شریفہ میں کئی کئی گھڑیاں اور گھنٹے رہتے تھے، جن کو روزانہ دھوپ گھڑی سے ملایا جاتا تھا، اگر ایک بگڑ جاتا تو دوسرا کام دیتا اور دوسرا خراب ہو جاتا تو تیسرا وقت بتلایا کرتا تھا، خانقاہ میں سہ دری کے سامنے والے حجرہ کی دیوار پر دھوپ گھڑی لگی ہوئی تھی، جب تک آپ کی بینائی قائم رہی اس کا اہتمام خود فرماتے تھے کہ پورے بارہ بجے گھڑیاں ملائی جائیں، بعد میں یہ خدمت حضرت مولانا محمد یحییٰ صاحب کاندھلوی رحمۃ اللہ علیہ کے سپرد ہوئی، اکثر دیکھا گیا کہ جب تک دھوپ گھڑی سے گھنٹے ملا نہیں لیے گئے، اُس وقت تک حضرت کو نیند نہیں آئی، یا تو بیٹھے رہتے تھے اور اگر لیٹ بھی گئے تو کروٹیں بدل بدل کر بارہا دریافت فرمایا کرتے تھے کہ کیا بجا ہے، بارہ بجے یا نہیں۔^(۱)



نماز کے فضائل

حدیث کی کتابوں میں بہت کثرت سے نماز کی ترغیب اور اس کے فضائل آئے ہیں، حضور ﷺ کا پاک ارشاد ہے کہ حق تعالیٰ شانہ نے پانچ نمازیں فرض فرمائی ہیں، جو شخص ان میں لا پرواہی سے کسی قسم کی کوتاہی نہ کرے، اچھی طرح وضو اور وقت پر ادا کرے، خشوع و خضوع سے پڑھے، حق تعالیٰ شانہ کا عہد ہے کہ اس کو جنت میں داخل فرمائیں گے اور جو شخص ایسا نہ کرے، اللہ تعالیٰ کا اس سے کوئی عہد نہیں، چاہے اس کی مغفرت فرمائیں، چاہے عذاب دیں^(۱)

❖ شیخ الحدیث حضرت مولانا محمد زکریا کاندھلوی قدس سرہ اس حدیث کی تشریح کرتے ہوئے لکھتے ہیں:

کتنی بڑی فضیلت ہے نماز کی کہ اس کے اہتمام سے اللہ کے عہد میں اور ذمہ داری میں آدمی داخل ہو جاتا ہے، ہم دیکھتے ہیں کہ کوئی معمولی سا حاکم یا دولت مند کسی شخص کو اطمینان دلادے یا کسی مطالبہ کا ذمہ دار ہو جائے یا کسی قسم کی ضمانت کر لے تو وہ کتنا مطمئن اور خوش ہوتا ہے اور اس حاکم کا کس قدر احسان مند اور گرویدہ بن جاتا ہے، یہاں ایک معمولی عبادت پر جس میں کچھ مشقت بھی نہیں ہے، مالک الملک، دو جہاں کا بادشاہ عہد کرتا ہے، پھر بھی لوگ اس چیز سے غفلت اور لا پرواہی کرتے ہیں، اس میں کسی کا کیا نقصان ہے، اپنی کم نصیبی

(۱) اور اپنا ہی ضرر ہے۔

حق یہ ہے کہ نماز ایسی ہی بڑی عبادت ہے کہ اس کی قدر وہی کر سکتا ہے جس کو اللہ جل شانہ نے اس کا مزہ چکھا دیا ہو، اسی دولت کی وجہ سے حضور ﷺ نے اپنی آنکھ کی ٹھنڈک اس میں فرمائی (۲) اور اسی لذت کی وجہ سے حضور ﷺ رات کا اکثر حصہ نماز میں ہی گزار دیتے تھے، یہی وجہ ہے کہ نبی کریم ﷺ نے وصال کے وقت خاص طور پر نماز کی وصیت فرمائی اور اس کے اہتمام کی تاکید فرمائی، شیخ عبدالحق رحمۃ اللہ علیہ لکھتے ہیں کہ نماز تمام عبادتوں میں افضل و اشرف اور اتم و اکمل عبادت ہے، پیغمبر ﷺ نے فرمایا کہ میری آنکھوں کی ٹھنڈک نماز میں ہے، یعنی، آپ کو جو خوش دلی اور فرحت و مسرت نماز میں ہوتی تھی اور آپ اس میں جو ذوق و شہود پاتے تھے، وہ آپ کو کسی دوسری عبادت میں حاصل نہ ہوتا تھا۔ (۳)

❖ اللہ کا شکر ہے کہ ہم سب نماز کی اہمیت کو کچھ سمجھتے ہیں اور کسی درجے نمازیں بھی پڑھتے ہیں؛ لیکن ہم میں سے اکثر اپنی نمازوں کی موجودہ سطح پر بالکل مطمئن اور قناعت کیے ہوئے ہیں اور اپنی نمازوں کو بہتر بنانے کی کوئی فکر نہیں ہے، یہ بڑے خسارے کی بات ہے، حضرت مجدد الف ثانی رحمۃ اللہ علیہ لکھتے ہیں:

نماز کا دنیا میں وہ مقام ہے جو آخرت میں دیدار الہی کا ہے، اب ہمیں خود ہی سمجھنا چاہیے کہ اپنی نمازوں کو بہتر بنانے اور ترقی دینے کی کتنی فکر اور کوشش ہونی چاہیے، نماز میں ترقی اور تکمیل کی بے انتہا گنجائش ہے، جو بہتر سے بہتر اور اچھی سی اچھی نماز دنیا میں پڑھی جاتی ہے، اگر کوشش جاری رکھی جائے تو اس میں

(۱) فضائل اعمال: ۲۱۶/۱، ادارہ دینیات، ممبئی

(۲) سنن نسائی، رقم: ۳۹۳۹

(۳) عماد الدین، ص: ۸۹، لاہور

بھی ہزاروں درجہ اور ترقی ہو سکتی ہے۔^(۱)

نماز کو بہتر بنانے اور ترقی دینے کے لیے رسول اللہ ﷺ کی اس سلسلے کی ایک نصیحت ان شاء اللہ بہت نفع مند ثابت ہوگی، اس پر عمل کرنا بھی زیادہ مشکل نہیں ہے، ایک صحابی حضور ﷺ کی خدمت میں حاضر ہوئے اور درخواست کی کہ یا رسول اللہ مجھے کوئی مختصر نصیحت فرمادیجیے، آپ ﷺ نے ارشاد فرمایا: **«إِذَا قُمْتَ فِي صَلَاتِكَ فَصَلِّ صَلَاةَ مُودِّعٍ»**^(۲)

مطلب یہ ہے کہ جب تم نماز کے لیے کھڑے ہو تو الوداع کہنے والے کی سی نماز پڑھو، یعنی جو شخص اس دنیا کو اور دنیوی زندگی کو الوداع کہنے والا ہو اور ہمیشہ کے لیے سب سے رخصت ہونے والا، اس کی نماز جیسی ہونی چاہیے، تم ویسی ہی نماز پڑھا کرو، جس کی عملی صورت یہ ہے کہ جب ہم نماز کے لیے کھڑے ہونے لگیں تو یہ خیال کریں کہ کیا خبر ہے کہ شاید یہی ہماری آخری نماز ہو اور اس کے بعد کوئی اور نماز ادا کرنے کا مجھے موقع نہ ملے، پس یہ خیال کر کے اور اچھی طرح اس کا مراقبہ اور دھیان کر کے اپنی نماز کو ظاہر و باطن کے لحاظ سے بہتر سے بہتر ادا کرنے کی کوشش کرے، ان شاء اللہ اس تدبیر سے بے حد نفع ہوگا اور نماز میں جان آجائے گی۔^(۳)

اس رسالے میں نماز کی اہمیت، اس کے فضائل اور دوسرے مضامین کا استیعاب مقصود نہیں ہے، اس کے لیے مستقل کتابیں موجود ہیں، یہاں تو اختصار کے ساتھ نماز کی اہمیت و فضیلت بتا کر اس بات پر توجہ دلانا ہے کہ دین اسلام میں اس عبادت کو جب اتنی

(۱) دین و شریعت، ص: ۱۴۸، مجلس نشریات اسلام، کراچی

(۲) مشکاة، رقم: ۵۲۲۶

(۳) دین و شریعت، ص: ۱۵۲، مجلس نشریات اسلام، کراچی

اہمیت حاصل ہے تو اس کے مسنون طریقے کو سیکھنا اور اس کے ضروری احکام و مسائل کو سمجھنا کتنا ضروری ہوگا، اسی لیے آئندہ اوراق میں نماز کے فرائض، واجبات اور سنتیں بیان کی جائیں گے اور درمیان میں ضروری اور قابل توجہ امور بھی ذکر کیے جائیں گے، ہمیں چاہیے کہ ان کو غور سے پڑھیں اور سنیں اور اپنی نماز کو ٹھیک ٹھیک سنت کے مطابق بنانے کی کوشش کریں تاکہ نماز کے فضائل اور دنیا اور آخرت میں اس کی برکتیں حاصل ہوں۔



نماز کی شرطیں

نماز شروع کرنے سے پہلے کچھ شرطیں ہیں، جن پر نماز کا صحیح ہونا موقوف ہے، ان شرطوں میں سے اگر ایک بھی شرط چھوٹ گئی تو نماز نہیں ہوگی۔

پہلی شرط: بدن کی پاکی

نماز صحیح ہونے کی پہلی شرط ظاہری اور باطنی دونوں قسم کی ناپاکی سے بدن کا پاک ہونا ہے، ظاہری ناپاکی، جیسے: کسی نجاست، مثلاً: پیشاب، پاخانہ، خون، پیپ وغیرہ کا بدن پر لگا ہوا ہونا اور باطنی ناپاکی جیسے: بے وضو یا حالتِ جنابت میں ہونا۔^(۱)

❖ اگر کسی نمازی کے بدن یا کپڑے پر ایک درہم (ہتھیلی کے گہراؤ) سے زیادہ نجاست غلیظہ، جیسے: خون، پیشاب وغیرہ لگ جائے، تو اس کے ساتھ نماز صحیح نہیں ہوگی۔^(۲)

دوسری شرط: کپڑے کا پاک ہونا

دوسری شرط نمازی کے کپڑے کا پاک ہونا ہے۔

❖ ہر وہ کپڑا جو نمازی کے حرکت کرنے سے حرکت کرتا ہو اس کا پاک ہونا ضروری ہے، لہذا اگر رومال کا ایک کنارہ ناپاک ہو اور وہ نمازی کے حرکت سے حرکت کرے، تو ایسے رومال کے ساتھ نماز پڑھنا جائز نہیں ہوگا۔^(۳)

(۱) ردالمحتار: ۳/۷۲، باب شروط الصلاة، زکریا، دیوبند

(۲) ردالمحتار: ۵۲۰/۱، ۵۲۱، زکریا، دیوبند

(۳) ردالمحتار: ۳/۷۲، باب شروط الصلاة، زکریا، دیوبند

❖ جس کپڑے پر نماز پڑھی جا رہی ہے، اگر اس کا ایک کونہ ناپاک ہو؛ لیکن نمازی کے کھڑے ہونے اور سجدہ کرنے کی جگہ پاک ہو، تو ایسے کپڑے پر نماز ہو جائے گی۔^(۱)

تیسری شرط: جگہ کا پاک ہونا

تیسری شرط جگہ کا پاک ہونا ہے، جس جگہ نماز پڑھی جا رہی ہے، اس میں سے کم از کم وہ حصے جو نماز کی حالت میں جسم سے مس ہوتے ہیں، ان کا پاک ہونا ضروری ہے، کپڑا بچھانا، جائے نماز بچھانا، چٹائی بچھانا ضروری نہیں ہے، زمین کے اوپر اگر نماز پڑھی جا رہی ہو اور وہ پاک ہے تو کافی ہے، رسول اللہ ﷺ نے ارشاد فرمایا: «جُعِلَتْ لِيَ الْأَرْضُ مَسْجِدًا وَطَهُورًا»^(۲) کہ پوری زمین کو میرے لیے پاکی کا ذریعہ اور نماز پڑھنے کی جگہ بنادیا گیا ہے، بہتر یہ ہے کہ نماز پڑھنے کی جگہ مکمل پاک ہو؛ لیکن اگر مواضع سجود، یعنی: دونوں قدم، دونوں ہاتھ، دونوں گھٹنے رکھنے کی جگہ اور ناک اور پیشانی رکھنے کی جگہ پاک ہو، تب بھی نماز صحیح ہو جائے گی، گویا پاک جگہ سے مراد یہ ہے کہ مواضع سجود پاک ہوں؛ لیکن پاک جگہ دستیاب ہوتے ہوئے ایسی جگہ نماز پڑھنا جس کا صرف اتنا حصہ پاک ہو، جہاں اعضاء سجود رکھے جاتے ہیں؛ مکروہ ہے۔^(۳)

❖ اگر زمین ناپاک ہو؛ لیکن خشک ہو جس پر نجاست کا اثر ظاہر نہ ہو، تو اس پر نماز پڑھنے کی گنجائش ہے۔^(۴)

❖ اگر کسی ناپاک جگہ پر کوئی کپڑا بچھا کر نماز پڑھی جائے اور ناپاکی نظر آرہی ہو، تو اس

(۱) ردالمحتار: ۴/۷۲، باب شروط الصلاة، زکریا، دیوبند

(۲) بخاری، رقم: ۴۳۸

(۳) ردالمحتار: ۴/۷۲، ۷۵، باب شروط الصلاة، زکریا، دیوبند

(۴) ردالمحتار: ۵۱۲/۱، ۵۱۳، زکریا، دیوبند

میں شرط ہے کہ وہ کپڑا اس قدر باریک نہ ہو کہ ناپاکی صاف طور پر اس سے نظر آئے۔^(۱)

❖ جس زمین کو گوبر سے لپکا گیا ہو، اگر اس میں گوبر کی بو محسوس ہو رہی ہو، تو اس پر پاک چیز بچھائے بغیر نماز پڑھنا صحیح نہیں ہے اور اگر گوبر سے لپنے کے بعد پاک مٹی سے بھی لپائی کی گئی جس میں گوبر بالکل چھپ گیا اور اس کی بو محسوس نہ ہو، تو ایسی جگہ کچھ بچھائے بغیر بھی نماز پڑھنا درست ہے۔^(۲)

چوتھی شرط: ستر ڈھکا ہوا ہونا

نماز صحیح ہونے کی چوتھی شرط ستر کا ڈھکا ہوا ہونا ہے، مرد کے لیے ناف سے لیکر گھٹنے کے نیچے تک کا حصہ ستر میں داخل ہے، دونوں گھٹنے بھی ستر میں شامل ہیں؛ البتہ ناف خارج ہے؛ لیکن اس کا بھی چھپا لینا بہتر ہے اور پورے بدن پر لباس کا رہنا مسنون ہے، اللہ تعالیٰ نے ارشاد فرمایا ہے کہ ہر نماز کے وقت اپنے لباس کو پہنو، زینت اختیار کرو یعنی وہ کپڑا پہنو جو جمال کا سبب بنے اور جس کو پہن کر آدمی لوگوں کی مجلس میں جاتا ہے۔^(۳)

❖ نماز کی حالت میں عورت کا ستر دونوں ہتھیلیوں، دونوں قدموں اور چہرے کو چھوڑ کر باقی پورا بدن ہے، عورت کے سر کے پورے بال ستر میں داخل ہیں، عورت کے لیے ایسا باریک کپڑا یا دوپٹہ پہننا جس کے اندر جسم، بال وغیرہ صاف نظر آئیں، جائز نہیں ہے، ایسے کپڑوں میں نماز صحیح نہیں ہوگی۔^(۴)

❖ ستر ڈھانکنے سے مراد دوسروں سے ستر کا چھپانا ہے؛ لہذا اگر نماز میں اپنا ستر نظر

(۱) رد المحتار: ۴۷/۲، باب شروط الصلاة، زکریا، دیوبند

(۲) فتاویٰ ہندیہ: ۶۲/۱، زکریا، دیوبند

(۳) رد المحتار: ۶۷، ۴۵/۲، باب شروط الصلاة، زکریا، دیوبند

(۴) رد المحتار: ۶۷/۲، باب شروط الصلاة، زکریا، دیوبند

آگیا، تو نماز فاسد نہیں ہوگی۔^(۱)

❖ اگر نماز کی حالت میں ستر کے کسی عضو کا چوتھائی حصہ کھل جائے اور اتنی دیر کھلا رہے جس میں ایک رکن (تین تسبیح) ادا ہو سکتا ہے، تو اس کی نماز باطل ہو جائے گی اور اگر نماز پڑھنے سے پہلے سے کھلا ہو تو اس حالت میں نماز کا شروع کرنا صحیح نہ ہوگا۔^(۲)

پانچویں شرط: استقبالِ قبلہ

نماز کی پانچویں شرط استقبالِ قبلہ ہے، یعنی: قبلہ کی طرف رخ کر کے نماز ادا کرنا، خانہ کعبہ جس رخ پر ہے اسی رخ پر اپنا رخ کرنا ضروری ہے، جیسے: ہمارے یہاں پچھم کی طرف خانہ کعبہ ہے، تو پچھم کی طرف رخ کر کے کھڑے ہو جائیں گے، تو استقبالِ قبلہ ہو جائے گا، آج کل قبلہ کا رخ معلوم کرنے کے مختلف قسم کے آلات آتے ہیں، سفر وغیرہ میں ان کو ساتھ رکھنا چاہیے۔^(۳)

❖ اگر کسی کو یہ معلوم نہ ہو کہ کعبہ مکرمہ کس طرف ہے اور نہ کوئی ایسا مسلمان ہو جس سے پوچھ لے تو اس کے لیے تحرّی کرنا ضروری ہے، یعنی: قبلہ کی تعیین میں غور و فکر کرنا اور علامات و قرائن کا جائزہ لینا ضروری ہے، غور و فکر کے بعد اس کو جس طرف کعبہ کا گمان ہو، اسی طرف نماز پڑھ لے، اگر نماز پڑھنے میں اس کا گمان بدل جائے، تو اس کو چاہیے کہ اسی طرف پھر جائے اور ایسی حالت میں اگر نماز پڑھنے کے بعد اس کو اپنے گمان کی غلطی معلوم ہو جائے، تو اس نماز کے اعادہ کی ضرورت نہیں اور اگر کوئی ایسی حالت میں بغیر غور و فکر کے نماز پڑھ لے، تو اس کی نماز اداء نہیں ہوگی، اگرچہ اس نے حقیقتاً کعبہ کی

(۱) رد المحتار: ۷۶/۲، باب شروط الصلاة، ذکر یا، دیوبند

(۲) الدر المختار مع رد المحتار: ۸۲/۲، باب شروط الصلاة، ذکر یا، دیوبند

(۳) الدر المختار مع رد المحتار: ۱۰۸/۱ تا ۱۱۲، ذکر یا، دیوبند

طرف نماز پڑھی ہو۔^(۱)

❖ جہاز، ٹرین وغیرہ میں بھی قبلہ رخ نماز پڑھنا ضروری ہے، خواہ فرض نماز ہو یا نفل، بعض لوگ ٹرین میں نفل نمازیں اسی رخ پر پڑھ لیتے ہیں جس رخ پر ٹرین چل رہی ہو، یہ صحیح نہیں ہے؛ ٹرین اور جہاز وغیرہ کشادہ سواری ہوتی ہے، ان میں نفل نمازوں میں بھی قبلہ رخ ہونا ضروری ہے۔^(۲)

❖ اگر نماز کے دوران نمازی کا سینہ بلا عذر قبلہ کے رخ سے مکمل پھر گیا، تو فوراً نماز فاسد ہو جائے گی اور اگر بھول سے پھر گیا، تو اگر ایک رکن، یعنی: تین تسبیحات پڑھنے کے بقدر پھر رہا ہو، تو نماز فاسد ہو جائے گی اور اگر اس سے پہلے فوراً ہی رخ صحیح کر لیا، تو نماز فاسد نہیں ہوگی۔^(۳)

❖ نماز میں صرف چہرہ قبلہ سے پھیر لینے سے اگرچہ نماز فاسد نہیں ہوتی؛ لیکن ایسا کرنا سخت مکروہ اور گناہ ہے۔^(۴)

چھٹی شرط: وقت پر نماز پڑھنا

چھٹی شرط وقت کا ہونا ہے، یعنی: فرض نماز کی صحت کے لیے یہ شرط ہے کہ جس وقت کی نماز ادا کی جا رہی ہے اس نماز کا وقت داخل ہو گیا ہو، لہذا وقت سے پہلے اگر فرض نماز ادا کی جائے گی، تو نماز ادا نہیں ہوگی؛ البتہ نفل نمازیں مکروہ اوقات کے علاوہ کسی بھی وقت ادا کی جاسکتی ہیں۔

(۱) الدر المختار مع رد المحتار: ۱۵/۲ تا ۱۹، باب شروط الصلاة، زکریا، دیوبند

(۲) مستفاد: الدر المختار مع رد المحتار: ۴۹۱/۲، زکریا، دیوبند

(۳) الدر المختار مع رد المحتار: ۳۸۸/۲، باب ما یفسد الصلاة وما یکبرہ فیہا، زکریا، دیوبند

(۴) الدر المختار مع رد المحتار: ۴۰۹/۲، ۴۱۰، باب ما یفسد الصلاة وما یکبرہ فیہا، زکریا، دیوبند

مسجدوں میں فرض نمازیں عموماً مسنون اوقات میں ادا کی جاتی ہیں اور نمازوں کے اوقات بھی متعین ہوتے ہیں، اس لیے یہاں ان کی تفصیل کی ضرورت نہیں؛ البتہ وہ اوقات جن میں نماز پڑھنا ممنوع یا مکروہ ہے، اس کی تفصیل پیش کی جا رہی ہے، عموماً لوگ اس سلسلے میں تردد میں رہتے ہیں۔

❖ تین وقتوں میں فرض، واجب، قضاء اور نفل ہر طرح کی نماز پڑھنا ممنوع ہے۔

۱- سورج طلوع ہونے کے وقت۔

۲- سورج غروب ہونے کے وقت۔

۳- زوال (کھڑی دوپہر) کے وقت۔

اگر ان وقتوں میں نماز شروع کی جائے گی تو صحیح نہیں ہوگی اور اگر نماز پڑھتے پڑھتے ان میں سے کوئی وقت آجائے، تو نماز باطل ہو جائے گی؛ البتہ اگر جنازہ ان وقتوں میں آجائے، تو نماز جنازہ پڑھنا بلا کراہت جائز ہے، اسی طرح اگر کسی کی عصر کی نماز رہ گئی ہو اور وہ غروب کے وقت عصر پڑھے، تو اس کا فرض ادا ہو جائے گا۔^(۱)

❖ نفل نماز دو قسم کی ہیں:

۱- وہ نمازیں جن کے اوقات مقرر ہیں۔

۲- جن کے اوقات مقرر نہیں ہیں۔

جن کے اوقات مقرر ہیں، جیسے: تہجد، اشراق، چاشت اور سنن مؤکدہ؛ یہ نمازیں بھی اپنے اوقات پر پڑھی جائیں گی، فرض کی طرح ان میں بھی تاخیر یا تقدیم کرنا صحیح نہیں ہے۔ دوسری وہ نمازیں ہیں جن کے اوقات مقرر نہیں ہیں، یعنی: مطلقاً نوافل، ایسی

(۱) الدر المختار مع رد المحتار: ۳۰/۲ تا ۳۲، زکریا، دیوبند

نمازیں مکروہ اوقات کے علاوہ ہر وقت پڑھنا جائز ہیں۔

❖ عصر کی نماز کے بعد سے غروب تک نفل نماز پڑھنا مکروہ ہے؛ البتہ قضاء نماز پڑھی جاسکتی ہے۔^(۱)

❖ طلوع صبح صادق (فجر کا وقت شروع ہونے) سے لے کر اشراق کا وقت شروع ہونے تک کوئی بھی نفل نماز پڑھنا مکروہ ہے؛ البتہ قضاء نماز پڑھی جاسکتی ہے اور فجر کی سنت؛ فجر سے پہلے ہی پڑھی جائے گی، فجر کے بعد سورج بلند ہونے سے پہلے سنتیں پڑھنا بھی مکروہ ہے۔^(۲)

ساتویں شرط: نیت کرنا

نماز کی ساتویں شرط نیت کرنا ہے، یعنی دل میں نماز پڑھنے کا قصد کرنا، فرائض کی نیت میں فرض نماز کی تعیین ضروری ہے، مثلاً اگر ظہر کی نماز پڑھنا ہو، تو یہ نیت کرنا کہ میں ظہر کی نماز پڑھتا ہوں ضروری ہے، فرض کی تعیین کے بغیر مطلق نماز پڑھنے کی نیت سے فرض نماز صحیح نہیں ہوگی۔

آج کل اس میں بھی کوتاہی پائی جاتی ہے، بعض دفعہ جلدی میں آکر آدمی کھڑا ہو جاتا ہے، یہ خیال بھی نہیں ہوتا کہ کونسی نماز پڑھ رہا ہے، اس لیے نیت کا اہتمام کرنا چاہیے؛ لیکن نیت کو لے کر پریشان بھی نہیں ہونا چاہیے، اتنا استحضار کافی ہے کہ کسی کے اچانک دریافت کرنے پر بلا غور و فکر فوراً بتا سکے کہ کونسی نماز پڑھ رہا ہے۔^(۳)

(۱) الدر المختار مع رد المحتار: ۳/۲، زکریا، دیوبند

(۲) الدر المختار مع رد المحتار: ۳/۲، زکریا، دیوبند

(۳) احسن الفتاوی: ۱۵/۳، ایچ ایم سعید، کراچی

❖ نیت کا تکبیر تحریمہ کے ساتھ ہونا ضروری ہے اور اگر تکبیر تحریمہ سے پہلے نیت کر لے تب بھی درست ہے بشرطیکہ نیت اور تحریمہ کے درمیان میں کوئی ایسی چیز فاصل نہ ہو جو نماز کے منافی ہو، مثلاً کھانا پینا، بات چیت وغیرہ اور تکبیر تحریمہ کے بعد نیت کرنا صحیح نہیں ہے، اس نیت کا کچھ اعتبار نہیں ہوگا اور نماز نہیں ہوگی۔^(۱)

❖ واجب نمازوں میں واجب کی تعیین کی نیت ضروری ہے، مثلاً: وتر کی نماز پڑھتے وقت اس کا استحضار ضروری ہے کہ یہ وتر کی نماز ہے، اسی طرح عید کی نماز میں عید کی نیت کرنا ضروری ہے۔^(۲)

❖ رکعتوں کی تعداد کی نیت شرط نہیں، خواہ فرض نماز ہو یا واجب، مثلاً یہ نیت کہ میں دو رکعت نماز پڑھتا ہوں یا چار رکعت فرض ظہر، یہ ضروری نہیں ہے، ہاں افضل یہ ہے کہ اس کی بھی نیت کر لے۔^(۳)

❖ مقتدی کو اپنے امام کی اقتدا کی نیت کرنا بھی شرط ہے۔^(۴)

❖ مقتدی کے لیے امام کی تعیین شرط نہیں کہ وہ زید ہے یا عمرو؛ بل کہ صرف اسی قدر نیت کافی ہے کہ میں امام کے پیچھے نماز پڑھتا ہوں۔^(۵)

❖ صحیح یہ ہے کہ فرض اور واجب نمازوں کے سوا اور نمازوں میں صرف مطلق نماز

(۱) الدر المختار مع رد المحتار: ۲/۹۳، باب شروط الصلاة، زکریا، دیوبند، احسن الفتاوی: ۱۳/۳، ایچ ایم

سعید، کراچی

(۲) الدر المختار مع رد المحتار: ۲/۹۶، زکریا، دیوبند

(۳) الدر المختار مع رد المحتار: ۲/۹۷، زکریا، دیوبند

(۴) الدر المختار مع رد المحتار: ۲/۹۸، زکریا، دیوبند

(۵) الدر المختار مع رد المحتار: ۲/۱۰۵، زکریا، دیوبند

کی نیت کر لینا کافی ہے، اس تخصیص کی کوئی ضرورت نہیں کہ یہ نماز سنت ہے یا مستحب اور سنت فجر کے وقت کی ہے یا ظہر کے وقت کی یا یہ سنت تہجد ہے۔^(۱)

❖ زبان سے نیت کرنا مستحب ہے۔^(۲)

❖ کسی نماز میں استقبال قبلہ کی نیت شرط نہیں ہے فرض نماز ہو یا واجب، سنت ہو یا مستحب۔^(۳)



(۱) الدر المختار مع رد المحتار: ۲/۹۴، زکریا، دیوبند

(۲) الدر المختار مع رد المحتار: ۲/۹۴، زکریا، دیوبند

(۳) الدر المختار مع رد المحتار: ۲/۱۰۵، زکریا، دیوبند

نماز کے ارکان

اب تک نماز کے شرائط بیان کیے گئے اب نماز کے ارکان بیان کیے جا رہے ہیں، ارکان بھی سات ہیں، ان میں سے اگر ایک رکن بھی چھوٹ گیا، تو نماز نہیں ہوگی اور سجدہ سہو سے بھی تلافی نہیں ہوگی۔

پہلا رکن: تکبیر تحریمہ کہنا

تکبیر تحریمہ حقیقت میں نماز سے خارج ہے؛ کیوں کہ نماز تکبیر تحریمہ کے بعد ہی شروع ہوتی ہے؛ لیکن چوں کہ تکبیر تحریمہ بالکل متصل ہے، اس میں کچھ وقفہ نہیں ہے؛ اس لیے عمل کے اعتبار سے تکبیر تحریمہ کا شمار نماز کے فرائض میں کیا جاتا ہے۔^(۱)

تکبیر تحریمہ کا مطلب یہ ہے کہ اللہ اکبر کہہ کر نماز میں داخل ہو، اگر صرف کانوں تک ہاتھ اٹھایا اور نیت باندھ لی، اللہ اکبر نہیں کہا، تو نماز میں داخل نہیں ہوگا، لہذا اس صورت میں پوری نماز پڑھنے کے باوجود نماز صحیح نہیں ہوگی، رسول اللہ ﷺ نے ارشاد فرمایا: «تَحْرِيمُهَا التَّكْبِيرُ وَتَحْلِيلُهَا التَّسْلِيمُ» نماز میں داخل ہونے کا تحریمہ اللہ اکبر کہنا ہے اور نماز سے نکلنے کا طریقہ السلام علیکم ورحمۃ اللہ کہنا ہے۔

ضروری تنبیہ:

تکبیر تحریمہ نماز کا سب سے پہلا فرض ہے، اس میں کوتاہی کرنے سے نماز شروع

(۱) الدر المختار مع رد المحتار: ۱۲۸/۲، باب صفة الصلاة، زکریا، دیوبند

ہی نہیں ہوگی، اس لیے اس پر توجہ دینی چاہیے، آج کل نماز عموماً آٹومیٹک ہوتی ہے، امام صاحب جب نماز شروع کرتے ہیں، تو بس ہاتھ اٹھا کر نیت باندھ لی جاتی ہے اور زبان سے کچھ نہیں کہا جاتا، یہ صورت فرضی نہیں ہے؛ بل کہ پیش آتی ہے، اس طرح نماز ہی نہیں ہوگی، اچھی طرح سمجھ لینا چاہیے کہ نماز کی پہلی تکبیر فرض ہے، اس کے بغیر آدمی نماز میں داخل نہیں ہوگا۔

❖ جن نمازوں میں کھڑا ہونا فرض ہے ان کی تکبیر تحریمہ کھڑے ہو کر ہی کہنا ضروری ہے اور باقی نمازوں کی جس طرح چاہے، مگر اس امر کا لحاظ ہر نماز میں ضروری ہے کہ تکبیر تحریمہ رکوع کی حالت میں یا رکوع کے قریب جھک کر نہ کہی جائے، اگر کوئی شخص جھک کر تکبیر تحریمہ کہے تو اگر اس کا جھکنا رکوع کے قریب ہو تو تحریمہ صحیح نہیں ہوگی اور اگر رکوع کے قریب نہ ہو تو صحیح ہو جائے گی۔^(۱)

❖ اگر کوئی شخص مسجد میں ایسے وقت پہنچا کہ امام رکوع میں جا چکا تھا، اس نے جلد بازی میں رکوع میں یا رکوع کے قریب پہنچ کر تکبیر تحریمہ کہی، تو اس کی نماز شروع نہیں ہوئی، اس تحریمہ کا کوئی اعتبار نہیں ہوگا، لہذا ایسے شخص کو چاہیے کہ وہ از سر نو کھڑے ہو کر تکبیر تحریمہ کہے، خواہ اس کی رکعت چھوٹ جائے، بعض لوگ جب مسجد میں آکر امام کو رکوع میں پاتے ہیں، تو جلدی کے خیال میں آتے ہی جھک جاتے ہیں، اور اسی حالت میں تکبیر تحریمہ کہتے ہیں، ان کی نماز نہیں ہوتی، اس لیے کہ تکبیر تحریمہ جو نماز کی صحت کی شرط ہے، اس کا کھڑے ہونے کی حالت میں کہنا ضروری ہے، جب وہ صحیح نہیں ہوگی، تو نماز کیسے صحیح ہو سکتی ہے، اسی طرح اگر لفظ اللہ حالت قیام اور اکبر حالت رکوع میں کہا، تب بھی نماز نہیں ہوگی۔^(۲)

(۱) الدر المختار مع رد المحتار: ۲/۱۷۹، باب صفة الصلاة، زکریا، دیوبند

(۲) الدر المختار مع رد المحتار: ۲/۵۱۶، باب ادراک الفریضۃ، زکریا، دیوبند

- ❖ تحریمہ کائنیت کے بعد کہنا ضروری ہے، اگر تکبیر تحریمہ پہلے کہہ لی جائے اور نیت اس کے بعد کی جائے تو تکبیر تحریمہ صحیح نہ ہوگی۔^(۱)
- ❖ اللہ اکبر کے ہمزہ یا اکبر کے باکو بڑھانا صحیح نہیں ہے، اگر کوئی شخص اللہ اکبر یا اللہ اکبار کہے تو اس کی تحریمہ صحیح نہیں ہوگی، اس لیے تحریمہ کا صحیح تلفظ ضرور سیکھ لینا چاہیے۔^(۲)
- ❖ مقتدی کی تکبیر کا امام کی تکبیر کے بعد ہونا ضروری ہے، اگر مقتدی نے امام سے پہلے تکبیر کہی، تو بھی نماز نہیں ہوگی۔^(۳)
- ❖ اگر امام سے پہلے اللہ کہہ دیا، تب بھی نماز نہ ہوگی؛ کیوں کہ اس نے امام سے پہلے اپنی نماز شروع کر دی، بہتر صورت یہ ہے کہ امام اکبر کی راء کہے تو مقتدی اکبر کا ہمزہ کہے۔^(۴)

دوسرا رکن: قیام

نماز کا دوسرا رکن قیام ہے، یعنی نماز کے اندر سیدھا کھڑا ہونا فرض ہے، فقہائے کرام نے کھڑے ہونے کی حد یہ بیان کی ہے کہ اگر ہاتھ بڑھائے جائیں تو گھٹنوں تک نہ پہنچ سکیں۔^(۵)

❖ کھڑے ہونے میں معمولی سی تکلیف ہوتی ہو تو بیٹھ کر نماز پڑھنا جائز نہیں، قیام کی فرضیت اس وقت ساقط ہوگی کہ کھڑا نہ ہو سکے یا سجدہ نہ کر سکے؛ لیکن آج کل یہ دیکھنے میں آرہا ہے کہ جہاں ذرا بخار آیا یا ہلکی سی تکلیف ہوئی تو بیٹھ کر نماز پڑھنے لگے؛ حالاں کہ وہی لوگ اس حالت میں بھی کتنی کتنی دیر تک کھڑے ہو کر ادھر ادھر کی باتیں کرتے اور بے تکلف چلتے

-
- (۱) الدر المختار مع رد المحتار: ۲/۹۴، زکریا، دیوبند
 - (۲) الدر المختار مع رد المحتار: ۲/۱۴۲، باب صفة الصلاة، زکریا، دیوبند
 - (۳) الدر المختار مع رد المحتار: ۲/۱۴۱، زکریا، دیوبند
 - (۴) الدر المختار مع رد المحتار: ۲/۱۷۸، زکریا، دیوبند
 - (۵) الدر المختار مع رد المحتار: ۲/۱۳۱، باب صفة الصلاة، زکریا، دیوبند

پھرتے ہیں، ایسے لوگ بیٹھ کر نماز پڑھیں تو ان کی نماز نہیں ہوگی۔^(۱) البتہ جو آدمی واقعی معذور ہے، کھڑے ہونے پر قادر نہیں ہے اس کے لیے گنجائش ہے اور فرض اور واجب دونوں طرح کی نمازوں میں قیام فرض ہے، صرف نفل نماز میں اس بات کی گنجائش ہے کہ قیام پر قادر ہونے کے باوجود بیٹھ کر پڑھی جائے؛ لیکن بیٹھ کر پڑھنے میں آدھا ثواب ملے گا۔
 ❖ اگر کوئی شخص کھڑے ہونے کی حالت میں تکبیر کہہ کر فوراً رکوع میں چلا گیا تو اس کی نماز صحیح ہو جائے گی، اگرچہ وہ قیام میں نہ رکا ہو؛ کیوں کہ تکبیر تحریمہ کا حالت قیام میں ادا ہونا پایا گیا۔^(۲)

تیسرا رکن: قراءت کرنا

نماز کا تیسرا فریضہ قراءت، یعنی: نماز میں قرآن کا پڑھنا ہے، مطلق قرآن کا پڑھنا فرض ہے، فقہاء نے اس کی کم سے کم مقدار ایک آیت بیان کی ہے اور خاص طور پر سورہ فاتحہ اور ساتھ میں کسی سورت کا پڑھنا واجب ہے، لہذا اگر کسی نے کچھ نہیں پڑھا، تو فرض چھوٹ گیا اور کسی نے سورہ فاتحہ پڑھ لی اور سورت نہیں ملائی، تو فرض ادا ہو گیا اور ایک واجب چھوٹ گیا، کسی نے سورہ فاتحہ چھوڑ دی اور کوئی دوسری سورت پڑھ لی، تو فرض ادا ہو گیا؛ لیکن ایک واجب چھوٹ گیا، قرات سے متعلق ضروری تفصیلات آگے آرہی ہیں۔^(۳)

چوتھا رکن: رکوع کرنا

چوتھا فریضہ رکوع کرنا ہے، رکوع معروف چیز ہے، رکوع کی حد یہ ہے کہ اگر ہاتھ پھیلائے تو گھٹنوں تک پہنچ جائیں اور کامل رکوع یہ ہے کہ پیٹھ بالکل سیدھی ہو جائے اور کم

(۱) عماد الدین، ص: ۱۳۵، ملخصاً، لاہور

(۲) الدر المختار مع رد المحتار: ۱۳۱/۲، زکریا، دیوبند

(۳) الدر المختار مع رد المحتار: ۱۳۳/۲، باب صفة الصلاة، زکریا، دیوبند

سے کم ایک مرتبہ سبحان اللہ کہنے کے بقدر اپنی اس ہیئت پر باقی رہے، اتنا جھکنا اور اتنی دیر رکوع میں رہنا فرض ہے۔^(۱)

پانچواں رکن: سجدہ کرنا

پانچواں فریضہ سجدہ کرنا ہے، یعنی زمین کے اوپر اپنی پیشانی کو رکھنا، اگر پیشانی رکھ دی اور ناک نہیں رکھی تو سجدہ ناقص ہے اور پیشانی اور ناک دونوں کو رکھا تو کامل ہے اور صرف ناک رکھی اور پیشانی نہیں رکھی اور پیشانی پر کوئی زخم وغیرہ نہیں ہے تو وہ سجدہ ادا ہی نہیں ہوگا، سجدہ اصل پیشانی کا رکھنا ہے اور ناک اس کے تابع ہے، کامل سجدہ ناک اور پیشانی دونوں کے رکھنے میں ہوتا ہے، تفصیل آگے آئے گی کہ سجدہ کن اعضا پر کرنا ہے۔

❖ نماز کی ہر رکعت کے دونوں سجدے فرض ہیں، لہذا اگر کوئی ایک سجدہ باقی رہ جائے گا تو نماز فاسد ہو جائے گی۔^(۲)

❖ اگر سجدے میں اپنی ہتھیلی زمین پر رکھی اور اسی پر پیشانی رکھ لی، زمین پر نہیں رکھی، تو بھی سجدہ ادا ہو جائے گا؛ لیکن بلا عذر ایسا کرنا صحیح نہیں ہے۔^(۳)

چھٹا رکن: قعدہ اخیرہ کرنا

چھٹا رکن قعدہ اخیرہ ہے، نماز جتنی رکعت کی بھی ہے، دو رکعت کی ہے، تین رکعت کی یا چار رکعت کی، آخر میں بیٹھنا فرض ہے، درمیان کا جو قعدہ ہے وہ تو واجب ہے، اگر چھوٹ گیا تو سجدہ سہو سے نماز ادا ہو جائے گی؛ لیکن قعدہ اخیرہ فرض ہے۔

(۱) الدر المختار مع رد المحتار: ۱۳۴، ۱۳۳/۲، باب صفۃ الصلاۃ، ذکر یا، دیوبند

(۲) الدر المختار مع رد المحتار: ۳۹۲/۲، ذکر یا، دیوبند

(۳) الدر المختار مع رد المحتار: ۲۰۷/۲، ذکر یا، دیوبند

مثلاً: اگر فجر کی نماز میں آدمی تیسری رکعت کے لیے کھڑا ہو گیا اور تیسری رکعت کے سجدے میں چلا گیا تو اس کا فریضہ ادا نہیں ہوا، کیوں کہ قعدۂ اخیرہ نہیں کیا اور اب قعدۂ اخیرہ کی تلافی کرنے کا وقت بھی ختم ہو گیا؛ البتہ تیسری رکعت کے لیے کھڑے ہونے کے بعد اگر سجدے سے پہلے یاد آگیا تو پلٹ کر بیٹھ جانا چاہیے؛ کیوں کہ فرض ادا کرنا ہے البتہ اس صورت میں سجدۂ سہو واجب ہے۔^(۱)

❖ قعدۂ اخیرہ میں کم از کم اتنی دیر بیٹھنا فرض ہے، جس میں مکمل التحیات جلدی سے جلدی پڑھی جاسکتی ہو۔^(۲)

ساتواں رکن: اپنے ارادے سے نماز سے نکلنا

نماز کا آخری رکن اپنے ارادے سے نماز سے نکلنا ہے، التحیات اور درود شریف پڑھ کر اگر ایک گھنٹے تک بیٹھے رہیں گے، تو نماز کے اندر ہی رہیں گے، جب کوئی ایسا عمل کریں گے جو نماز سے نکالنے والا ہو، تبھی نماز سے نکلیں گے، واجب یہ ہے کہ سلام کے ذریعے نماز سے نکلا جائے؛ کیوں کہ حدیث میں ہے کہ نماز سے نکلنے کا طریقہ سلام کہنا ہے؛ لہذا اگر کوئی سلام کیے بغیر ویسے ہی اٹھ کے چلا گیا اور اس کا سینہ قبلہ سے پھر گیا، تو واجب چھوٹنے کی وجہ سے نماز واجب الاعادہ ہوگی۔^(۳)

نماز کے سات شرائط اور سات فرائض مکمل ہو گئے۔



(۱) رد المحتار: ۵۵۰/۲، ۵۵۱، ذکر یا، دیوبند

(۲) الدر المختار مع رد المحتار: ۱۳۵/۲، ۱۳۶، ذکر یا، دیوبند

(۳) الدر المختار مع رد المحتار: ۲۳۷/۲، باب صفۃ الصلاۃ، ذکر یا، دیوبند

نماز کی سنتیں

فقہ کی کتابوں میں نماز کی بہت سی سنتیں بیان کی گئی ہیں، نور الایضاح^(۱) میں اکیاون سنتیں شمار کرائی گئی ہیں، حقیقت یہ ہے کہ نماز کو بہتر سے بہتر بنانا مطلوب ہے اور اس میں نمونہ حضور ﷺ اور آپ کے صحابہ کرام کی نماز ہے، اب مشابہت کے لیے مختلف اعداد و شمار منقول ہیں، حتیٰ کہ مشہور محدث علامہ عبدالحی کتانی رحمۃ اللہ علیہ نے فہرست الفہارس میں لکھا ہے کہ حافظ ابن حبان رحمۃ اللہ علیہ سے منقول ہے کہ اگر کوئی شمار کرنا چاہے تو چار رکعات نماز میں اس کو حضور ﷺ کی چھ سو سنتیں ملیں گے، علامہ کتانی رحمۃ اللہ علیہ لکھتے ہیں کہ میں نے حضور ﷺ کی مبارک نماز کی خود تحقیق شروع کی تو مجھے ابن حبان رحمۃ اللہ علیہ کی بات صحیح معلوم ہوئی۔^(۲) اس سے یہ بتلانا مقصود ہے کہ اصل چیز حضور ﷺ کی نماز کی مشابہت ہے جیسا کہ حضور ﷺ نے صحابہ کرام رضی اللہ عنہم سے فرمایا تھا: «صَلُّوا کَمَا رَأَيْتُمُونِي أُصَلِّي» (تم اس طرح نماز پڑھو جیسا مجھے نماز پڑھتے ہوئے دیکھتے ہو) اسی وجہ سے نماز کے مستحبات پر بھی عمل کرنا خاص طور پر مطلوب ہے، اس لیے ذیل میں ”نور الایضاح“ کو سامنے رکھتے ہوئے نماز کی سنتوں کی تشریح پیش کی جا رہی ہے؛ کیوں کہ اس میں سب سے زیادہ سنتیں شمار کرائی گئی ہیں، تاکہ ہماری نماز بہتر سے بہتر بن کر اللہ تعالیٰ کی بارگاہ میں قبول ہو اور دنیا و آخرت میں برکتوں کا سبب بنے، اللہ تعالیٰ اس حقیر بندہ کو بھی عمل کرنے کی توفیق عطا فرمائے، آمین۔

(۱) ص: ۸۷ تا ۹۲، بشری، کراچی

(۲) فہرست الفہارس: ۷۴۱/۱، الاحسان فی تقریب صحیح ابن حبان: ۵/۱۸۴

قیام کی سنتیں

قیام نماز کا پہلا فریضہ ہے، اس کی گیارہ سنتیں ہیں یعنی اگر ہم گیارہ کام کریں گے تو ہمارا قیام مکمل ہوگا۔

۱- تکبیر تحریمہ کے وقت سیدھا کھڑا ہونا، یعنی: قد بالکل سیدھا ہو، نہ تو آگے کی طرف جھکا ہوا ہو اور نہ پیچھے کی طرف تٹا ہوا ہو، نہ دائیں یا بائیں کسی ایک پہلو پر جھکا ہوا ہو، جس طرح آدمی زمین کے اوپر چت لیٹتا ہے اور زمین سے پیٹھ لگی ہوئی ہوتی ہے، اسی پوزیشن میں اسے کھڑا کر دیا جائے، تو جو حالت ہوگی اسی کو کہتے ہیں سیدھا کھڑا ہونا۔^(۱)

❖ بعض لوگ کھڑے ہوتے وقت گردن کو جھکا کر ٹھوڑی سینے سے لگا لیتے ہیں؛ یہ طریقہ صحیح نہیں ہے، اسی طرح جسم کا سارا زور ایک پاؤں پر دے کر دوسرے پاؤں کو اس طرح ڈھیلا چھوڑ دینا کہ اس میں خم آجائے، نماز کے آداب کے خلاف ہے، یا تو دونوں پاؤں پر برابر زور دیں یا ایک پاؤں پر زور دیں تو اس طرح کہ دوسرے پاؤں میں خم پیدا نہ ہوں۔^(۲)

۲- دونوں پیروں کی انگلیوں کو سیدھا قبلہ کی طرف رکھنا، اس میں بہت سے لوگوں سے کوتاہیاں ہوتی ہیں کہ دایاں پیر ذرا سادائیں طرف مڑ جاتا ہے اور بایاں پیر ذرا سادائیں طرف مڑ جاتا ہے، یہ فطری انداز ہے، آدمی اگر بلا ارادہ کھڑا ہوگا، تو دایاں پیر دائیں طرف اور بایاں پیر بائیں طرف ذرا سا مڑا رہتا ہے، لہذا نماز میں کھڑے ہونے کے وقت قصداً اپنے

(۱) ردالمحتار: ۱/۲۷۱، زکریا، دیوبند

(۲) امداد الفتاویٰ: ۳۵۴/۱، کراچی، نمازیں سنت کے مطابق پڑھیے، ص: ۷

پیروں کا رخ صحیح کرنا پڑے گا، دونوں پنچے سیدھے ہوں اور دونوں پیروں کی انگلیوں کا رخ قبلہ کی طرف ہو۔

۳- مقتدی کی تکبیر امام کی تکبیر کے ساتھ ہونا، یعنی: امام جب اللہ اکبر کہہ کر نیت باندھے، تو مقتدی بھی اللہ اکبر کہہ کر نیت باندھے۔

۴- تکبیر تحریمہ کے وقت دونوں ہاتھوں کو کانوں کی لو تک اٹھانا، یعنی: دونوں ہاتھ کانوں تک اس طرح اٹھائیں کہ انگوٹھوں کے سرے کان کی لو سے یا تو بالکل مل جائیں یا اس کے برابر آجائیں اور باقی انگلیاں اوپر کی طرف سیدھی ہوں۔^(۱) بعض لوگ ہاتھ اٹھانے میں کوتاہی کرتے ہیں؛ چنانچہ ہاتھ پوری طرح کانوں کی لو تک اٹھائے بغیر ہلکا سا اشارہ کر کے نیت باندھ لیتے ہیں اور بعض کان کی لو ہاتھوں سے پکڑ لیتے ہیں، یہ سب طریقے غلط اور خلاف سنت ہیں۔

❖ بہتر یہ ہے کہ پہلے دونوں ہاتھ اٹھائے جائیں گے، پھر اس کے بعد تکبیر تحریمہ کہی جائے، یہی قول رائج ہے۔^(۲)

❖ تکبیر تحریمہ کہہ کر دونوں ہاتھوں کو چھوڑے بغیر فوراً باندھ لینا چاہیے، بعض لوگ اللہ اکبر کہتے ہوئے ہاتھ اٹھاتے ہیں، پھر چھوڑ دیتے ہیں، پھر فوراً ہی باندھ لیتے ہیں، یہ طریقہ غلط ہے۔^(۳)

۵- ہتھیلیوں کو قبلہ کی طرف رکھنا، بعض لوگ عموماً نیت اس طرح باندھتے ہیں کہ جب ہاتھ اٹھاتے ہیں، تو دونوں ہتھیلیوں کا رخ ایک دوسرے کی طرف ہوتا ہے، یعنی: چہرہ

(۱) صحیح مسلم، رقم ۳۹۱، ۴۰۱

(۲) رد المحتار: ۱۸۲/۲، ذکر یا، دیوبند، احسن الفتاویٰ: ۱۹/۳، ایچ ایم سعید، کراچی

(۳) امداد الاحکام: ۷۷/۴، مکتبہ دارالعلوم کراچی، فتاویٰ محمودیہ: ۵۸۱/۵، ڈھانیل، بہشتی گوہر، ص:

۳۹، دارالاشاعت، کراچی

کی طرف ہوتا ہے اور اگر ذرا سا گھما بھی لیا تب بھی ہاتھ سیدھا نہیں رہتا ہے، تو ہتھیلی کا رخ قبلہ کی طرف ہونا چاہیے اور سیدھا ہونا چاہیے، حدیث میں ہے کہ حضور ﷺ نے ارشاد فرمایا: جب تم میں سے کوئی شخص نماز شروع کرتا ہے تو اس کو چاہیے کہ اپنے دونوں ہاتھ اٹھائے اور ان کی ہتھیلی والے حصہ کو قبلہ رخ کرے؛ کیوں کہ اللہ کی خاص توجہ اس کے سامنے ہوتی ہے۔^(۱)

۶- انگلیوں کو سیدھا رکھنا اور اپنی حالت پر رکھنا، یعنی: نہ قصداً ان کو ملایا جائے اور نہ قصداً پھیلا یا جائے، عام طور پر بلا ارادہ ہاتھ کو چھوڑنے کی صورت میں انگلیوں کے درمیان جتنا معمولی سا فاصلہ رہتا ہے، تکبیر کہتے وقت ہاتھ کو اسی حالت پر رکھنا ہے۔^(۲) گویا تین سنتوں کا تعلق ہاتھ اٹھانے سے ہے، یعنی تکبیر تحریمہ کے وقت ہاتھوں کو کانوں تک اٹھایا جائے اور ہتھیلیوں کا رخ قبلہ کی طرف ہو اور انگلیاں اپنی حالت پر ہوں۔

۷- داہنے ہاتھ کی ہتھیلی بائیں ہاتھ پر رکھنا۔

۸- چھنگلی اور انگوٹھے سے حلقہ بنا کر گٹے کو پکڑنا۔

۹- درمیان کی تین انگلیوں کو کلائی پر رکھنا۔

۱۰- ناف کے ذرا سائچے ہاتھ باندھنا۔

حضرت امام بخاری اور امام مسلم رحمہما اللہ کے شیخ اور مشہور محدث ابن ابی شیبہ رحمہ اللہ نے صحیح سند کے ساتھ یہ روایت نقل ہے کہ حضرت وائل بن حجر رضی اللہ عنہ فرماتے ہیں کہ میں نے نبی کریم ﷺ کو دیکھا کہ آپ نے نماز میں اپنا داہنا ہاتھ بائیں ہاتھ پر ناف کے نیچے رکھا۔^(۳)

(۱) المعجم الاوسط، رقم: ۷۸۰۱

(۲) رد المحتار: ۱/۲۱، زکریا، دیوبند

(۳) مصنف ابن ابی شیبہ: ۳۲۰/۳، ۳۲۱، إدارة القرآن والعلوم الاسلامیہ، کراچی، مزید تفصیل کے لیے دیکھیں: چند اہم فتوے، ص: ۳۱، مکتبہ دارالعلوم دیوبند

❖ ہاتھ باندھنے کا مسنون طریقہ یہ ہے کہ ناف کے ذرا سائیچے دائیں ہاتھ کی ہتھیلی بائیں ہاتھ کی پشت پر رکھے اور دائیں ہاتھ کے انگوٹھے اور چھوٹی انگلی کا حلقہ بنا کر بائیں ہاتھ کے پینچے کو پکڑے اور باقی تین انگلیاں کلانی پر پھیلی ہوئی اس طرح رکھے کہ ان کا رخ کہنی کی طرف ہو۔^(۱)

۱۱- قیام کی گیارہویں سنت ثنا پڑھنا ہے، ثنا یہ ہے: «سُبْحَانَكَ اللَّهُمَّ وَبِحَمْدِكَ وَتَبَارَكَ اسْمُكَ وَتَعَالَى جَدُّكَ وَلَا إِلَهَ غَيْرُكَ»
❖ ثنا میں ایک چیز کی تصحیح کرنے کی ضرورت ہے، وہ یہ ہے کہ بعض لوگ وَتَعَالَى جَدُّكَ کے بجائے وَتَعَالَى جَدُّكَ لام کو کھینچے بغیر پڑھ دیتے ہیں، یہ غلط ہے وَتَعَالَى میں الف ظاہر کر کے پڑھنا ضروری ہے، اسی طرح بعض لوگ دعا کی ابتدا لفظ ثناء سے کرتے ہیں، یعنی: ثنا سُبْحَانَكَ اللَّهُم پڑھتے ہیں، یہ غلط ہے، ثناء کی ابتدا «سُبْحَانَكَ اللَّهُم» سے کرنی چاہیے۔

❖ دعاء ثنا نماز کے بالکل آغاز میں پہلی رکعت کے اندر پڑھی جائے گی اور اگر کسی شخص کی نماز میں رکعت چھوٹی ہے اور وہ ایک دور رکعت ہو جانے کے بعد امام کی اقتدا میں آکر شامل ہوا ہے، تو وہ امام کے سلام پھیرنے کے بعد جب اپنی نماز پوری کرنے کے لیے کھڑا ہوگا تو پہلی رکعت کے شروع میں دعاء ثنا پڑھے گا۔^(۲)

❖ جہری نماز میں اگر کوئی شخص پہلی رکعت میں آکر شامل ہوا ہے، تو امام کے قراءت شروع کرنے سے پہلے پہلے دعاء ثنا پڑھ سکتا ہے؛ لیکن جو نہی امام قراءت شروع کر دے تو

(۱) عماد الدین، ص: ۱۳۰، ۱۳۱، لاہور

(۲) الدر المختار مع رد المحتار: ۳۴۶/۲، ۳۴۷، زکریا، دیوبند

پھر دعاءِ ثنا نہیں پڑھے گا؛ البتہ سری نماز میں کسی بھی رکعت میں شامل ہونے کی صورت میں دعاءِ ثنا پڑھنا صحیح ہے۔^(۱)

یہ قیام کی گیارہ سنتیں ہوئیں، ان سنتوں کا جب لحاظ رکھا جائے گا، تو قیام مکمل ہوگا۔



(۱) الدر المختار مع رد المحتار: ۲/۱۹۲، ذکر یا، دیوبند

قراءت کی سنتیں

قراءت کی سات سنتیں ہیں جن سے قراءت کامل ہوتی ہے:

۱- تعوذ یعنی **أَعُوذُ بِاللّٰهِ مِنَ الشَّيْطَانِ الرَّجِيمِ** پڑھنا۔

۲- تسمیہ یعنی **بِسْمِ اللّٰهِ الرَّحْمٰنِ الرَّحِيمِ** پڑھنا۔

❖ مقتدی صرف ثنا پڑھے گا، تعوذ اور تسمیہ نہیں پڑھے گا؛ البتہ امام اور تنہا نماز پڑھنے والا، اسی طرح مسبوق اپنی چھوٹی ہوئی نماز میں ثنا کے بعد تعوذ اور تسمیہ دونوں پڑھے گا۔^(۱)

❖ تعوذ صرف پہلی رکعت کے شروع میں ہے، ہر رکعت کے شروع میں تعوذ نہیں ہے۔^(۲)

❖ ہر رکعت کے شروع میں سورہ فاتحہ سے پہلے صرف **بِسْمِ اللّٰهِ الرَّحْمٰنِ الرَّحِيمِ** پڑھی جائے گی، پہلی رکعت میں دعائے ثنا کے بعد **أَعُوذُ بِاللّٰهِ** اور **بِسْمِ اللّٰهِ** دونوں پڑھنا ہے۔^(۳)

۳- آہستہ سے آمین کہنا۔

امام کو آہستہ سے آمین کہنا چاہیے اور نماز اگر جہری ہے، تو امام کی سورہ فاتحہ مکمل

(۱) الدر المختار مع رد المحتار: ۱۹۱/۲، ۱۹۲، ذکر یا، دیوبند

(۲) الدر المختار مع رد المحتار: ۲۱۴/۲، ذکر یا، دیوبند

(۳) الدر المختار مع رد المحتار: ۱۹۱/۲، ۱۹۲، ذکر یا، دیوبند

ہونے کے بعد مقتدی کے لیے بھی آہستہ سے آمین کہنا مسنون ہے، اسی طرح تنہا نماز پڑھنے کی صورت میں سورہ فاتحہ کے بعد آہستہ آمین کہنی چاہیے، احادیث سے ایسا ہی ثابت ہے، حضرت وائل بن حجر رضی اللہ عنہ سے روایت ہے کہ حضور صلی اللہ علیہ وسلم «غَيْرِ الْمَغْضُوبِ عَلَيْهِمْ وَلَا الضَّالِّينَ» تک پہنچے تو آپ صلی اللہ علیہ وسلم نے آمین کہی اور پست آواز کے ساتھ کہی۔^(۱)

جو لوگ یہ سمجھتے ہیں کہ آہستہ آمین کہنے کا حدیث سے ثبوت نہیں ہے، ان کی بات صحیح نہیں ہے۔

۴۔ اگر نمازی مقیم ہو اور عجلت کی حالت نہ ہو، تو فجر اور ظہر میں طوالِ مفصل کی سورتوں میں سے قراءت کرنا اور عصر اور عشاء میں اوساطِ مفصل کی سورتیں پڑھنا اور مغرب میں قصارِ مفصل کی سورتیں پڑھنا مسنون ہے۔

طوالِ مفصل، اوساطِ مفصل، اور قصارِ مفصل کی وضاحت:

قرآن پاک کی سورتوں کو مقدار کے اعتبار سے چند حصوں میں تقسیم کیا گیا ہے؛ ابتدائی سورتوں کا نام طوال ہے، جیسے: سورہ بقرہ، سورہ آل عمران، سورہ نساء وغیرہ، اس کے بعد مئین ہے، یعنی جو سورتیں سو آیات یا اس سے زائد والی ہیں، وہ مئین کہلاتی ہیں، اس کے بعد سورہ حجرات سے لیکر والناس تک کی سورتوں کو مفصلات کہا جاتا ہے، پھر ان مفصلات کو تین حصوں میں تقسیم کیا گیا ہے:

سورہ حجرات سے لیکر والسماء ذات البروج تک کی سورتیں طوالِ مفصل کہلاتی ہیں اور سورہ والسماء والطارق سے لے کر لم یکن الذین کفروا تک کی سورتیں اوساطِ مفصل ہیں اور

سورۃ اذان لزلّت سے لیکر والناس تک کی سورتیں قصارِ مفصل ہیں۔^(۱)

ایک ضروری تنبیہ:

ما قبل کی تفصیلات سے معلوم ہوا کہ ظہر کی قراءت اتنی ہی ہے جتنی فجر کی ہے، فجر کے وقت بھی آدمی نیند سے بیدار ہو کر آتا ہے، تو اس کی رعایت رکھی گئی ہے کہ اگر آدمی وضو کر رہا ہو یا دیر میں پہنچا ہو، تو اس کو نماز مل جائے، ظہر کے وقت بھی عموماً آرام کرنے کا ہوتا ہے قیلولہ کے بعد کا وقت ہے، اس میں بھی قراءت لمبی رکھی گئی ہے، اس میں عموماً کوتاہی ہوتی ہے، ظہر کی قراءت انتہائی مختصر کی جاتی ہے؛ اس لیے ائمہ کو اس کی رعایت کرنی چاہیے کہ ظہر کی نماز میں بہت مختصر قراءت نہ کریں، جتنی قراءت فجر کی مسنون ہے، اتنی ہی قراءت ظہر میں بھی مسنون ہے۔

اسی طرح عصر اور عشاء میں اوساطِ مفصل یعنی: والسماء والطارق سے لیکر لم یکن الذین کفروا میں سے پڑھنا مسنون ہے، جتنی قراءت عشاء کی نماز میں مسنون ہے، اتنی ہی قراءت عصر کی نماز میں بھی مسنون ہے، عصر کی قراءت میں بھی عموماً کوتاہی پائی جاتی ہے۔

سفر کی حالت میں مسنون قراءت:

اوپر قراءت کی جو تفصیل لکھی گئی ہے، وہ عام حالات کے اندر ہے؛ لیکن کبھی وقت کے تقاضے اور ضرورت کی بناء پر اس میں کمی بیشی بھی کی جاسکتی ہے؛ چنانچہ حالتِ سفر میں مختصر قراءت کرنے سے بھی سنت ادا ہو جائے گی، چاہے فجر کی نماز ہو یا عشاء کی، حضور ﷺ سے سفر کی حالت میں فجر کی نماز میں معوذتین پڑھنا ثابت ہے، اسی طرح اگر مجمع بڑا ہے اور لوگ آہستہ آہستہ آکر نماز میں شامل ہو رہے ہیں، تو مغرب کی نماز میں بھی لمبی

قراءت کی جاسکتی ہے۔^(۱)

۵۔ فجر کی پہلی رکعت لمبی کرنا، یعنی دوسری رکعت کے مقابلہ میں پہلی رکعت لمبی ہو، دونوں رکعت کی سورتیں طوال مفصل ہی کی ہونی چاہیے؛ لیکن پہلی کچھ لمبی ہو دوسری کے مقابلہ میں، مثلاً پہلی میں **عَمَّ يَتَسَاءَلُونَ** پڑھ لی اور دوسری میں **إِذَا السَّمَاءُ انْفَطَرَتْ** یا **إِذَا الشَّمْسُ كُوِّرَتْ** یہ چھوٹی سورت ہے، لیکن ہے طوال مفصل ہی میں سے۔^(۲)

❖ نماز میں عموماً مکمل سورت ہی پڑھنی چاہیے، اگر کبھی کبھار کوئی رکوع پڑھ لیا، تو کوئی حرج کی بات نہیں ہے، لیکن اس کو عادت نہیں بنانا چاہیے۔^(۳)

۶۔ چھٹی سنت درمیانی رفتار سے قراءت کرنا ہے، نہ بہت تیز قراءت کرنا نہ بہت ٹھہر ٹھہر کر پڑھنا جیسے: جلسوں میں قراءت کی جاتی ہے؛ بل کہ درمیان کی قراءت کرنا جس کو ترتیل کہتے ہیں۔^(۴)

۷۔ ساتویں سنت ہے فرض نمازوں کی ابتدائی دو رکعت کے بعد آخر کی رکعتوں میں سورہ فاتحہ کا پڑھنا۔^(۵)

❖ سورہ فاتحہ کو فرض کی پہلی دو رکعتوں اور وتر، نفل، سنت اور واجب کی تمام رکعتوں میں پڑھنا واجب ہے۔^(۶)

❖ سورہ فاتحہ صرف امام اور منفرد پڑھے گا اور مقتدی نہیں پڑھے گا؛ کیوں کہ

(۱) غنیۃ المتملی، ص: ۳۱۰، در سعادت

(۲) رد المختار: ۲۶۲، ۲/۲۶۳، زکریا، دیوبند

(۳) الدر المختار مع رد المختار: ۱۹۴، ۲/۱۹۴، زکریا، دیوبند

(۴) رد المختار: ۲۶۲، ۲/۲۶۲، زکریا، دیوبند

(۵) الدر المختار مع رد المختار: ۱۹۱، ۲/۱۹۲، زکریا، دیوبند

(۶) الدر المختار مع رد المختار: ۱۴۹، ۲/۱۵۰، زکریا، دیوبند

مقتدی خود امام کے تابع ہے اور امام کی قراءت اس کے لیے کافی ہے، ہاں اگر مقتدی مسبوق ہو جائے تو اپنی چھوٹی ہوئی رکعتوں میں پڑھے گا؛ کیوں کہ وہ ان رکعتوں میں منفرد ہے۔^(۱)

❖ فرض نماز کی شروع کی دو رکعت میں قراءت فرض ہے اور اخیر کی دو رکعت میں قراءت مسنون ہے، فرض نہیں ہے، اگر کوئی قراءت نہ کرے، خاموش رہ جائے یا کوئی دعا پڑھے، تو بھی اس کی نماز ادا ہو جائے گی، اس میں سنت یہ ہے کہ ظہر، عصر اور عشاء کی تیسری اور چوتھی میں اور مغرب کی آخری یعنی تیسری رکعت میں صرف سورہ فاتحہ پڑھے، اس میں سورہ فاتحہ کے ساتھ کوئی سورت ملانی نہیں ہے اور یہ سورہ فاتحہ کا پڑھنا واجب نہیں ہے؛ بل کہ سنت ہے۔^(۲)

❖ فرض نماز کی آخر کی دو رکعتوں میں صرف سورہ فاتحہ پڑھنا مسنون ہے؛ لیکن اگر کوئی شخص سورہ فاتحہ کے ساتھ کوئی سورت ملا لے، تو اس کی وجہ سے سجدہ سہو واجب نہیں ہوتا۔^(۳)

❖ فرائض کی پہلی دو رکعتوں، سنن و نوافل، جمعہ و عیدین اور وتر کی ساری رکعتوں میں سورہ فاتحہ کے ساتھ دوسری کوئی سورت ملانا واجب ہے۔^(۴)

قراءت سے متعلق ایک ضروری وضاحت:

قراءت سے متعلق ایک ضروری بات یاد رکھنی چاہیے، وہ یہ ہے کہ ایک جہری قراءت کہلاتی ہے اور ایک سری قراءت کہلاتی ہے، جہری قراءت کا مطلب تو واضح ہے کہ دور تک

(۱) الدر المختار مع رد المحتار: ۱۴۳/۲، زکریا، دیوبند

(۲) الدر المختار مع رد المحتار: ۴۷۳/۲، زکریا، دیوبند

(۳) الدر المختار مع رد المحتار: ۲۲۱/۲، زکریا، دیوبند

(۴) الدر المختار مع رد المحتار: ۱۴۹/۲، زکریا، دیوبند

سنائی دے؛ لیکن سری قراءت کس کو کہتے ہیں؟ سری قراءت کے بارے میں فقہاء نے لکھا ہے کہ اس کا ادنیٰ درجہ یہ ہے کہ آدمی کو اپنے پڑھنے کی آواز خود سنائی دے اور اس سے بڑا درجہ یہ ہے کہ بغل والے کو سنائی دے، اس لحاظ سے اگر صرف حروف کی زبان سے ادائیگی ہوگئی اور آواز بالکل نہیں نکل رہی ہے اور خود کو بھی نہیں سنائی دے رہی ہے، تو وہ سری قراءت کا بھی درجہ نہیں ہے؛ اس لیے ہمیں اپنی قراءت کو صحیح کرنا چاہیے، اگرچہ بعض فقہاء نے یہ بھی لکھا ہے کہ آہستہ پڑھنے کا ادنیٰ درجہ یہ ہے کہ حروف صحیح ہو جائیں اور اس کے آگے کا درجہ یہ ہے کہ اپنی آواز اپنے کان میں آجائے؛ لیکن علامہ شامی وغیرہ نے پہلے قول کو ترجیح دی ہے کہ کم از کم آواز اتنی پیدا ہو کہ جو اپنے کان میں آسکے چاہے شور کی وجہ سے سنائی نہ دے؛ لیکن اکیلے نماز پڑھنے کی صورت میں آواز اپنے کان کے اندر آئے، اتنی آواز پیدا ہونی چاہیے۔

قراءت زبان کا عمل ہے صرف زبان کی حرکت کا نام نہیں ہے، اس کے اندر حروف پیدا ہونے چاہئیں اور حروف کے پیدا ہونے کا اندازہ کان کے ذریعہ ہوگا، اس کا خیال رکھنا چاہیے چاہے انفرادی نماز ہو چاہے جماعت کی نماز میں امام سری قراءت کرے، اگرچہ دوسرے قول کی بنیاد پر اس سے کم درجہ کی قراءت کرنے والے کی نماز کے فاسد ہونے کا فتویٰ نہیں دیا جائے گا کہ اس کی نماز نہیں ہوئی؛ کیوں کہ ایک مرجوح قول وہ بھی ہے؛ لیکن جب ہم سنتوں کی رعایت کر رہے ہیں تو جو واجب ہے فرض ہے، جس کے اوپر صحت موقوف ہے، اس کا خیال ضرور کرنا چاہیے۔ یہی حکم قراءت کے علاوہ آہستہ کہی جانے والی تسبیحات اور دعاؤں کا بھی ہے، ان سب کے اندر آہستہ پڑھنے کا مطلب یہی ہے کہ اتنی ہلکی آواز ہو کہ کم از کم اپنی آواز اپنے کان میں آسکے، اس کا خیال رکھنا چاہیے۔^(۱)

❖ قرآن میں سورتوں کی جو ترتیب ہے، نماز میں اسی ترتیب سے قراءت کرنی

(۱) رد المحتار: ۲/۲۵۱ تا ۲۵۳، زکریا، دیوبند

چاہیے، جان بوجھ کر تقدیم و تاخیر نہیں کرنی چاہیے، مثلاً: پہلی رکعت میں سورہ اذاز لزلت اور دوسری میں الم نشرح پڑھ لی، یہ مکروہ ہے۔^(۱)

❖ قراءت کرنا؛ چوں کہ نماز کا ایک اہم رکن ہے، اس لیے ہم لوگوں کو چاہیے کہ قرآن کی تصحیح کا اہتمام کریں، آج کل لوگ تصحیح قرآن کی طرف توجہ نہیں دیتے ہیں، نہ مخارج کی خبر ہوتی ہے اور نہ صفات کا اہتمام ہوتا ہے، ثناء، سین اور صاد میں فرق نہیں کرتے ہیں، اسی طرح بے موقع وقف کر دیتے ہیں؛ حالانکہ اس سے بعض مواقع پر معنی میں فساد آ جاتا ہے، حاصل یہ ہے کہ قرآن کریم کو صحیح صحیح پڑھنا ضروری ہے، ہر حرف کو اس کے قاعدے کے مطابق ٹھیک ٹھیک پڑھنا چاہیے، ہمزہ اور عین میں، حائے حطی اور ہائے ہوز میں، ضاد، ظاء، ذال، زاء میں اور صاد اور ثناء میں جو فرق ہے، اس کا لحاظ کر کے پڑھنا چاہیے اور یہ کوئی مشکل نہیں ہے، اگر کسی کی زبان سے کوئی حرف ٹھیک نہیں نکلتا ہے تو اس کے لیے صحیح پڑھنے کی مشق کرنا ضروری ہے، اگر کوشش نہیں کرے گا تو گنہگار ہوگا؛ ہاں اگر انتہائی کوشش اور امکانی محنت سے بھی صحیح پڑھنے پر قدرت نہ پائے تو معذور ہے۔^(۲)



(۱) عماد الدین، ص: ۱۴۱، لاہور

(۲) اصلاح انقلاب امت، عماد الدین ملخصاً، لاہور

رکوع کی سنتیں

رکوع میں نو سنتیں ہیں:

- ۱- رکوع میں جاتے وقت تکبیر کہنا۔ یعنی: اللہ اکبر کہہ کر رکوع میں جانا۔
- ❖ ہر رکعت میں پانچ تکبیریں انتقالی ہیں، ایک رکن سے دوسرے رکن میں اور ایک حالت سے دوسری حالت میں منتقل ہونے کے لیے جو تکبیر کہی جاتی ہے اس کو تکبیر انتقالی کہتے ہیں۔^(۱)

رکوع میں جاتے وقت اللہ اکبر کہیں گے یہ پہلی تکبیر ہے اور چار تکبیر انتقالی سجدے میں ہیں: ایک سجدے میں جاتے ہوئے، دوسری سجدے سے اٹھتے ہوئے، تیسری دوسرے سجدے میں جاتے ہوئے اور چوتھی دوسرے سجدے سے اٹھتے ہوئے، تو ہر رکعت میں پانچ تکبیریں ہوئیں، اس طرح چار رکعت میں بیس تکبیریں ہوں گی، ان کے علاوہ دو تکبیریں اور ہوں گی پہلی تکبیر تحریمہ جو نماز میں داخل ہونے کے لیے کہی جاتی ہے یہ فرض ہے اور ایک تکبیر ہوتی ہے دو رکعت مکمل کر کے قعدہ اولیٰ کے بعد تیسری رکعت کے لیے کھڑے ہوتے وقت، گویا تمام تکبیرات انتقالیہ اکیس ہوئیں اور تکبیر تحریمہ کو شامل کر کے بائیس ہو گئیں۔^(۲)

❖ تکبیر تحریمہ جو فرض ہے، اگر چھوٹ جائے تو نماز میں آدمی داخل ہی نہیں ہوگا اور

(۱) الدر المختار مع رد المحتار: ۱۷۵/۲، ذکر یا، دیوبند

(۲) بخاری، رقم: ۷۸۸

باقی جتنی تکبیرات ہیں چار رکعت والی نماز میں اکیس تکبیریں اور دو رکعت والی نماز میں دس تکبیریں؛ یہ سنت ہیں، اگر ان میں سے کوئی تکبیر چھوٹ جائے مثلاً رکوع میں جاتے وقت تکبیر کہنا بھول گیا، سیدھا رکوع میں چلا گیا تو اس کی نماز ہو جائے گی لیکن ناقص ہوگی۔

❖ رکوع سے اٹھتے وقت تکبیر نہیں کہی جاتی؛ بل کہ «سَمِعَ اللَّهُ لِمَنْ حَمِدَهُ» اور «رَبَّنَا لَكَ الْحَمْدُ» کہا جاتا ہے، اس کو تکبیر میں شمار نہیں کیا جاتا^(۱)

❖ تکبیرات انتقالیہ امام اور مقتدی سب کے لیے ہیں، امام کے پیچھے صرف قراءت ساقط ہوتی ہے، امام قراءت کرے گا اور مقتدی قراءت نہیں کرے گا، باقی جتنے اذکار ہیں، وہ امام اور مقتدی دونوں کے لیے ہیں۔^(۲)

۲- رکوع کے اندر تین مرتبہ «سُبْحَانَ رَبِّيَ الْعَظِيمِ» کہنا، اس کا مطلب یہ ہے کہ طاق مرتبہ تسبیح ہوگی، تین بار پانچ بار یا سات بار، اس میں ادنیٰ درجہ یہ ہے کہ تین بار کہا جائے، ویسے تسبیح پڑھنا خود سنت ہے، اگر رکوع میں کسی نے تسبیح نہیں کہی، تو یہ واجب نہیں چھوٹا، سنت چھوٹی، لہذا نماز اس کی ہو جائے گی؛ لیکن مسنون یہ ہے کہ تسبیح کہی جائے اور ادنیٰ درجہ یہ ہے کہ تین بار تسبیح پڑھی جائے اور اگر تنہا کی نماز ہے، مثلاً: تہجد پڑھ رہے ہیں یا کوئی دوسری نفل نماز ہے اور اطمینان کے ساتھ پڑھ رہے ہیں تو چاہے پانچ مرتبہ کہیں یا سات مرتبہ کہیں، اختیار ہے۔^(۳)

۳- رکوع میں دونوں ہاتھوں کو گھٹنوں پر اس طرح رکھنا کہ گویا ان کو پکڑ رہا ہو۔^(۴)

(۱) الدر المختار مع رد المحتار: ۲/۲۰۰، زکریا، دیوبند

(۲) الدر المختار مع رد المحتار: ۲/۱۳۳، زکریا، دیوبند

(۳) نور الایضاح، ص: ۹۰، بشری، کراچی

(۴) نور الایضاح، ص: ۹۰، بشری، کراچی

۴- ہاتھ گھٹنے پر رکھتے وقت انگلیاں کشادہ رہیں؛ البتہ عورت کے لیے ستر اس میں ہے کہ انگلیاں ملا کر رکھے، اس لیے وہ تھوڑا ملا کر رکھے تو بہتر ہے۔^(۱)

۵- رکوع کرتے وقت پنڈلیوں کو سیدھا رکھنا، نہ پیچھے کی طرف کرنا اور نہ آگے کی طرف، پاؤں میں خم نہیں ہونا چاہیے۔^(۲)

۶- پیٹھ پھیلی ہوئی ہو، یعنی کمر اور سر ایک سیدھ میں رہے۔^(۳)

۷- سر سرین کے برابر رہے، نہ زیادہ جھکا ہوا ہو اور نہ اٹھا ہوا ہو۔^(۴)

مطلب یہ ہے کہ سر اور سرین کو برابر کرنا، پیٹھ کے بیچ کا حصہ، آگے کا سر اور پیچھے کی سرین بالکل سیدھی ہونی چاہیے، رکوع نام ہے نصف قیام کا، قیام ہی کی حالت کو توڑ دیا ہے، لہذا جیسے قیام کی صورت میں سر پیٹھ اور سرین سیدھ میں ہوتے ہیں اسی طرح رکوع میں بھی بالکل سیدھ میں ہونا چاہیے۔

رکوع کی غلطیاں:

رکوع میں کئی طرح کی غلطیاں ہوتی ہیں:

❖ بعض لوگ سر اونچا رکھتے ہیں۔

❖ بعض لوگ زیادہ جھک جاتے ہیں کہ ٹھوڑی سینے سے ملنے لگتی ہے۔

❖ اور بعض لوگوں کی پیٹھ بیچ میں نکلی ہوئی ہوتی ہے کو کبڑے کی طرح سے؛ یہ سب

غلط ہے، مسنون رکوع میں سر پیٹھ اور سرین سب برابر ہونا چاہیے اور بالکل سیدھا ہونا

(۱) نور الایضاح، ص: ۹۰، بشری، کراچی

(۲) نور الایضاح، ص: ۹۰، بشری، کراچی

(۳) نور الایضاح، ص: ۹۰، بشری، کراچی

(۴) نور الایضاح، ص: ۹۰، بشری، کراچی

چاہیے کہ پیالہ میں پانی بھر کر اگر اس پر رکھ دیا جائے تو چھلکے نہیں۔

اسی طرح ایک اہم چیز یہ ملحوظ رکھنی چاہیے کہ رکوع میں جانے میں اور رکوع سے اٹھنے میں امام کی اقتدا ضروری ہے، یعنی امام سے پہلے رکوع نہ کرنا اور امام سے پہلے رکوع سے سر نہ اٹھانا یہ ضروری ہے، حدیث میں ہے کہ جو آدمی امام سے پہلے رکوع سے سر اٹھا دیتا ہے، کیا اس کو اس بات کا ڈر نہیں ہے کہ اللہ تعالیٰ اس کے سر کو گدھے کے سر جیسا کر دیں گے۔^(۱) بچوں میں خاص طور سے یہ بیماری ہوتی ہے کہ وہ اپنا نمازی ہونا دکھلانے کے لیے امام نے قراءت مکمل کی، بس جلدی سے امام سے پہلے رکوع میں پہنچ گئے، اسی طرح تسبیح مکمل کی اور امام سے پہلے کھڑے ہو گئے، تو ہمیشہ امام کے پیچھے چلنا ہے۔ «إِنَّمَا جُعِلَ الْإِمَامُ لِيُؤْتَمَّ بِهِ، فَإِذَا كَبَّرَ فَكَبِّرُوا وَإِذَا رَكَعَ فَارْكَعُوا، وَإِذَا رَفَعَ فَارْفَعُوا»، یعنی: امام اس لیے بنایا گیا ہے کہ اس کے پیچھے چلا جائے، اس کی پیروی کی جائے، اس کی اقتدا کی جائے، جب وہ اللہ اکبر کہے تب تم اللہ اکبر کہو، جب وہ رکوع کرے، تب تم رکوع کرو، جب وہ سجدہ کرے تب تم سجدہ کرو، جب وہ سر اٹھائے تب تم سر اٹھاؤ، نہ اس سے پہلے رکوع میں جانا ہے اور اس سے پہلے سر اٹھانا ہے۔

ایک عبرتناک واقعہ:

ترمذی شریف میں امام ترمذی نے جہاں یہ روایت نقل کی ہے اس کے حاشیہ پر ایک بڑا عبرتناک واقعہ لکھا ہے کہ ایک محدث تھے جو پردے کے پیچھے بیٹھ کر حدیث پڑھایا کرتے تھے، سامنے نہیں آتے تھے، بعض طلبہ نے اصرار کیا جو ان کے بہت قریبی ہو گئے تھے، تو انہوں نے جو پردہ ہٹایا تو طلبہ نے دیکھا کہ ان کا سر گدھے جیسا تھا، وجہ اس کی پوچھی تو انہوں نے بتلایا کہ یہ میری شامت اعمال ہے، جب یہ روایت میں نے پڑھی کہ جو شخص امام

سے پہلے رکوع سے سر اٹھاتا ہے کیا اس کو اس بات کا ڈر نہیں ہے کہ اللہ تعالیٰ اس کا سر گدھے جیسا کر دیں گے، تو میرے دل میں اس حدیث کے بارے میں شک پیدا ہوا کہ رسول اللہ ﷺ نے صرف ڈرانے کے لیے کہہ دیا ہوگا ایسا کیا کہ سر اٹھانے سے سر گدھے جیسا ہو جائے گا؟ اور اس سے بڑھ کر میں نے غلطی یہ کی کہ امام سے پہلے میں نے قصد اپنا سر اٹھالیا، پس اسی وقت سے میرا چہرہ گدھے جیسا ہو گیا۔^(۱)

کبھی کبھی اللہ تعالیٰ دکھلا دیتے ہیں ورنہ ظاہری آنکھوں سے اگر یہ نظر نہ بھی آئے تو اس عمل کرنے والے کا چہرہ باطنی اور معنوی اعتبار سے گدھے جیسا ہو چکا ہوگا، جو عام طور پر نظر نہیں آتا؛ اس لیے یہ جو باتیں بیان کی جا رہی ہیں اس کو سرسری طور پر نہ لیں اہمیت کے ساتھ ان کو سنیں اور ان پر عمل کرنے کی کوشش کریں۔

❖ نماز میں ایک موقع تو ایسا ہے جہاں انگلیوں کو قصداً ملانا ہے، وہ ہے سجدے کی حالت، جب سجدے میں جائیں گے تو انگلیوں کو ملا کر قبلہ کی طرف رکھیں گے اور ایک موقع ہے جہاں انگلیوں کو قصداً کھولنا ہے وہ موقع ہے رکوع کا کہ رکوع میں انگلیوں کو کھول کر گھٹنوں کو پکڑنا ہے باقی پوری نماز میں ہر حالت میں انگلیوں کو اپنے حال پر چھوڑنا ہے، اپنے حال کا مطلب یہ ہے کہ نہ قصداً ان کو ملانا ہے اور نہ قصداً ان کو کشادہ کرنا ہے، تکبیر تحریمہ کہتے وقت بھی اور التحیات میں بیٹھتے وقت، اسی طرح جب قومہ میں کھڑے ہوئے ہیں، رکوع کے بعد باقی جتنی حالتیں ہیں جس میں ہاتھ چھوٹا ہوا ہوتا ہے بندھا ہوا نہیں ہوتا ہے، ان سب حالتوں میں انگلیوں کو اپنے حال پر چھوڑ دینا ہے۔^(۲)

۸- رکوع سے اٹھتے وقت امام کا «سَمِعَ اللّٰهُ لِمَنْ حَمِدَهُ» کہنا اور مقتدی کا «رَبَّنَا

(۱) حاشیہ ترمذی: ۱۲۹/۱، زمزم، دیوبند

(۲) الدر المختار مع رد المحتار: ۱۷۱/۲، ۱۷۳، ذکر یا، دیوبند

لَكَ الْحَمْدُ» کہنا یا «رَبَّنَا وَلَكَ الْحَمْدُ» کہنا اور منفرد کا دونوں کہنا، یعنی: «سَمِعَ اللَّهُ لِمَنْ حَمِدَهُ» کہتے ہوئے کھڑا ہونا اور کھڑے ہونے کے بعد «رَبَّنَا لَكَ الْحَمْدُ» کہنا۔^(۱)

۹- رکوع سے اٹھ کر اطمینان سے پورا کھڑا ہونا کہ جس میں کوئی خم باقی نہ رہے، اس کو قومہ کہتے ہیں۔^(۲)

رکوع میں امام کے ساتھ شامل ہونے کا طریقہ:

اگر امام رکوع میں جا چکا ہے، تو رکوع میں شامل ہونے کا طریقہ اچھی طرح سمجھ لینا چاہیے۔

رکوع سے پہلے قیام ہے، اس لیے ہاتھ اٹھا کر اللہ اکبر کہتے ہوئے نیت باندھ لیں گے، اب اگر یقین ہو کہ دعاءِ ثنا پڑھ لینے سے پہلے امام رکوع سے نہیں اٹھے گا، تو جلدی جلدی دعاءِ ثنا پڑھ کر رکوع میں جانا چاہیے، ورنہ ثنا پڑھے بغیر دوسرا اللہ اکبر کہہ کر رکوع میں چلے جانا چاہیے اور اگر خدا نخواستہ ایسے وقت پہنچے کہ اگر اللہ اکبر کہہ کر نیت باندھیں گے اور پھر اللہ اکبر کہہ کر رکوع میں جائیں گے، تب تک امام سراٹھا دے گا، تو آخری درجہ میں اس کی بھی گنجائش ہے کہ قیام کی حالت میں ایک مرتبہ اللہ اکبر کہہ کر رکوع میں چلے جائیں یا اللہ اکبر اللہ اکبر ساتھ ساتھ کہہ کر رکوع میں چلے جائیں، اگر ایک ہی مرتبہ کہا ہے تو وہ تکبیرِ تحریمہ مانی جائے گی اور رکوع کی تکبیر ساقط ہو جائے گی اور اگر دونوں کہہ لیا تو پہلی تکبیرِ تحریمہ اور دوسری تکبیر رکوع میں جانے کی ہوگی؛ لیکن تکبیرِ تحریمہ کھڑے ہونے کی حالت میں کہنا ضروری ہے، اس لیے پہلی تکبیر کھڑے ہونے کی حالت میں کہنا ضروری ہے، اگر رکوع سے قریب ہوتے ہوئے تکبیر کہی، تو تکبیرِ تحریمہ ادا نہیں ہوگی۔

(۱) نور الایضاح، ص: ۹۰، بشری، کراچی

(۲) نور الایضاح، ص: ۹۰، بشری، کراچی

اس تفصیل سے معلوم ہوا کہ اگر کسی شخص نے تکبیر تحریمہ قیام کی حالت میں کہی یا رکوع کے لیے ہاتھ گھٹنوں تک پہنچنے سے پہلے تکبیر تحریمہ کہہ لی تو نماز صحیح ہو جائے گی خواہ ہاتھ باندھے بغیر رکوع میں چلا گیا ہو اور رکوع کی دوسری تکبیر بھی نہ کہی ہو؛ اس لیے کہ امام جب رکوع میں ہو تو جماعت میں شریک ہونے والے سے فریضہ قیام جو نماز کے ارکان میں سے ہے ساقط ہو جاتا ہے؛ البتہ تکبیر تحریمہ کی صحت کے لیے شرط ہے کہ حالت قیام میں کہی جائے، پس **قیام للتحریمة** تو ضروری ہے؛ لیکن **قیام للصلاة** ساقط اور معاف ہے اور جب قیام ساقط ہے تو ہاتھ باندھنے کا بھی حکم نہیں ہوگا، لہذا بعض لوگ جو مسجد میں آکر امام کو رکوع میں پاتے ہیں، تو جلدی کے خیال سے آتے ہی جھک جاتے ہیں اور اسی حالت میں تکبیر تحریمہ کہتے ہیں، ان کی نماز نہیں ہوتی۔^(۱)



(۱) امداد الفتاویٰ مع حاشیہ: ۱۹۲/۱، ۱۹۳، زکریا، دیوبند، امداد الاحکام: ۴۶۵/۱، مکتبہ دارالعلوم، کراچی، فتاویٰ محمودیہ: ۵۴۳/۵، ڈھانیل، احسن الفتاویٰ ۲۸۷/۳، نیز دیکھیے: ۱۰/۲۷۹، تتمہ احسن الفتاویٰ، دارالاشاعت، کراچی، فتح القدیر: ۳۸۳/۱، دار الفکر، بیروت، بہشتی گوہر، ص: ۳۱، دار الاشاعت، کراچی

سجدے کی سنتیں

سجدے میں بارہ سنتیں ہیں، غور سے سنیں اور اس کی روشنی میں اپنے سجدے کا بھی جائزہ لیتے رہیں کہ ہمارا اس کے مطابق عمل ہے یا نہیں اور پھر اس کو سنتِ وقت ذہن میں محفوظ رکھیں اور آئندہ جب نماز کے لیے کھڑے ہوں تو جتنی سنتیں بیان کی جا رہی ہیں وہ ساری سنتیں عمل کے وقت ذہن میں تازہ کریں کہ سنت کے مطابق عمل ہمارا ہو رہا ہے کہ نہیں۔

۱- سب سے پہلی سنت ہے سجدے کی تکبیر کہنا، رکوع سے سیدھا کھڑے ہونا یہ مستقل ایک سنت ہے، پھر اللہ اکبر کہہ کر سجدے میں جانا یہ مستقل ایک سنت ہے، تکبیر کی ابتدا جھکنے کی ابتدا کے ساتھ ہونی چاہیے اور تکبیر کی انتہا سجدے کی ابتدا کے ساتھ ہونی چاہیے، یعنی سجدے میں پہنچتے ہی تکبیر ختم ہو جانی چاہیے۔^(۱)

❖ سجدے میں جانے کی کیفیت یہ ہونی چاہیے کہ سب سے پہلے گھٹنوں کو خم دے کر انہیں زمین کی طرف اس طرح لے جائیں کہ سینہ آگے کونہ جھکے، یعنی سجدہ کی طرف جاتے وقت کمر بالکل سیدھی رکھنی چاہیے، جب گھٹنے زمین پر ٹک جائیں، اس کے بعد سینے کو جھکائیں، آج کل اس بارے میں کوتاہی عام ہے، اکثر لوگ شروع ہی سے سینہ آگے جھکا کر سجدے میں جاتے ہیں، جو غلط طریقہ ہے۔^(۲)

(۱) ردالمحتار: ۲/۲۰۲، زکریا، دیوبند، بہشتی گوہر، ص: ۷۵۲، دارالاشاعت، کراچی

(۲) ردالمحتار: ۲/۲۰۲، زکریا، دیوبند، احسن الفتاویٰ: ۳۳/۳، ایچ ایم سعید، کراچی،

فائدہ: سجدے میں جاتے وقت دونوں ہاتھ گھٹنوں پر رکھنے چاہئیں یا نہیں، اس بارے میں اکابر

۲، ۳، ۴، ۵۔ سجدے میں پہلے دونوں گھٹنے رکھنا، پھر دونوں ہاتھ رکھنا، پھر ناک رکھنا، پھر پیشانی رکھنا، رسول اللہ ﷺ نے فرمایا: مجھے حکم دیا گیا ہے کہ میں سجدہ کروں سات ہڈیوں پر، سات ہڈیاں کیا ہیں؟ دو پنچے، دو گھٹنے، دو ہتھیلیاں اور چہرہ، ان میں سے پنچہ پہلے ہی سے زمین کے اوپر ہے، سجدے میں صرف اس کی ہیئت تبدیل ہوتی ہے، باقی پانچ اعضا جس ترتیب سے ہیں، نیچے سے اوپر کی طرف، اسی ترتیب سے ان کو زمین سے لگانا ہے، پہلے دونوں گھٹنے زمین سے لگیں گے، پھر دونوں ہاتھ زمین پر رکھیں جائیں گے، پھر چہرہ رکھا جائے گا، چہرہ رکھنے میں لمحہ بھر کی تقدیم ہوگی، یعنی: زمین سے پہلے ناک لگے گی، اس کے بعد پیشانی۔^(۱)

→

سے دونوں طرح کے قول مروی ہیں، بہشتی گوہر، ص: ۳۲ پر لکھا ہے کہ دونوں ہاتھ گھٹنوں پر رکھے ہوئے سجدہ میں جائے، فتاویٰ محمودیہ میں بھی اسی کو ترجیح دی ہے، جب کہ حضرت مولانا رشید احمد لدھیانوی رحمہ اللہ نے دونوں ہاتھ نہ رکھنے کو ترجیح دی ہے۔ (تمتہ احسن الفتاویٰ: ۲۲۱/۱۰ تا ۲۳۰، ایچ ایم سعید، کراچی)

ہماری رائے میں اصل حکم یہ ہے کہ سجدے میں جاتے وقت حتی الامکان کمر سیدھی رکھنی چاہیے اور دونوں گھٹنے زمین پر رکھنے سے پہلے سینے کو نہیں جھکانا چاہیے جیسا کہ شامی وغیرہ فقہ کی کتابوں میں صراحت ہے، جہاں تک دونوں ہاتھ گھٹنوں پر رکھنے کا معاملہ ہے، تو اس بارے میں فقہی کتابوں میں کوئی صریح حوالہ نہیں ملا؛ لیکن چون کہ تعامل و توارث دونوں ہاتھ گھٹنوں پر رکھنے ہی کا ہے، اس لیے اصولاً اسی کو ترجیح ہونی چاہیے، چنانچہ فقیہ الامت حضرت مفتی محمود حسن گنگوہی قدس سرہ لکھتے ہیں: صریح جزئیہ کسی کتاب میں نہیں ملا، معمول یہ ہے کہ ہاتھوں کو رانوں اور گھٹنوں پر رکھ کر یعنی سہارا لے کر قومہ سے سجدہ میں چلے جاتے ہیں جیسے کہ سجدے سے اٹھ کر رانوں اور گھٹنوں پر سہارا لے کر کھڑے ہوتے ہیں، ویمكن أن يشم رائحة الاستدلال من حديث استعينوا بالركب اھ الجامع الصغیر۔ (فتاویٰ محمودیہ: ۶۱۸/۵، ڈھابیل، اخترتی بہشتی زیور، ص: ۷۵۲، دار الاشاعت، کراچی) واللہ تعالیٰ اعلم۔

(۱) رد المحتار: ۲۰۲/۲، زکریا، دیوبند

❖ اگر کسی کو کوئی عذر ہے، گھٹنے میں تکلیف ہے، بدن بھاری ہے، بڑھاپا ہے یا اور کوئی بیماری ہے اور اس کی وجہ سے وہ پہلے زمین پر ہاتھ رکھتا ہے اور اس کے بعد گھٹنا رکھتا ہے تو یہ عذر ہے اور عذر کی وجہ سے آدمی جیسے نماز پڑھ سکتا ہے اس کی گنجائش ہے؛ لیکن بہت سے لوگ محض کاہلی کی بناء پر، صرف آرام طلبی کی بناء پر ایسا کرتے ہیں تو یہ صحیح نہیں ہے، جس کو کوئی عذر نہیں ہے اس کو سنت کے مطابق سجدہ کرنا چاہیے۔^(۱)

❖ سجدہ میں پیشانی کے ساتھ ناک بھی زمین پر رکھنی چاہیے، بعض فقہاء نے ناک رکھنے کو واجب قرار دیا ہے؛ اگرچہ راجح قول یہی ہے کہ ناک رکھنا واجب نہیں ہے؛ لیکن احتیاط بہر حال اسی میں ہے کہ ناک بھی زمین پر ٹکائی جائے، اول تو اس لیے کہ اس کی سنیت میں اتفاق ہے، دوسرے بعض فقہاء نے اس کو واجب قرار دیا ہے، لہذا جو لوگ صرف پیشانی پر سجدہ کرتے ہیں، ناک نہیں ٹکاتے ہیں، ان کا طریقہ خلاف سنت ہے۔^(۲)

❖ ناک کے سخت حصے پر سجدہ کرنا چاہیے، صرف نرم حصہ پر اکتفا کرنا بالاتفاق جائز نہیں ہے، اس بارے میں عموماً کوتاہی ہو جاتی ہے۔^(۳)

❖ راجح اور مفتی بہ قول کے مطابق سجدے میں صرف ناک پر اکتفا کرنے سے سجدہ ادا نہیں ہوگا، پیشانی رکھنا فرض ہے۔^(۴)

❖ سجدہ میں پیشانی کا اکثر حصہ زمین پر رکھنا واجب ہے۔^(۵)

(۱) رد المحتار: ۲/۲۰۲، زکریا، دیوبند

(۲) رد المحتار: ۲/۲۰۳، باب صفة الصلاة، زکریا، دیوبند، غنیۃ المتملی: ۲/۱۱۱، مسائل تتعلق بالسجدة، مکتبہ دار العلوم دیوبند، بہشتی زیور، ص: ۱۹۴، ضمیمہ ثانیہ، دار الاشاعت، کراچی، فتاویٰ عثمانی: ۳۶۹/۱ تا ۳۷۱، سجدے میں پیشانی کے ساتھ ناک رکھنے کی تحقیق، مکتبہ معارف القرآن، کراچی

(۳) رد المحتار: ۲/۲۰۳، باب صفة الصلاة، زکریا، دیوبند

(۴) رد المحتار: ۲/۲۰۳، باب صفة الصلاة، زکریا، دیوبند

(۵) رد المحتار: ۲/۲۰۳، باب صفة الصلاة، زکریا، دیوبند

۶- دونوں ہاتھوں کے درمیان سجدہ کرنا، یعنی سجدے میں اس طریقہ سے ہاتھ رکھیں گے کہ چہرہ دونوں ہتھیلیوں کے درمیان ہو، نہ تو آگے ہاتھ کریں گے اور نہ بالکل پیچھے ہاتھ رکھیں گے؛ اس کا طریقہ یہ ہے کہ دونوں ہاتھوں کے انگوٹھے کے سرے کانوں کی لو کے بالمقابل رکھے جائیں، اس سے چہرہ دونوں ہتھیلیوں کے درمیان میں آجائے گا۔^(۱)

سجدے کی دو کوتاہیاں:

یہاں دونوں طرح کی کوتاہیاں ہوتی ہیں، بعض لوگ دونوں ہاتھ مونڈھے کے پاس رکھ کر سجدہ آگے کرتے ہیں اور بعض ہاتھ آگے کر دیتے ہیں جس سے کلائی زمین پر بچھ جاتی ہے، یہ مکروہ ہے، جس طرح تکبیر تحریمہ کے وقت چہرہ دونوں ہاتھوں کے درمیان ہوتا ہے، اسی طرح سجدہ کرتے وقت بھی دونوں ہتھیلیاں چہرہ کے دائیں بائیں رہیں گی، کان سے لگانا نہیں ہے، دونوں ہتھیلیاں زمین پر رکھی جائیں اور دونوں کے درمیان چہرہ رکھا رہے اور دونوں ہاتھوں کے درمیان سجدہ کرنا ہوگا۔^(۲)

❖ سجدے کی سنتوں میں یہ اہم سنت ہے کہ دونوں ہاتھوں کی انگلیاں ملی ہوئی ہوں اور انگلیوں کا رخ قبلہ کی طرف ہو، یہ خلاف سنت ہے کہ انگلیاں کھلی ہوئی ہوں، اس کا بہت اہتمام کرنا چاہیے، یہ وہ سنت ہے جس کی ادائیگی میں عموماً لوگ غلطی کرتے ہیں، سجدے میں انگلیوں کو ملاتے نہیں قصداً انگلیوں کو ملانا ہے، بعض لوگ پہلو کو سمیٹ لیتے ہیں جس کی وجہ سے دونوں ہاتھوں کی انگلیوں کا رخ دائیں بائیں ہو جاتا ہے اور بعض لوگ کشادہ سجدہ کرنے

(۱) رد المحتار: ۲/۲۰۲، باب صفة الصلاة، زکریا، دیوبند، غنیۃ المتملی: ۸، ۷، ۶، ۵، ۴، فصل فی صفة الصلاة، مکتبہ دارالعلوم دیوبند، مصنف عبدالرزاق، رقم: ۲۹۴۸، کتاب الصلاة، باب موضع الیدین اذا خر للسجود، عماد الدین، ص: ۲۲۱، لاہور

(۲) رد المحتار: ۲/۲۰۲، باب صفة الصلاة، زکریا، دیوبند

کی فکر میں اتنا ہاتھ پھیلا دیتے ہیں کہ انگلیوں کا رخ ایک دوسرے کی طرف ہو جاتا ہے، کہنیوں کو دور کیا تو انگلیوں کا رخ بدل گیا، دونوں غلط ہے۔^(۱)

۷- سجدے میں پیٹ کو رانوں سے الگ رکھنا، پیٹ رانوں (زانو) سے ملے ہوئے نہ ہوں، عورتوں کی طرح ان کو ملا کر سجدہ نہ کیا جائے؛ بل کہ ران پیٹ سے الگ ہو۔^(۲)

۸- دونوں کہنیوں کو پہلوؤں سے علیحدہ رکھنا۔

۹- دونوں کہنیوں کو زمین سے الگ رکھنا، یعنی: زمین سے کہنی اٹھی ہوئی ہوں، زمین پر بچھی ہوئی نہ ہوں۔

یہ تین سنتیں ایسی ہیں جن کا تعلق اس بات سے ہے کہ سجدہ کھلا ہوا اور کشادہ ہونا چاہیے کہ بکری کا بہت چھوٹا بچہ درمیان سے نکل سکے۔^(۳)

❖ اگر آدمی تنہا نماز پڑھ رہا ہے اور دائیں بائیں اس سے مل کر کوئی دوسرا آدمی نہیں ہے، تو اچھی طرح سے ہاتھ کو کشادہ کرنا چاہیے؛ لیکن اگر دائیں بائیں کوئی کھڑا ہوا ہے، تو ہاتھ کو کھلا ہوا تو رکھنا ہے، بازو کو پہلو سے الگ رکھنا ہے اور کہنیوں کو بھی زمین سے اونچی ضرور رکھنا ہے؛ لیکن اتنا نہیں پھیلانا ہے کہ دائیں بائیں والے آدمی کو تکلیف ہو، یہ ایذا مسلم کے اندر آجائے گا، اتنا کھلا رکھیں کہ اپنے حد کے اندر رہیں اور دوسرے آدمی کو ہماری وجہ سے ہاتھ کو اندر دبانا نہ پڑے اور اس کو تکلیف نہ ہو۔^(۴)

❖ دونوں پیروں کو کھڑا رکھنا ہے اور پیروں کی انگلیاں اچھی طرح موڑ کر قبلہ کی

(۱) ردالمحتار: ۲/۲۰۳، زکریا، دیوبند، بہشتی گوہر، ص: ۳۲، دارالاشاعت، کراچی

(۲) غنیۃ المتملی: ۱/۱۷۸، ۲/۱۷۹، فصل فی صفة الصلاة، مکتبہ دارالعلوم دیوبند

(۳) ردالمحتار: ۲/۲۱۰، باب صفة الصلاة، زکریا، دیوبند، غنیۃ المتملی: ۱/۱۷۸، ۲/۱۷۹، فصل فی صفة

الصلاة، مکتبہ دارالعلوم دیوبند، مسلم، رقم: ۴۹۶، بہشتی گوہر، ص: ۳۲، دارالاشاعت، کراچی

(۴) ردالمحتار: ۲/۲۱۰، فصل فی صفة الصلاة، زکریا، دیوبند

طرف رکھنا، یہ ہیئت دونوں سجدوں میں رہنی چاہیے۔^(۱)

عموماً یہ ہوتا ہے کہ پہلے سجدے میں جب جاتے ہیں تو دونوں پیروں کی انگلیاں قبلہ کی طرف ہوتی ہیں؛ لیکن جب ایک سجدے کے بعد بائیں پیر کو موڑ کر اس پر بیٹھ جاتے ہیں اور پھر دوسرے سجدے میں جاتے ہیں، تو پایاں پیر اسی طرح ٹیڑھا رہ جاتا ہے، اس کو بھی کھڑا کر کے قصد قبلہ کی طرف متوجہ کرنا چاہیے، تاکہ دونوں سجدوں میں اعضا کا رخ قبلہ کی طرف ہو۔ غور کیجیے پوری نماز میں حتی الامکان تمام اعضا کو قبلہ کی طرف کرنے کی رعایت کی گئی ہے۔

❖ سجدے میں دونوں ٹخنے نہیں ملانے چاہئیں، قیام کی حالت میں دونوں قدم کے درمیان جتنا فاصلہ رہتا ہے، یعنی چار انگل، سجدے میں بھی اتنا ہی فاصلہ رہنا چاہیے، یعنی دونوں قدموں کو کشادہ رکھنا چاہیے۔^(۲)

❖ سجدے کے دوران اس بات کا اہتمام کرنا نہایت ضروری ہے کہ دونوں پاؤں کی انگلیاں زمین سے لگی رہیں، بعض لوگ اس طرح سجدہ کرتے ہیں کہ پاؤں کی ایک انگلی بھی سجدے کے دوران زمین پر ٹکتی ہی نہیں ہے، اس طرح سجدہ نہیں ہوگا اور نماز نہیں ہوگی۔^(۳)

(۱) ردالمحتار: ۲/۲۱۰، فصل فی صفۃ الصلاۃ، زکریا، دیوبند

(۲) یہی قول راجح ہے، تفصیل کے لیے دیکھیں: باقیات فتاویٰ رشیدیہ مع حاشیہ، ص: ۱۷۱، ۱۷۲، حضرت مفتی الہی بخش اکیڈمی، امداد الفتاویٰ مع حاشیہ: ۲۲۲/۱ تا ۲۲۴، زکریا، دیوبند، بہشتی زیور مع حاشیہ، ص: ۱۳۱، دارالاشاعت، کراچی، امداد الاحکام: ۲/۹۱، ۹۲، زکریا، دیوبند، فتاویٰ دار العلوم دیوبند: ۱۴/۱۴ تا ۱۴/۱۴، مع فتویٰ مولانا میرک شاہ مدرس دارالعلوم، دارالاشاعت، کراچی، نظام الفتاویٰ: ۵/۹۰، احسن الفتاویٰ: ۳۶/۳ تا ۴۰، دارالاشاعت، کراچی

(۳) ردالمحتار: ۲/۲۰۴، زکریا، دیوبند

۱۰- سجدے میں کم سے کم تین بار سبحان ربی الاعلیٰ کہنا، یعنی سنت یہ ہے کہ تسبیح کم سے کم تین بار پڑھی جائے، اگر تنہا نماز پڑھ رہے ہیں تو جتنی چاہیں تسبیح پڑھیں؛ مگر طاق عدد کا خیال رہے، یعنی: پانچ بار، سات بار، نو بار وغیرہ اور اگر امام ہے تو تخفیف کی رعایت کرے، فقہاء نے لکھا ہے کہ امام کے لیے بہتر یہ ہے کہ رکوع و سجدہ میں پانچ دفعہ تسبیحات پڑھے؛ تاکہ مقتدیوں کو اطمینان سے کم از کم تین دفعہ تسبیح پڑھنے کا موقع مل جائے اور اگر امام رکوع اور سجدہ میں تاخیر کرے تو مقتدیوں کو تین سے زائد بار تسبیحات کہنی چاہئیں۔^(۱)

۱۱- سجدے سے اٹھنے کی تکبیر کہنا، سجدے سے اٹھتے وقت جب بیٹھیں گے جس کو جلسہ کہتے ہیں تو اللہ اکبر کہتے ہوئے بیٹھیں گے اور اطمینان سے دونوں سجدوں کے درمیان بیٹھیں گے اور پھر دوبارہ اللہ اکبر کہتے ہوئے سجدے میں جائیں گے، یعنی: ایک تکبیر سنت ہے سجدے سے اٹھنے کی اور ایک تکبیر سنت ہے سجدے میں جانے کی اور سجدے سے اٹھ کر سیدھے بیٹھنا ہے، ایسا نہیں کہ ذرا سا سر اٹھا لیا اور پھر سجدے میں چلے گئے۔^(۲)

۱۲- سجدے سے اٹھتے ہوئے پہلے پیشانی، پھر ناک، پھر ہاتھوں کو، پھر گھٹنوں کو اٹھانا یعنی سجدے سے اٹھ کر جب کھڑا ہونا ہے، تو جس ترتیب سے سجدے میں گئے تھے اس کے برعکس ہوگا، پہلے پیشانی زمین سے الگ ہوگی، پھر فوراً ناک الگ ہوگی، کھڑے ہوں گے، تو پہلے ہاتھ زمین سے الگ ہوگا، اس کے بعد گھٹنا اور جب دونوں سجدے کے درمیان بیٹھیں گے تو صرف چہرہ اور ہاتھ زمین سے اٹھے گا اور گھٹنا اپنی جگہ پر رہے گا۔^(۳)

❖ سجدے یا قعدے سے قیام کی طرف آتے وقت زمین سے سہارا نہیں لینا

(۱) رد المحتار: ۱۹۷/۲، ۱۹۹، ۱۹۸، باب صفة الصلاة، زکریا، دیوبند، غنیۃ المتکلی: ۱۷۷/۲ تا ۱۷۹، فصل فی

صفة الصلاة، مکتبہ دارالعلوم دیوبند، عماد الدین، ص: ۲۲۰، ۲۱۹، لاہور

(۲) رد المحتار: ۲۱۱/۲ تا ۲۱۳، زکریا، دیوبند

(۳) الدر المختار مع رد المحتار: ۲۰۳/۲، دار الفکر، بیروت

چاہیے؛ البتہ گھٹنوں پر دونوں ہاتھ رکھتے ہوئے اٹھنا چاہیے۔^(۱)

❖ دونوں سجدوں کے درمیان اطمینان سے بیٹھنا، جو لوگ رکوع سے ذرا سراسر اٹھاتے ہیں اور فوراً سجدے میں چلے جاتے ہیں، ان کا عمل غلط ہے، اسی طرح سے ایک سجدے سے اٹھ کر ذرا سراسر اٹھایا پھر سجدے میں چلے گئے یہ بھی غلط ہے۔^(۲)

تعدیل ارکان کا مطلب:

تعدیل ارکان کا مطلب اچھی طرح سمجھ لینا چاہیے؛ اس لیے کہ نماز میں اس کی بہت اہمیت ہے، حضرت مولانا مفتی سعید احمد پالن پوری رحمۃ اللہ علیہ لکھتے ہیں:

ارکان اربعہ، یعنی رکوع، قومہ، سجدہ اور جلسہ میں تعدیل حنفیہ کے نزدیک واجب ہے اورائمہ ثلاثہ کے نزدیک فرض ہے، جب آدمی اتنا جھکے کہ ہاتھ گھٹنوں تک پہنچ جائیں تو رکوع ہو گیا، پھر پیٹھ سیدھی کرنا، یعنی با اطمینان رکوع کرنا تعدیل ہے، اسی طرح جب کھڑے ہونے کے قریب ہو گیا، تو قومہ ہو گیا اور پیٹھ سیدھی کرنا یعنی با اطمینان کھڑا ہونا قومہ کی تعدیل ہے اور زمین پر پیشانی رکھنے سے سجدہ ہو گیا اور اس میں ٹھہرنا تعدیل ہے اور جب بیٹھنے کے قریب ہو گیا تو جلسہ ہو گیا اور با اطمینان بیٹھنا جلسہ کی تعدیل ہے۔^(۳)



(۱) رد المحتار: ۲/۲۱۳، زکریا، دیوبند، امداد الفتاوی: ۱/۱۹۹، کراچی، احسن الفتاوی: ۳/۳۵، ایچ ایم

سعید، کراچی

(۲) نور الايضاح، ص: ۹۰، بشری، کراچی

(۳) تحفۃ الالمعی: ۵۹، ۶۰، ۲/۵۹، زمزم پبلشرز، کراچی

قعدہ کی سنتیں

قعدہ کے معنی ہیں بیٹھنا، دو رکعت کی نماز میں جو قعدہ ہے، وہ قعدہ اخیرہ ہے اور تین اور چار رکعت والی نماز میں پہلا قعدہ، قعدہ اولیٰ اور دوسرا قعدہ اخیرہ کہلاتا ہے، قعدہ اولیٰ واجب ہے اور قعدہ اخیرہ فرض ہے؛ اب قعدہ کی سنتیں بیان کی جاتی ہیں۔

قعدہ کی تیرہ سنتیں ہیں:

۱- قعدہ میں داہنے پیر کو کھڑا رکھنا اور دائیں پاؤں کی انگلیوں کا رخ قبلہ کی طرف رکھنا اور بائیں پیر کو بچھا کر اس پر بیٹھنا اور اس کی انگلیاں بھی حتی الامکان قبلہ کی طرف رکھنے کی کوشش کرنا۔^(۱)

۲- دونوں ہاتھوں کو رانوں پر رکھنا، جس کا طریقہ یہ ہے کہ دائیں ہاتھ کو دائیں ران پر اور بائیں ہاتھ کو بائیں ران پر قبلہ رخ اس طرح رکھا جائے کہ انگلیوں کے آخری سرے گھٹنے کے ابتدائی کنارے تک پہنچ جائیں اور دونوں ہاتھوں کی انگلیاں تھوڑی کشادہ رکھی جائیں، نہ بالکل کھولی جائے اور نہ بالکل بند کی جائے، بعض لوگ ہاتھ گھٹنوں پر رکھتے ہیں، ان کی انگلیوں کا رخ نیچے کی طرف ہوتا ہے، یہ صحیح نہیں ہے، انگلیاں لٹکی ہوئی نہیں ہونی چاہئیں۔^(۲)

(۱) رد المحتار: ۲/۲۱۶، باب صفۃ الصلاۃ، زکریا، دیوبند، مسلم، رقم: ۲۴۰

(۲) رد المحتار: ۲/۲۱۶، باب صفۃ الصلاۃ، زکریا، دیوبند، عماد الدین، ص: ۱۸۰، لاہور

۳- تشہد پڑھنا اور اس میں انگلی اٹھانا، اس کا طریقہ یہ ہے کہ التحیات پڑھتے ہوئے جب کلمہ شہادت پر پہنچے، تو داہنے ہاتھ کی کنارے کی دو چھوٹی انگلیوں کو بند کر لیں، درمیانی انگلی اور انگوٹھے کو ملا کر اس طرح حلقہ بنالیں کہ انگوٹھا اور درمیان والی انگلی دونوں کا سر ایک دوسرے سے مل جائے اور جب **أَشْهَدُ أَنْ لَا إِلَهَ إِلَّا اللَّهُ** پر پہنچیں تو کلمہ کی انگلی اٹھا کر اشارہ کریں اور **إِلَّا اللَّهُ** کہتے ہوئے انگلی کے اشارے کو ختم کر کے نیچے کی طرف ہلکا سا جھکا دیں، شہادت کی انگلی اس طرح اٹھانی چاہیے کہ انگلی قبلہ کی طرف جھکی ہوئی ہو، بالکل سیدھی آسمان کی طرف نہیں اٹھانی چاہیے اور شہادت کی انگلی جھکانے کے بعد باقی انگلیوں کی جو ہیئت اشارے کے وقت بنائی تھی، اس کو آخر تک برقرار رکھنا چاہیے اور اشارے کے وقت نگاہ شہادت کی انگلی کی طرف کر لینا حدیث سے ثابت ہے؛ لیکن آخر تک اسی پر نگاہ رکھنا ثابت نہیں ہے، اس لیے اشارہ ختم ہو جانے کے بعد نگاہ گود کی طرف کر لینی چاہیے۔^(۱)

تشہد کے ماثور الفاظ یہ ہیں:

«التَّحِيَّاتُ لِلَّهِ وَالصَّلَوَاتُ وَالطَّيِّبَاتُ السَّلَامُ عَلَيْكَ أَيُّهَا النَّبِيُّ وَرَحْمَةُ اللَّهِ وَبَرَكَاتُهُ السَّلَامُ عَلَيْنَا وَعَلَىٰ عِبَادِ اللَّهِ الصَّالِحِينَ أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ».

یہ تشہد حضور ﷺ نے حضرت عبداللہ بن مسعود رضی اللہ عنہ کو نماز میں پڑھنے کے لیے بہت اہتمام کے ساتھ سکھایا تھا۔^(۲)

(۱) رد المحتار: ۲۱۸، ۲/۲۱۷، زکریا، دیوبند، رسالہ رفع التردد فی عقد الاصلح عند التشہد لابن عابدین، رسائل ابن عابدین: ۱۱۹/۱، زکریا، دیوبند، امداد الفتاوی: ۱۸۸/۱ تا ۱۹۳، کراچی، احسن الفتاوی: ۳۰/۳، ۳۱، ایچ ایم سعید، کراچی، امداد الاحکام: ۴۶۴/۱، ۴۶۵، مکتبہ دار العلوم، کراچی، فتاوی محمودیہ: ۶۳۵/۵، ڈھانہیل

(۲) بخاری، رقم: ۶۲۶۵

۴- تعدہ اخیرہ میں التحیات پڑھنے کے بعد درود شریف پڑھنا۔^(۱)

درود شریف کے الفاظ یہ ہیں:

«اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ كَمَا صَلَّيْتَ عَلَى إِبْرَاهِيمَ وَعَلَى آلِ إِبْرَاهِيمَ إِنَّكَ حَمِيدٌ مَجِيدٌ، اللَّهُمَّ بَارِكْ عَلَى مُحَمَّدٍ وَعَلَى آلِ مُحَمَّدٍ كَمَا بَارَكْتَ عَلَى إِبْرَاهِيمَ وَعَلَى آلِ إِبْرَاهِيمَ إِنَّكَ حَمِيدٌ مَجِيدٌ»

حضرت کعب بن عجرہ رضی اللہ عنہ فرماتے ہیں کہ ہم نے حضور صلی اللہ علیہ وسلم سے دریافت کیا کہ یا رسول اللہ! ہم آپ پر اور آپ کے اہل بیت پر کس طرح درود بھیجیں، آپ نے یہی درود پاک پڑھ کر بتایا۔^(۲)

۵- درود شریف کے بعد قرآن کے مشابہ دعائے ماثورہ پڑھنا۔^(۳)

حضرت ابو بکر صدیق رضی اللہ عنہ فرماتے ہیں کہ میں نے حضور صلی اللہ علیہ وسلم سے درخواست کی کہ یا رسول اللہ! مجھے کوئی دعا سکھا دیجیے جو نماز میں پڑھا کروں، آپ نے یہ دعا سکھائی:

«اللَّهُمَّ إِنِّي ظَلَمْتُ نَفْسِي ظُلْمًا كَثِيرًا وَلَا يَغْفِرُ الذُّنُوبَ إِلَّا أَنْتَ فَاغْفِرْ لِي مَغْفِرَةً مِّنْ عِنْدِكَ وَارْحَمْنِي، إِنَّكَ أَنْتَ الْغَفُورُ الرَّحِيمُ»۔^(۴)

یہی دعا پڑھنی چاہیے، اسی کا معمول رہے۔

۶- سلام دونوں طرف پھیرنا اس طرح کہ گردن کو اتنا موڑیں کہ پیچھے بیٹھے آدمی کو رخسار نظر آجائے۔^(۵)

(۱) رد المحتار: ۲۲۲/۲، باب صفة الصلاة، زکریا، دیوبند

(۲) بخاری، رقم: ۳۳۷۰

(۳) رد المحتار: ۲۳۳/۲ تا ۲۳۷، باب صفة الصلاة، زکریا، دیوبند

(۴) بخاری، رقم: ۸۳۴

(۵) رد المحتار: ۲۳۸/۲، ۲۳۹، باب صفة الصلاة، زکریا، دیوبند

اور سلام پھیرتے وقت نظریں کندھے کی طرف ہونی چاہئیں۔

۷۔ سلام کی ابتدا داہنی طرف سے کرنا، یعنی پہلے داہنی طرف سلام پھیرنا، پھر بائیں جانب سلام پھیرنا۔^(۱)

۸۔ امام کا سلام میں فرشتوں، نیک جنات اور نماز میں شامل تمام مقتدیوں کی نیت کرنا۔^(۲)

۹۔ مقتدیوں کا سلام میں امام، نیک جنات، فرشتوں اور دائیں بائیں کے مقتدیوں کی نیت کرنا۔^(۳)

۱۰۔ منفرد کا سلام میں صرف فرشتوں کی نیت کرنا۔^(۴)

۱۱۔ مقتدیوں کا امام کے ساتھ سلام پھیرنا۔^(۵)

۱۲۔ دوسرے سلام کی آواز پہلے سلام سے کچھ پست رکھنا۔^(۶)

۱۳۔ مسبوق کا امام کے فارغ ہونے کا انتظار کرنا، یعنی اپنی چھوٹی ہوئی نماز پوری کرنے کے لیے اس وقت اٹھنا جب امام دونوں طرف سلام پھیر دے؛ کیوں کہ ممکن ہے کہ وہ سجدہ سہو کرے۔

❖ دعا کا طریقہ یہ ہے کہ دونوں ہاتھ اتنے اٹھائے جائیں کہ وہ سینے کے سامنے

(۱) رد المحتار ۲/۲۳۸، باب صفة الصلاة، زکریا، دیوبند

(۲) الدر المختار مع رد المحتار: ۲/۲۴۱، ۲/۲۴۲، زکریا، دیوبند

(۳) الدر المختار مع رد المحتار: ۲/۲۴۶، زکریا، دیوبند

(۴) الدر المختار مع رد المحتار: ۲/۲۴۶، زکریا، دیوبند

(۵) الدر المختار مع رد المحتار: ۲/۲۳۹، زکریا، دیوبند

(۶) الدر المختار مع رد المحتار: ۲/۲۴۱، زکریا، دیوبند

آجائیں، دونوں ہاتھوں کے درمیان معمولی سا فاصلہ ہو، نہ ہاتھوں کو بالکل ملائیں اور نہ دونوں کے درمیان زیادہ فاصلہ رکھیں اور دعا کے دوران ہاتھوں کے اندرونی حصے کو چہرے کے سامنے رکھیں۔^(۱)



(۱) نمازیں سنت کے مطابق پڑھیے، ص: ۱۳

نماز کے چند مکروہات

پچھلے صفحات میں نماز کی جو سنتیں ذکر کی گئی ہیں، ان میں سے کسی سنت کے خلاف عمل کرنا مکروہ ہے، مثلاً: تکبیر تحریمہ کہتے ہوئے مردوں کو کانوں کی لو تک ہاتھ اٹھانے چاہئیں، لہذا اگر کوئی شخص کندھوں سے نیچے تک ہاتھ اٹھائے یا کانوں سے بھی اوپر تک ہاتھ اٹھالے، تو یہ مکروہ ہوگا، اسی طرح رکوع میں سر کو پیٹھ کے برابر رکھنا مسنون ہے، لہذا اس کے خلاف کرنا مکروہ ہوگا، حاصل یہ ہے کہ کسی سنت کے خلاف عمل کرنے سے نماز میں کراہت آجاتی ہے، پھر بھی یاد دہانی کے لیے نماز کے چند ایسے مکروہات ذکر کیے جا رہے ہیں، جو اس وقت لوگوں کی نمازوں میں نظر آتے ہیں، دھیان اور توجہ سے سنیں اور اپنی نماز کی ان مکروہات سے بطور خاص حفاظت کریں۔

❖ ایسے چست کپڑے پہن کر نماز پڑھنا جن سے واجب الستر اعضا میں سے کسی عضو کی شکل اور بناوٹ اور عضو کا ابھار ظاہر ہو؛ سخت مکروہ ہے۔^(۱)

❖ دونوں کہنیاں کھول کر نماز پڑھنا مکروہ ہے، آج کل ایسے لباس پہنے جا رہے ہیں، جن میں کہنیاں کھلی ہوئی ہوتی ہیں، ایسے لباس میں نماز نہیں پڑھنی چاہیے، اگر کبھی جلدی میں کہنیاں کھلی رہ جائیں، تو نماز ہی میں عمل قلیل کے ذریعے استین کو نیچے کر دینا چاہیے۔^(۲)

(۱) الدر المختار مع رد المحتار: ۸۴/۲، باب شروط الصلاة، ذکر یا، دیوبند

(۲) الدر المختار مع رد المحتار: ۴۰۶/۲، باب ما یفسد الصلاة وما یکرہ فیہا، ذکر یا، دیوبند

ننگے سر نماز پڑھنا:

آج کل ننگے سر نماز پڑھنے کا فیشن چل رہا ہے، بعض لوگ ٹوپی پہننے میں اہانت سمجھتے ہیں؛ جب کہ ٹوپی نہ پہننا فساق کا شعار بن چکا ہے، اس لیے نماز میں ٹوپی پہننے کا اہتمام کرنا چاہیے، روایات سے ثابت ہے کہ عام حالات میں حضور ﷺ اور صحابہ کرام ٹوپی یا عمامہ پہننے کا اہتمام فرماتے تھے۔^(۱)

❖ ایسے کپڑوں میں نماز پڑھنا جن کو پہن کر دوسری مجلسوں میں جانا عار سمجھا جاتا ہو، مثلاً: گھر کے روزمرہ کے کپڑوں میں نماز پڑھنا جن کو آدمی صرف گھر میں پہنتا ہے؛ مکروہ ہے، بشرطیکہ دوسرے کپڑے میسر ہوں، اسی طرح آج کل مسجدوں میں مختلف قسم کی ٹوپیاں رکھی رہتی ہیں، جو بوسیدہ ہوتی ہیں، عموماً ایسی ٹوپیاں پہن کر آدمی کسی دوسری مجلس میں جانے میں شرم محسوس کرتا ہے، اس لیے ایسی ٹوپیوں کو پہن کر نماز نہیں پڑھنی چاہیے، صاف ستھری ٹوپی پہن کر نماز پڑھنی چاہیے۔^(۲)

❖ نماز کی حالت میں کپڑے یا بدن سے کھیلنا مکروہ ہے، بعض لوگوں کی عادت ہوتی ہے کہ وہ کپڑوں کی کلف کا خیال رکھتے ہیں اور رکوع یا سجدے سے اٹھتے بیٹھتے دامن اور آستین یا رومال کی ہیئت درست کرتے رہتے ہیں، اسی طرح بعض لوگ ہاتھ یا انگلی وغیرہ رگڑتے رہتے ہیں یا ناخن چھیلتے رہتے ہیں یا ناک کریدتے رہتے ہیں؛ یہ سب مکروہ تحریمی ہے، اس سے نماز کا خشوع ختم ہو جاتا ہے۔^(۳)

❖ نماز کی حالت میں چہرے کو ڈھانک لینا مکروہ ہے، آپ ﷺ نے اس سے

(۱) تفصیل کے لیے دیکھیں: ٹوپی کی شرعی حیثیت، ادارہ غفران، پاکستان

(۲) الدر المختار مع رد المحتار: ۲/۴۰۷، باب ما یفسد الصلاة وما یکرہ فیہا، زکریا، دیوبند

(۳) الدر المختار مع رد المحتار: ۲/۴۰۶، باب ما یفسد الصلاة وما یکرہ فیہا، زکریا، دیوبند

منع فرمایا ہے۔^(۱)

❖ تصویر دار کپڑے میں نماز پڑھنا مکروہ ہے؛ البتہ چھپی ہوئی تصویر میں نماز مکروہ نہ ہوگی، اس سے شناختی کارڈ اور پیسوں کا حکم معلوم ہو گیا کہ جب وہ جیب میں ہوں تو بلا کراہت نماز صحیح ہوگی، اسی طرح وہ بنیائیں ٹی شرٹ، جس پر مختلف تصویریں بنی ہوئی ہیں، اگر ان کو اندر پہنے اور اوپر کرتا یا قمیص ہو، تو نماز اگرچہ بلا کراہت صحیح ہو جائے گی؛ لیکن ایسی بنیائیں نہیں پہننی چاہیے۔^(۲)

❖ نماز کے دوران پسینہ پوچھنا مکروہ ہے، بعض لوگ پیشانی کا پسینہ پوچھ کر ہاتھ سے چھڑک دیتے ہیں، جس سے مسجد بھی گندی ہو جاتی ہے، اس میں احتیاط برتنی چاہیے، اگر کسی کو زیادہ پسینہ آتا ہو، تو ساتھ میں کوئی رومال وغیرہ رکھا کرے اور نماز سے فارغ ہونے کے بعد پسینہ پوچھ لیا کرے۔

❖ نماز کے دوران سجدے کی جگہ بار بار صاف کرنا مکروہ ہے، اگر کنکری وغیرہ کوئی تکلیف دہ چیز ہو، تو ایک بار صاف کر لینے میں حرج نہیں؛ لیکن بار بار صاف کرنا مکروہ ہے، بعض لوگ دھول صاف کرنے کے لیے پھونک مارتے ہیں، یہ بھی مکروہ ہے۔^(۳)

❖ نماز کے دوران انگلیاں چٹھنا مکروہ ہے، اسی طرح مسجد میں نماز کے انتظار کی حالت میں انگلیاں چٹھنا مکروہ ہے۔^(۴)

❖ نماز کے دوران کنکھیوں سے ادھر ادھر دیکھنا مکروہ ہے۔^(۵)

(۱) الدر المختار مع رد المحتار: ۲/۴۲۵، باب ما یفسد الصلاۃ وما یکره فیہا، زکریا، دیوبند

(۲) الدر المختار مع رد المحتار: ۲/۴۱۸، باب ما یفسد الصلاۃ وما یکره فیہا، زکریا، دیوبند

(۳) الدر المختار مع رد المحتار: ۲/۴۰۹، باب ما یفسد الصلاۃ وما یکره فیہا، زکریا، دیوبند

(۴) الدر المختار مع رد المحتار: ۲/۴۰۹، باب ما یفسد الصلاۃ وما یکره فیہا، زکریا، دیوبند

(۵) الدر المختار مع رد المحتار: ۲/۴۱۰، باب ما یفسد الصلاۃ وما یکره فیہا، زکریا، دیوبند

❖ سجدے کی حالت میں مرد کا کہنیاں زمین پر ٹیکنا اور زمین سے چپک کر سجدہ کرنا مکروہ ہے، آج کل بہت سے لوگ سجدہ اسی طرح کرتے ہیں، سنت کے مطابق سجدہ کرنا چاہیے۔^(۱)



(۱) الدر المختار مع رد المحتار: ۴۱۱/۲، باب ما یفسد الصلاة وما یکرہ فیہا، زکریا، دیوبند

نماز باجماعت کی اہمیت و فضیلت

جماعت کی فضیلت اور تاکید صحیح حدیثوں میں اس کثرت سے وارد ہوئی ہیں کہ اگر سب کو ایک جگہ جمع کر دیا جائے تو ایک بڑا رسالہ تیار ہو جائے، ان احادیث سے بلاشبہ یہ معلوم ہوتا ہے کہ جماعت؛ نماز کی تکمیل کے لیے ایک اعلیٰ درجہ کی شرط ہے، نبی ﷺ نے کبھی جماعت ترک نہیں فرمائی، حتیٰ کہ مرض کی حالت میں جب آپ کو خود چلنے کی قوت نہ تھی، دو آدمیوں کے سہارے سے مسجد میں تشریف لے گئے اور جماعت سے نماز پڑھی، نماز چھوڑنے والے پر آپ ﷺ کو سخت غصہ آتا تھا اور جماعت چھوڑنے پر سخت سے سخت سزا دینے کو آپ کا جی چاہتا تھا، دوسری طرف آپ ﷺ نے جماعت کے فضائل بھی امت کو سنائے تاکہ شوق و رغبت پیدا ہو۔^(۱)

چند حدیثیں ملاحظہ فرمائیں:

حضرت عبداللہ بن عمر رضی اللہ عنہ سے روایت کہ حضور ﷺ کا ارشاد

ہے کہ جماعت کی نماز اکیلے کی نماز سے ستائیس درجہ زیادہ ہوتی ہے۔^(۲)

فائدہ: شیخ الحدیث حضرت مولانا محمد زکریا قدس سرہ لکھتے ہیں:

جب آدمی نماز پڑھتا ہے اور ثواب ہی کی نیت سے پڑھتا ہے، تو معمولی سی بات ہے کہ گھر میں نہ پڑھے، مسجد میں جا کر جماعت سے پڑھ لے کہ نہ اس میں کچھ مشقت ہے، نہ دقت، اور اتنا بڑا ثواب حاصل ہوتا ہے، کون شخص ایسا

(۱) بہشتی گوہر بتصرف، ص: ۴۱، دارالاشاعت، کراچی

(۲) بخاری، رقم: ۶۱۹

ہوگا جس کو ایک روپے کے ستائیس یا اٹھائیس روپے ملتے ہوں اور وہ ان کو چھوڑ دے؟ مگر دین کی چیزوں میں اتنے بڑے نفع سے بھی بے توجہی کی جاتی ہے، وجہ اس کے سوا کیا ہو سکتی ہے کہ ہم لوگوں کو دین کی پرواہ نہیں، اس کا نفع ہم لوگوں کی نگاہ میں نفع نہیں، دنیا کی تجارت جس میں ایک آنہ، دو آنہ فی روپیہ نفع ملتا ہے، اس کے پیچھے دن بھر خاک چھانتے ہیں، آخرت کی تجارت جس میں ستائیس گنا نفع ہے، وہ ہمارے لیے مصیبت ہے، جماعت کی نماز کے لیے جانے میں دکان کا نقصان سمجھا جاتا ہے، بکری کا بھی نقصان بتایا جاتا ہے، دکان بند کرنے کی بھی دقت کہی جاتی ہے؛ لیکن جن لوگوں کے یہاں اللہ جل شانہ کی عظمت ہے، اللہ کے وعدوں پر ان کو اطمینان ہے، اس کے اجر و ثواب کی کوئی قیمت ہے، ان کے یہاں یہ لچر عذر کچھ بھی وقعت نہیں رکھتے ایسے ہی لوگوں کی اللہ جل شانہ نے کلام پاک میں تعریف فرمائی ہے۔^(۱)

صحابہ کرام کے یہاں جماعت کا اس قدر اہتمام تھا کہ اگر بیمار بھی کسی طرح جماعت میں جاسکتا تھا تو وہ بھی جاکر شریک ہو جاتا تھا، چاہے دو آدمیوں کو کھینچ کر لے جانے کی نوبت آتی اور یہ اہتمام کیوں نہ ہوتا جب کہ ان کے اور ہمارے آقابی اکرم ﷺ کو اسی طرح کا اہتمام تھا؛ چنانچہ حضرت اسود رضی اللہ عنہ کہتے ہیں کہ ایک روز ہم ام المؤمنین حضرت عائشہ رضی اللہ عنہا کی خدمت میں حاضر تھے کہ نماز کی پابندی اور اس کی فضیلت اور تاکید کا ذکر نکلا، اس پر حضرت عائشہ رضی اللہ عنہا نے تائیداً نبی کریم ﷺ کے مرض وفات کا قصہ بیان کیا کہ ایک نماز کا وقت آیا اور اذان ہوئی، تو آپ نے فرمایا کہ ابو بکر سے کہو نماز پڑھا دیں، عرض کیا گیا کہ ابو بکر رقیق القلب آدمی ہیں، جب آپ کی جگہ پر کھڑے ہوں گے تو بے طاقت ہو جائیں گے اور نماز نہیں پڑھا سکیں گے، آپ نے پھر وہی فرمایا، خیر حضرت ابو بکر رضی اللہ عنہ نماز

(۱) فضائل اعمال: ۱/ ۴۱۳، ۴۱۴، مکتبۃ الذکری، اسلام آباد

پڑھانے کے لیے نکلے، اتنے میں نبی کریم ﷺ کو مرض میں کچھ تخفیف معلوم ہوئی تو آپ دو آدمیوں کے سہارے سے نکلے، حضرت عائشہ فرماتی تھیں کہ میری آنکھوں میں اب تک وہ حالت موجود ہے کہ نبی کریم ﷺ کے قدم مبارک زمین پر گھسٹتے ہوئے جاتے تھے، یعنی اتنی قوت بھی نہ تھی کہ زمین سے پیر اٹھا سکیں، وہاں حضرت ابو بکر رضی اللہ عنہ نماز شروع کر چکے تھے، آپ نے چاہا کہ پیچھے ہٹ جائیں؛ مگر حضور ﷺ نے منع فرمادیا اور انہی سے نماز پڑھوائی۔^(۱)

شرح بخاری علامہ عینی رحمۃ اللہ علیہ لکھتے ہیں کہ بیماری کے باوجود دو آدمیوں کے سہارے حضور ﷺ کی مسجد کی جماعت میں شرکت سے اندازہ لگایا جاسکتا ہے کہ اسلام میں جماعت کی کتنی اہمیت ہے، گویا حضور ﷺ نے اپنے عمل کے ذریعے ساری امت کو ترغیب دی ہے کہ جہاں تک ممکن ہو مسجد کی جماعت میں شرکت کرنی چاہیے؛ اس لیے کہ اس میں بڑی فضیلت ہے۔^(۲)

حضرت عبداللہ بن عباس رضی اللہ عنہ سے روایت ہے کہ نبی اکرم ﷺ کا ارشاد ہے کہ جو شخص اذان کی آواز سنے اور بلا کسی عذر کے نماز کو نہ جائے (وہیں پڑھ لے) تو وہ نماز قبول نہیں ہوتی، صحابہ نے عرض کیا کہ عذر سے کیا مراد ہے؟ ارشاد ہوا کہ مرض ہو یا کوئی خوف ہو۔^(۳)

قبول نہ ہونے کے یہ معنی ہیں کہ اس نماز پر جو ثواب اور انعام حق تعالیٰ شانہ کی طرف سے ہوتا وہ نہ ہوگا، گو فرض ذمہ سے اتر جائے گا، یہ ہمارے امام کے نزدیک ہے، ورنہ صحابہ اور تابعین کی ایک جماعت کے نزدیک بلا عذر جماعت کا چھوڑنا حرام ہے اور

(۱) بخاری، رقم: ۶۶۴، باب حد المریض أن یشہد

(۲) عمدة القاری: ۱۸۷/۵، دار احیاء التراث العربی، بیروت

(۳) ابوداؤد، رقم: ۵۵۲، باب فی التشدید فی ترک الجماعة

جماعت سے پڑھنا فرض ہے حتیٰ کہ بہت سے علماء کے نزدیک نماز ہوتی ہی نہیں، حنفیہ کے نزدیک اگرچہ نماز ہو جاتی ہے؛ مگر جماعت کے چھوڑنے کا مجرم تو ہو ہی جائے گا۔

حضرت معاذ بن انس رضی اللہ عنہ سے روایت ہے کہ حضور صلی اللہ علیہ وسلم نے ارشاد فرمایا کہ سراسر ظلم ہے اور کفر ہے اور نفاق ہے اس شخص کا فعل جو اللہ کے منادی یعنی مؤذن کی آواز سننے اور نماز کو نہ جائے۔^(۱)

کتنی سخت و عید اور ڈانٹ ہے اس حدیث پاک میں کہ اس حرکت کو کافروں کا فعل اور منافقوں کی حرکت بتایا ہے کہ گویا مسلمان سے یہ بات ہو ہی نہیں سکتی۔

حضرت ابو ہریرہ رضی اللہ عنہ سے روایت ہے کہ حضور صلی اللہ علیہ وسلم نے ارشاد فرمایا کہ میرا دل چاہتا ہے چند جوانوں سے کہوں کہ بہت سا ایندھن اکٹھا کر کے لائیں، پھر میں ان لوگوں کے پاس جاؤں جو بلا عذر گھروں میں نماز پڑھ لیتے ہیں اور جا کر ان کے گھروں کو جلا دوں۔^(۲)

نبی کریم صلی اللہ علیہ وسلم کو باوجود اس شفقت اور رحمت کے جو امت کے حال پر تھی اور کسی شخص کی ادنیٰ سی تکلیف بھی گوارا نہ تھی، ان لوگوں پر جو گھروں میں نماز پڑھ لیتے ہیں، اس قدر غصہ ہے کہ ان کے گھروں میں آگ لگا دینے کو بھی آمادہ ہیں۔

لہذا ہر مسلمان مرد پر ضروری ہے کہ وہ پانچوں نمازیں مسجد میں جا کر باجماعت ادا کرنے کا اہتمام کرے، اور اس بارے میں ہرگز سستی اور غفلت سے کام نہ لے۔

حضرت عبداللہ بن مسعود رضی اللہ عنہ سے روایت ہے کہ انھوں نے فرمایا کہ ہم نے اپنے کو (یعنی مسلمانوں کو) اس حال میں دیکھا ہے کہ نماز باجماعت میں شریک نہ ہونے والا یا تو بس کوئی منافق ہوتا تھا جس کی منافقت ڈھکی چھپی نہیں

(۱) مسند احمد، رقم: ۱۵۶۲۷

(۲) صحیح مسلم، رقم: ۱۳۸۱، باب ماروی فی التحلف عن الجماعة

ہوتی تھی؛ بل کہ عام طور سے لوگوں کو ان کی منافقت کا علم ہوتا تھا یا کوئی بے چارہ مریض ہوتا تھا (جو بیماری کی مجبوری سے مسجد تک نہیں آسکتا تھا) اور بعض مریض بھی دو آدمیوں کے سہارے چل کر آتے اور جماعت میں شریک ہوتے تھے، اس کے بعد حضرت عبداللہ بن مسعود رضی اللہ عنہ نے فرمایا کہ رسول اللہ صلی اللہ علیہ وسلم نے ہم کو سنن ہدی کی تعلیم دی ہے (یعنی دین و شریعت کی ایسی باتیں بتلائی ہیں جن سے ہماری ہدایت و سعادت وابستہ ہے) اور انہی سنن ہدی میں سے ایسی مسجد میں جہاں اذان دی جاتی ہو، جماعت سے نماز ادا کرنا بھی ہے اور ایک دوسری حدیث میں یہ بھی ہے کہ حضرت عبداللہ بن مسعود رضی اللہ عنہ نے فرمایا کہ اگر تم اپنے گھروں ہی میں نماز پڑھنے لگو گے جیسا کہ ایک آدمی جماعت سے الگ اپنے گھر میں نماز پڑھتا ہے (یہ اس زمانے کے کسی خاص شخص کی طرف اشارہ تھا) تو تم اپنے پیغمبر صلی اللہ علیہ وسلم کا طریقہ چھوڑ دو گے اور جب تم اپنے پیغمبر کا طریقہ چھوڑ دو گے تو یقین جانو کہ تم راہ ہدایت سے ہٹ جاؤ گے اور گمراہی کے غار میں جاگرو گے۔^(۱)

اس حدیث سے معلوم ہوا کہ ابتدائی دور میں منافقین اور مجبور مریضوں کے علاوہ ہر مسلمان جماعت ہی سے نماز ادا کرتا تھا اور جماعت کی پابندی نہ کرنا حضور صلی اللہ علیہ وسلم کے مبارک طریقے کو چھوڑنا ہے۔

اب نبی کریم صلی اللہ علیہ وسلم کے برگزیدہ اصحاب رضی اللہ عنہم کے اقوال سنیں کہ انہیں جماعت کا کس قدر اہتمام مد نظر تھا اور ترک جماعت کو وہ کیسا سمجھتے تھے اور کیوں نہ سمجھتے نبی کریم صلی اللہ علیہ وسلم کی اطاعت اور ان کی مرضی کا ان سے زیادہ کس کو خیال ہو سکتا تھا۔

ایک دن حضرت امیر المؤمنین عمر فاروق نے سلیمان بن ابی حشمہ کو صبح کی نماز میں نہ

پایا تو ان کے گھر گئے اور ان کی ماں سے پوچھا کہ آج میں نے سلیمان کو فجر کی نماز میں نہیں دیکھا، انھوں نے کہا کہ وہ رات بھر نماز پڑھتے رہے اس وجہ سے اس وقت ان کو نیند آگئی، تب حضرت فاروق نے فرمایا مجھے فجر کی نماز باجماعت سے پڑھنا زیادہ محبوب ہے بہ نسبت اس کے تمام شب عبادت کروں۔ شیخ عبدالحق محدث دہلوی رحمۃ اللہ علیہ نے لکھا ہے کہ اس حدیث سے صاف ظاہر ہے کہ نماز باجماعت پڑھنے میں تہجد سے بھی زیادہ ثواب ہے، اس لیے علماء نے لکھا ہے کہ اگر شب بیداری نماز فجر میں مغل ہو تو ترک اس کا اولیٰ ہے۔ حضرت انس رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا: جو شخص چالیس دن اخلاص کے ساتھ ایسی طرح نماز پڑھے کہ اس کی تکبیر اولیٰ فوت نہ ہو تو اس کو دو پروانے ملتے ہیں، ایک پروانہ جہنم سے چھٹکارے گا، دوسرا نفاق سے بری ہونے کا۔^(۱)

یعنی چالیس دن ایسی پابندی اور اہتمام کے سے جماعت کے ساتھ نماز پڑھنا کہ تکبیر اولیٰ بھی فوت نہ ہو اللہ تعالیٰ کے نزدیک ایسا مقبول و محبوب عمل ہے اور بندہ کے ایمان و اخلاص کی ایسی نشانی ہے کہ اس کے لیے فیصلہ کر دیا جاتا ہے کہ اس کا دل نفاق سے پاک ہے اور یہ ایسا جنتی ہے کہ دوزخ کی آنچ سے بھی وہ کبھی آشنا نہ ہوگا، اللہ کے بندے صدق دل سے ارادہ اور ہمت کریں تو اللہ تعالیٰ سے توفیق کی امید ہے، کوئی بڑی بات نہیں ہے۔

بائیس سال کے بعد تکبیر اولیٰ چھوٹنے پر افسوس:

ہمارے بزرگوں میں حضرت گنگوہی قدس سرہ کے بارے میں حضرت مولانا عاشق الہی میرٹھی رحمۃ اللہ علیہ لکھتے ہیں کہ: آج جب کہ آپ کو دنیا سے اٹھے ہوئے دو سال ہو لیے، اگر مخلوق جمع ہو کر پوری ہمت خرچ کرے اور یادداشت کو پوری طرح کام میں لا کر مہینوں بھی

سوچے تو ان شاء اللہ ایک واقعہ بھی ایسا نہ نکال سکے گی جس میں آپ کی نماز کا قضاء ہو جانا یا جماعت سے کاہلی و سستی یا کسی شرعی مسلم پسندیدہ امر سے ذرہ برابر بے رغبتی یا غفلت آپ کی ثابت ہوتی ہو، دیوبند کے جلسہ دستار بندی میں جب آپ تشریف لائے ہیں تو غالباً عصر کی نماز میں ایک دن ایسا اتفاق پیش آیا کہ حضرت مولانا محمد یعقوب صاحب نانوتوی قدس سرہ نماز پڑھانے کو مصلے پر جا کھڑے ہوئے، مخلوق کے ازدحام اور مصافحہ کی کثرت کے باعث باوجود عجلت کے جس وقت آپ جماعت میں شریک ہوئے ہیں تو قراءت شروع ہو گئی تھی، سلام پھیرنے کے بعد دیکھا گیا تو آپ اُداس اور چہرہ پر اضمحلال برس رہا تھا اور آپ رنج کے ساتھ یہ الفاظ فرما رہے تھے کہ: ”افسوس بائیس برس کے بعد آج تکبیر اولیٰ فوت ہو گئی“۔^(۱)

❖ رائج قول کے مطابق پہلی رکعت کے رکوع تک شامل ہو جانے سے تکبیر اولیٰ کی فضیلت حاصل ہو جائے گی، تاہم بہتر یہی ہے کہ تکبیر تحریمہ کے وقت سے جماعت میں شامل ہو یا جائے۔^(۲)



(۱) تذکرۃ الرشید

(۲) رد المحتار: ۲/۲۴۰، مطلب فی ادراک فضیلتہ الافتتاح، زکریا، دیوبند، نظام الفتاویٰ: ۵/۸۶، فتاویٰ

دارالعلوم دیوبند: ۳۸/۳، دارالاشاعت، کراچی

صف بندی کی اہمیت

نماز باجماعت میں صفیں درست رکھنا، یعنی: نمازیوں کا ایک ہی لائن میں برابر کھڑا ہونا اور صف کے درمیان فاصلہ نہ رکھنا ضروری ہے، نبی اکرم ﷺ نے باجماعت نماز ادا کرتے ہوئے صفوں کے بارے میں خصوصی تاکید فرمائی ہیں، ایک حدیث میں ہے کہ اپنی صفوں کو سیدھا رکھا کرو اس لیے کہ صف کو سیدھا رکھنے سے نماز مکمل ہوتی ہے۔^(۱) نبی ﷺ ایک عرصہ تک بذات خود صفیں درست فرماتے تھے، پھر جب آپ ﷺ کو اطمینان ہو گیا کہ لوگ صف سیدھی کرنے کا طریقہ سیکھ گئے تو آپ ﷺ نے صف سیدھی کرنے کا اہتمام چھوڑ دیا، اب لوگ خود ہی صفیں سیدھی کرنے لگے؛ لیکن ایک دن اچانک آپ ﷺ نے دیکھا کہ کسی کا سینہ آگے نکلا ہوا ہے، تو آپ ﷺ نے سخت ناراضگی کا اظہار فرمایا اور فرمایا: اللہ کے بندو! صفیں سیدھی کرو، ورنہ اللہ تعالیٰ تمہارے چہروں کو پھیر دیں گے، یعنی صفیں سیدھی کرنے میں کوتاہی کرو گے تو اللہ تعالیٰ اس کی سزا میں تمہاری درمیان اختلاف ڈال دیں گے اور تمہاری وحدت پارہ پارہ ہو جائے گی۔^(۲)

صفیں درست کرنے کا طریقہ یہ ہے کہ کندھے سے کندھا اور قدم سے قدم ملائے جائیں، کندھے سے کندھا ملانا تو ظاہر ہے اور قدم سے قدم ملانا یہ ہے کہ لوگ اس طرح کھڑے ہوں کہ اگر ایک جانب سے لوگوں کے ٹخنوں میں سوئی داخل کی جائے تو سب ٹخنوں

(۱) بخاری، رقم: ۷۲۳

(۲) تحفۃ القاری: ۲/ ۵۸۱

میں سے ہو کر نکل جائے، یعنی تمام لوگوں کے ٹخنے ایک سیدھ میں آجانے چاہئیں۔^(۱) بعض لوگ پیر کی انگلیوں کے سرے کو ایک دوسرے کے برابر کر کے صفیں درست کرنا چاہتے ہیں، اس سے صفیں ٹیڑھی ہو جاتی ہیں، ٹخنے ایک دوسرے کے برابر کرنے چاہیے، جو شخص عین امام کے پیچھے کھڑا ہے اس کو دیکھ کر صف سیدھی کرنی چاہیے اس طرح کہ امام کے داہنی طرف والے تو اپنے بائیں طرف والے کو دیکھ لیا کریں اور بائیں طرف والے اپنے دائیں طرف والے کو دیکھ لیا کریں، اسی طرح ہر صف میں کیا جائے۔^(۲)

آج کل مساجد میں الگ الگ صفیں بچھی رہتی ہیں اور تھوڑی سی توجہ سے صفیں سیدھی ہو سکتی ہیں؛ لیکن پھر بھی اس معاملہ میں تساہل برتا جاتا ہے اور لوگ آگے پیچھے کھڑے ہو جاتے ہیں، خاص طور پر صفوں کے درمیان خلا رہ جاتا ہے، لوگ مل مل کر کھڑے ہونے میں غفلت برتتے ہیں؛ حالاں کہ صفوں کی درستگی میں جس طرح قطار کو سیدھا کرنا شامل ہے، تراص (مل کر کھڑا ہونا) بھی شامل ہے، لوگوں کو اس طرح مل کر کھڑا ہونا چاہیے کہ دو شخصوں کے درمیان سے ہاتھ نہ گذر سکے، لوگ قطار درست کرنے کا تو اہتمام کرتے ہیں؛ مگر مل کر نہیں کھڑے ہوتے حدیث میں تراص کا بھی حکم ہے۔^(۳)

بسا اوقات صفوں کے درمیان اتنی جگہ خالی رہتی ہے کہ اگر نمازی مل مل کر کھڑے ہوں تو آسانی سے ایک دو نمازی کی جگہ نکل آئے؛ لیکن اگر کوئی شخص اس خلا کو پر کرنا چاہے تو دائیں بائیں کھڑے ہوئے لوگ کھسکنے کو تیار نہیں ہوتے، ایسا نہیں کرنا چاہیے، حدیث میں ہے کہ تم میں سب سے بہتر وہ شخص ہے جو نماز میں اپنے مونڈھوں کو نرم رکھے، یعنی اگر کوئی صف

(۱) تحفۃ القاری: ۵۸۱/۲، زمزم پبلشرز، کراچی

(۲) اشرف الاحکام، ص: ۸۷، حسن العزیز: ۳/۲۱۵

(۳) تحفۃ القاری: ۵۸۰/۲، زمزم پبلشرز، کراچی

سیدھی کرنے یا صف کی خلاء کو پر کرنے کے لیے اسے اپنی جگہ سے کچھ آگے پیچھے کرنا چاہیے تو اس میں بلاتاخیر خوشی خوشی ساتھ دے، ایسے موقع پر اڑے رہنا تکبر کی علامت ہے۔^(۱)

دوسری طرف مل کر کھڑے ہونے میں اتنی تنگی بھی نہیں کرنی چاہیے کہ نماز کے ارکان سنت کے مطابق ادا کرنے مشکل ہو جائیں، بعض لوگ پہلی صف کی فضیلت حاصل کرنے کے لیے جگہ نہ ہونے کے باوجود زبردستی درمیان میں داخل ہو جاتے ہیں، جس سے دوسرے نمازی کو تکلیف پہنچتی ہے، اس سے بھی بچنا ضروری ہے، ہمیں مسنون طریقہ پہلے اچھی طرح سمجھ لینا چاہیے اور پھر اس پر عمل کرنا چاہیے۔

امام صاحب کو چاہیے کہ صفیں سیدھی کرانے کا اہتمام کریں، اللہ کے رسول ﷺ اور صحابہ کرام بالخصوص خلفائے راشدین جب امامت فرماتے تو مقتدیوں کی صفوں کو درست کرانے کا اہتمام کیا کرتے تھے۔

صحیح طریقہ یہ ہے کہ تکبیر کی ابتدا ہی سے سارے مقتدی کھڑے ہو کر صفیں درست کر لیں، حافظ ابن حجر رحمۃ اللہ علیہ نے مسند عبد الرزاق کے حوالے سے یہ حدیث نقل کی ہے کہ حضور ﷺ کے وقت میں لوگ مؤذن کے اللہ اکبر کہتے ہی کھڑے ہونا شروع کر دیتے تھے اور آپ ﷺ کے مصلیٰ پر تشریف لانے سے پہلے صفیں سیدھی ہو جایا کرتی تھیں^(۲)

پہلی صف کی فضیلت:

احادیث میں پہلی صف کی بڑی فضیلتیں وارد ہوئی ہیں، حضرت ابو ہریرہ رضی اللہ عنہ

(۱) بذل المجہود: ۳۳۸/۴، دار الکتب العلمیہ، بیروت، عکس قدیم

(۲) فتح الباری: ۱۲۰/۲، کتاب الاذان، باب متى يقوم الناس اذا راوا الامام عند الاقامة، دار نشر الکتب الاسلامیہ، لاہور، جواہر الفقہ: ۳۰۹/۱ تا ۳۲۴، زکریا، دیوبند، فتاویٰ عثمانی: ۱/۲۷۲، مجلس جامع الخیر، آمبور، انڈیا

فرماتے ہیں کہ حضور ﷺ نے ارشاد فرمایا کہ: اگر تمہیں یہ پتا چل جائے کہ صفِ اول میں کتنا ثواب ہے تو پھر قرعہ اندازی کر کے پہلی صف میں پہنچنے کی کوشش کرو گے۔^(۱) یعنی ہر آدمی چاہے گا کہ وہ صفِ اول میں شامل ہو اور جب سب کو جگہ نہ مل پائے گی تو قرعہ ڈال کر جس کا نام نکلے گا وہی صفِ اول میں کھڑے ہونے کا مستحق ہوگا، ایک دوسری حدیث میں ہے: رسول اللہ ﷺ نے فرمایا کہ بے شک اللہ تعالیٰ اور اس کے فرشتے پہلی صف کے لیے رحمت کی دعا کرتے ہیں۔

آج کل پہلی صفوں کے اہتمام میں بہت کوتاہی پائی جاتی ہے، سردی کے زمانہ میں لوگوں کی کوشش ہوتی ہے کہ دھوپ کی جگہ نماز پڑھیں جب کہ آگے کی صفیں خالی پڑی رہتی ہیں اور گرمی کے زمانہ میں ایسی جگہ تلاش کی جاتی ہے جہاں پنکھوں کی یا کولر کی ہوا زیادہ آرہی ہو، قطع نظر اس سے کہ وہ پہلی صف ہے یا بعد کی؟ یہ طریقہ قطعاً مناسب نہیں ہے، ہماری کوشش یہ ہونی چاہیے کہ ہم اگلی صفوں میں نماز پڑھ کر زیادہ سے زیادہ ثواب کے مستحق بنیں؛ کیوں کہ نماز میں اللہ کی رحمت اس شخص کی طرف زیادہ متوجہ ہوتی ہے جو امام کے بالکل پیچھے ہوتا ہے، اس کے بعد صفِ اول کے دائیں بائیں جانب کھڑے ہوئے نمازیوں کی طرف اور پھر دوسری صف اور بقیہ صفوں کی طرف متوجہ ہوتی ہے تاہم اگر دائیں طرف آدمی زیادہ ہوں تو بائیں طرف کھڑے ہونا ضروری ہے تاکہ دونوں جانب کا توازن برابر رہے۔^(۲)

❖ اگر مقتدی ایک مرد ہو یا بچہ ہو تو وہ امام کے دائیں طرف برابر میں اس طرح کھڑا ہو کہ اس کا قدم امام کے قدم سے آگے نہ بڑھے، یعنی ایڑی امام کی ایڑی سے آگے نہ بڑھے، خواہ انگلیوں کا کچھ حصہ آگے بڑھ جائے؛ لیکن اگر مقتدی کے قدم کا اکثر حصہ امام کے قدم

(۱) بخاری، رقم: ۶۱۵

(۲) آپ کے مسائل اور ان کا حل: ۵۳۴/۲، امداد الاحکام: ۵۳۹/۱، مکتبہ دارالعلوم کراچی

سے آگے بڑھ گیا تو اقتداء صحیح نہیں ہوگی۔^(۱)

❖ اگر جماعت کی نماز میں اگلی صف مکمل ہونے کے بعد کوئی شخص آئے اور دائیں بائیں جانب جگہ خالی نہ ہو تو ایسی صورت میں پچھلی صف میں تنہا ہی کھڑے ہو جانا چاہیے، اس زمانے میں فتویٰ اسی پر ہے؛ اس لیے کہ اگلی صف سے اگر کسی کو پیچ کر پیچھے لانے کا حکم دیا جائے گا تو جہالت کی وجہ سے نماز فاسد ہونے کا اندیشہ ہے۔^(۲)

❖ رسول اللہ ﷺ نے صفوں میں مل مل کر کھڑے ہونے کا حکم فرمایا ہے، لہذا ابتداء ہی اس کا بہت اہتمام کرنا چاہیے، اگر کسی عارض کی وجہ سے نماز کے درمیان کسی صف میں جگہ خالی ہو جائے، تو بعد میں آنے والے کو وہ خالی جگہ پر کر لینی چاہیے، خواہ نمازیوں کے سامنے سے گزرنا پڑے، اسی طرح نماز میں موجود لوگوں میں سے وہ شخص جو خالی جگہ کے پیچھے کھڑا ہے اس کے لیے بھی ایک صف کے بقدر آگے چل کر خلا کو پر کرنے کی گنجائش ہے۔^(۳)

❖ اگر مسجد میں جگہ کی تنگی ہے تو ستون (کالم) کے درمیان صف بنانے کی گنجائش ہے اور اگر مسجد میں گنجائش ہے تو بہتر یہ ہے ستون کے درمیان صف نہ بنائی جائے؛ اس لیے کہ بعض فقہاء کے نزدیک ستون کے درمیان صف بنانا مکروہ ہے۔^(۴) لیکن اگر کبھی ستون کے درمیان چند لوگ کھڑے ہو گئے تو نکیر میں شدت نہیں کرنی چاہیے؛ اس لیے کہ

(۱) بخاری، رقم: ۶۹۸، رد المحتار: ۲/۳۰۳، زکریا، دیوبند

(۲) امداد الاحکام: ۱/ ۵۳۸، ۵۴۲، مکتبہ دارالعلوم کراچی، قال الطحاوی: والقیام وحده

أولی فی زماننا لغلبة الجهل فلعن إذا جرہ تفسد صلاته (حاشیۃ الطحاوی علی مراقی الفلاح: ۱/۳۰۷، دارالکتب العلمیۃ، بیروت

(۳) الدر المختار مع رد المحتار: ۲/۳۱۲، زکریا، دیوبند، و: ۲/ ۲۱۲، ط: زکریا دیوبند

(۴) امداد الاحکام: ۵۴۳، مکتبہ دارالعلوم کراچی)

احناف کا اصل مذہب مطلقاً عدم کراہت کا ہے؛ ہاں اگر ستون بے ترتیب بنے ہوئے ہوں جس کی وجہ سے صفیں ٹیڑھی ہونے کا خطرہ ہو، تو اس طرح کے ستون کے مابین ٹیڑھی صف بنا کر کھڑا ہونا مکروہ ہوگا، واضح رہے کہ یہ حکم جماعت کے ساتھ نماز پڑھنے والوں کے لیے ہے، منفرد کے لیے دو ستونوں کے درمیان نماز پڑھنا بلا کراہت جائز ہے۔^(۱)



(۱) ستون کے درمیان صف لگانے کے سلسلے میں احناف کا مذہب کیا ہے؛ اس بارے میں مطبوعہ کتابوں میں اضطراب ہے، رائج قول یہی ہے کہ بلا کراہت جائز ہے۔ تحقیق کے لیے دیکھیں: بذل المجہود: ۳ / ۶۱۹ تا ۶۲۲، دار البشائر الاسلامیہ، بیروت، درس ترمذی: ۴۸۷ / ۱، مکتبہ دارالعلوم کراچی، فتاویٰ محمودیہ: ۵۱۲ / ۶، ڈھانیل

مَسْبُوق کی نماز

اول تو ہر مسلمان کی کوشش یہی ہونی چاہیے کہ تکبیرِ اولیٰ کے ساتھ جماعت سے پانچوں نمازیں پڑھے، تاہم اگر کبھی جماعت کی رکعت فوت ہو جائے تو امام کے سلام پھیرنے کے بعد چھوٹی ہوئی رکعت پڑھنی ضروری ہوتی ہے، فقہ کی اصطلاح میں ایسے مقتدی کو جو ساری یا کچھ رکعتوں کے بعد جماعت میں شامل ہوا ہو؛ مَسْبُوق کہتے ہیں۔^(۱)

فقہ کی کتابوں میں مَسْبُوق کے بھی مستقل احکام ہیں جن کو جاننا اور اُن کا استحضار رکھنا ضروری ہے؛ اس لیے کہ غلطی کی وجہ سے کبھی نماز ہی فاسد ہو سکتی ہے اور کبھی نماز کا ثواب کم ہو سکتا ہے، ذیل میں چند ضروری مسائل بیان کیے جا رہے ہیں۔

❖ اگر کسی شخص کی ظہر یا عصر میں مثلاً تین رکعتیں نکل گئیں اور امام کے ساتھ صرف ایک رکعت ملی، تو یہ شخص امام کے سلام کے بعد جب فوت شدہ تین رکعتیں ادا کرے گا تو ترتیب یہ رہے گی کہ پہلی رکعت میں سورہ فاتحہ کے بعد سورت ملائے گا اور پھر رکوع سجدے کے بعد قعدہ کرے گا اور تشهد پڑھے گا، پھر باقی دو رکعتوں میں سے پہلی رکعت میں سورت ملائے گا اور تیسری رکعت میں صرف سورہ فاتحہ پڑھے گا۔^(۲)

❖ اگر کسی شخص کو امام کے ساتھ مغرب کی صرف ایک رکعت ملی تو وہ مابقیہ دو رکعتوں میں سورہ فاتحہ کے ساتھ سورت ملائے گا اور بہتر ہے کہ دونوں رکعتوں میں قعدہ

(۱) الدر المختار مع رد المحتار: ۳۴۶/۲، باب الامامة، زکریا، دیوبند، الفتاویٰ الہندیہ: ۹۰/۱، زکریا، دیوبند

(۲) الدر المختار مع رد المحتار: ۳۴۷/۲، باب الامامة، زکریا، دیوبند، الفتاویٰ الہندیہ: ۹۱/۱، زکریا، دیوبند

کرے (گویا تین قعدے ہو جائیں گے، ایک امام کے ساتھ اور دو اپنی نماز میں) لیکن اگر پہلی رکعت میں قعدہ نہیں کیا، صرف دوسری رکعت میں قعدہ کیا تو بھی نماز درست ہو جائے گی اور سجدہ سہولازم نہیں ہوگا۔^(۱)

❖ جہری نماز میں امام کے ساتھ شامل ہو کر تحریمہ کے بعد مسبوقِ ثنا نہیں پڑھے گا؛ بل کہ امام کے سلام پھیرنے کے بعد جب اپنی فوت شدہ نماز پڑھنے کے لیے کھڑا ہوگا تو اس وقت ثنا پڑھے گا اور تسمیہ و تعوذ بھی پڑھے گا؛ البتہ سری نمازوں میں جس رکعت میں بھی حالتِ قیام میں شامل ہو، مسبوقِ تکبیر تحریمہ کے بعد ثنا پڑھے گا؛ لیکن تعوذ نہیں پڑھے گا۔^(۲)

❖ اگر مسبوق نے امام کو رکوع یا سجدہ کی حالت میں پایا، تو اگر اس کو ثناء پڑھنے کے بعد رکوع یا سجدہ میں شامل ہو جانے کی امید ہو تو اس کو تکبیر تحریمہ کہہ کر ہاتھ باندھ لینا چاہیے، پھر ثناء پڑھ کر رکوع یا سجدے میں شامل ہونا چاہیے اور اگر امید نہ ہو تو بغیر ہاتھ باندھے اور بغیر ثناء پڑھے رکوع یا سجدے میں شامل ہو جانا چاہیے اور اگر مسبوق امام کو قعدہ کی حالت میں پائے تو پہلے تکبیر تحریمہ کہنی چاہیے، اس کے بعد تکبیر کہتے ہوئے قعدے میں شامل ہو جانا چاہیے، ثناء نہیں پڑھنی چاہیے خواہ سری نماز ہو یا جہری، اس صورت میں بھی تکبیر تحریمہ کے بعد ہاتھ نہیں باندھے جائیں گے۔^(۳)

❖ مسبوق کو اس وقت کھڑا ہونا چاہیے جب اسے اطمینان ہو جائے کہ امام کے ذمہ کوئی سجدہ سہو نہیں ہے، یہ اطمینان امام کے دوسرے سلام پھیرنے سے ہو جاتا ہے، اس

(۱) الدر المختار مع رد المحتار: ۲/۳۴۷، باب الامامة، زکریا، دیوبند، الفتاویٰ الہندیہ: ۱/۹۱، زکریا،

دیوبند، امداد الاحکام: ۵۴۷/۱، ۵۴۸، مکتبہ دارالعلوم کراچی

(۲) الفتاویٰ الہندیہ: ۱/۹۰، زکریا، دیوبند، فتاویٰ عثمانی: ۴۲۰/۱، ۴۲۱، مسبوق کی ثناء سے متعلق

شرح وقایہ کی ایک عبارت کی تحقیق، مکتبہ معارف القرآن، کراچی

(۳) الفتاویٰ الہندیہ: ۱/۹۱، زکریا، دیوبند

لیے مسبوق کو اس وقت کھڑا ہونا چاہیے جب امام دوسرا سلام پھیرنے لگے۔^(۱)

❖ مسبوق کو کب کھڑا ہونا چاہیے، اس بارے میں اصل حکم یہ ہے کہ مسبوق کو اس وقت کھڑا ہونا چاہیے جب کہ اس کو معلوم ہو جائے کہ امام پر سجدہ سہو واجب نہیں ہے، اس کی تعیین میں فقہاء کے دو قول ہیں: امام جب دوسرا سلام پھیرنا شروع کرے تو مسبوق کھڑا ہو جائے یا دوسرا سلام مکمل ہونے کے تھوڑی ہی دیر بعد کھڑا ہو جائے، اس سے معلوم ہوا کہ پہلے سلام کے فوراً بعد مسبوق کو کھڑا نہیں ہونا چاہیے؛ بل کہ دوسرا سلام شروع ہونے یا مکمل ہونے کے بعد کھڑا ہونا چاہیے۔^(۲)

❖ اگر مسبوق شخص نے بھول سے سلام پھیر دیا تو اس کی تین صورتیں ہیں: (۱) امام سے پہلے سلام پھیرا (۲) امام کے بالکل ساتھ ساتھ سلام پھیرا (۳) امام کے بعد سلام پھیرا (جیسا کہ عام طور پر ہوتا ہے) تو ان میں پہلی اور دوسری صورت میں مسبوق پر سجدہ سہو واجب نہیں ہے اور تیسری صورت میں واجب ہے، خواہ ایک طرف سلام پھیرا ہو یا دونوں طرف پھیر دیا ہو۔

❖ امام کے بالکل ساتھ مقتدی کا سلام پھیرنا ایک نادر الوقوع صورت ہے، عموماً مقتدی امام کے سلام کے بعد ہی سلام پھیرتا ہے، اس لیے اگر مسبوق سہواً سلام پھیر دے تو احتیاط اسی میں ہے کہ اس کو سجدہ سہو کر ہی لینا چاہیے۔^(۳)

(۱) حاشیۃ الطحاوی علی مراقی الفلاح: ۲۷۶/۱، دار الکتب العلمیۃ، بیروت

(۲) حاشیۃ الطحاوی علی مراقی الفلاح، ص: ۴۶۴/۱، دار الکتب العلمیۃ، بیروت، رد المحتار: ۵۹۷/۱،

دار الفکر، بیروت، الفتاویٰ الہندیۃ: ۹۱/۱، زکریا، دیوبند، آپ کے مسائل اور ان کا حل: ۲۲۲/۲

(۳) الدر المختار مع رد المحتار: ۵۹۹/۱، کتاب الصلاۃ، ط: دار الفکر، بیروت، الفتاویٰ الہندیۃ: ۹۱/۱، زکریا،

دیوبند، فتاویٰ دار العلوم دیوبند: ۴۴۵/۳، جدید، احسن الفتاویٰ: ۲۸/۴، دار الاشاعت، کراچی،

امداد الفتاویٰ: ۳۹۵/۲، جدید، فتاویٰ رحیمیہ: ۱۹۲/۵

❖ اگر امام پر سجدہ سہو واجب ہو تو مسبوق کو بھی اس کے ساتھ سجدہ سہو کرنا ضروری ہے؛ لیکن وہ سلام نہیں پھیرے گا اور اگر مسبوق اپنی نماز پوری کرنے کے لیے کھڑا ہو گیا ہو، پھر اس کے بعد امام سجدہ سہو کرنے لگے، تو اسے واپس لوٹ کر سجدہ سہو میں شامل ہونا چاہیے۔^(۱)

❖ اگر مسبوق کے اقتداء کر کے بیٹھتے ہی امام سلام پھیر دے، تب بھی مسبوق کو تشہد پوری کر کے کھڑا ہونا چاہیے؛ لیکن اگر تشہد پورا کیے بغیر کھڑا ہو گیا تو نماز ہو جائے گی، سجدہ سہو واجب نہیں ہے۔^(۲)

❖ اگر مسبوق کے جماعت میں شامل ہوتے ہی امام سلام پھیر دے تو اگر مسبوق اللہ اکبر کہہ چکا تھا، اس کے بعد امام نے سلام پھیرا ہے تو اس کی اقتداء صحیح مانی جائے گی اور اس کو جماعت میں شامل مانا جائے گا خواہ وہ بالکل بھی نہ جھکا ہو اور بیٹھا بھی نہ ہو۔^(۳)

❖ مسبوق کو امام کے ساتھ قعدہ اخیرہ میں صرف تشہد پڑھنی چاہیے، درود شریف اور دعا نہیں پڑھنی چاہیے، اب خواہ تشہد کو آہستہ آہستہ ٹھہرا کر اس طرح پڑھے کہ امام کے سلام تک ممتد ہو جائے یا تشہد کو مکرر پڑھتا رہے۔^(۴)



(۱) فتاویٰ ہندیہ: ۹۲/۱، زکریا، دیوبند

(۲) رد المحتار: ۲/۲۰۰، زکریا، دیوبند، امداد الاحکام: ۵۵۱/۱، مکتبہ دارالعلوم کراچی، فتاویٰ عثمانی:

۴۲۱/۱، مکتبہ معارف القرآن، کراچی

(۳) امداد الاحکام: ۵۵۰/۱، مکتبہ دارالعلوم کراچی

(۴) الفتاویٰ الہندیہ: ۹۱/۱، زکریا، دیوبند، امداد الاحکام: ۵۵۰/۱، مکتبہ دارالعلوم کراچی

قضاء نمازیں

اگر کسی شخص کی فرض اور واجب نمازیں چھوٹی ہوں، خواہ بھولے سے یا نیند کی وجہ سے یا سستی اور غفلت سے، اس کے لیے ایسی نمازوں کی قضاء ضروری ہے، چاہے چھوٹی ہوئی نمازیں کم ہوں یا زیادہ ہوں، قضاء پڑھے بغیر محض توبہ کرنا کافی نہیں ہوگا، حدیث میں ہے کہ رسول اللہ ﷺ سے اُس شخص کے بارے میں پوچھا گیا جو نماز کے وقت سو جائے یا غفلت کی وجہ سے نماز چھوڑ دے، آپ ﷺ نے فرمایا کہ اس کا کفارہ یہ ہے کہ جب بھی اسے نماز یاد آئے، وہ نماز پڑھے۔^(۱)

آج کل نمازوں کے سلسلے میں سستی اور کوتاہی عام ہے، ہمارے بہت سے مسلمان بھائی نماز کا اہتمام نہیں کرتے ہیں، ان کے ذمہ کئی کئی نمازوں کی قضاء باقی رہتی ہے؛ لیکن ٹالتے رہتے ہیں، یہ بہت افسوس ناک صورتِ حال ہے، حکیم الامت حضرت تھانوی رحمۃ اللہ علیہ نے لکھا ہے کہ جس کی کوئی نماز قضاء ہوگئی اور اس نے فوراً اس کی قضاء نہ پڑھی، دوسرے وقت پر یا دوسرے دن پر ڈال دی اور اس دن سے پہلے ہی اچانک موت آگئی تو دودھرا گناہ ہوگا، ایک تو نماز کے قضاء ہو جانے کا اور دوسرے فوراً قضاء نہ پڑھنے کا۔^(۲)

ہاں ایسے بھی اللہ کے بندے ہیں جن کو توبہ کی توفیق مل جانے کے بعد آخرت کی فکر

(۱) البحر الرائق: ۲ / ۱۴۰، ط: زکریا، فتاویٰ ہندیہ: ۱/۱۲۱، زکریا، دیوبند، تفصیلی دلائل کے لیے

دیکھیے: فقہی مقالات: ۱۶ / ۴

(۲) بہشتی زیور، ص: ۱۴۷، دارالاشاعت، کراچی

سوار ہو جاتی ہے اور جب تک وہ اپنی نمازوں کا معاملہ صاف نہیں کر لیتے ہیں، ان کو کسی طرح چین نہیں آتا، درحقیقت یہی خوش نصیب لوگ ہیں جن کی توبہ قبول کی جاتی ہے اور ان کے درجات بلند ہوتے ہیں، ایک سچے مسلمان کی شان یہی ہونی چاہیے کہ اگر اس کے ذمہ نمازوں کی قضاء باقی ہو تو جلد از جلد ان کو ادا کرنے کی کوشش کرے اور جب تک معاملہ صاف نہ ہو جائے، کسی طرح بے فکر نہ ہو، اللہ جل شانہ محض اپنے فضل کرم سے ہمت و حوصلہ عطا فرمائے اور آخرت کی فکر پیدا فرما کر اپنی مرضیات پر چلنا آسان فرمائے، آمین۔

اب قضاء نماز سے متعلق چند ضروری مسائل لکھے جاتے ہیں:

❖ مرد پر نماز بالغ ہو جانے کے بعد فرض ہوتی ہے اور لڑکا اس وقت بالغ ہوتا ہے جب اس کو احتلام ہونے لگے اور اگر احتلام نہ ہو تو اس کی عمر عربی سال کے اعتبار سے پندرہ برس کی ہو جائے۔^(۱)

❖ اگر کسی کی کئی نمازیں قضاء ہو گئیں تو جہاں تک ہو سکے جلدی سے سب کی قضاء پڑھ لے، ہو سکے تو ہمت کر کے ایک ہی وقت سب کی قضاء پڑھ لے، یہ ضروری نہیں ہے کہ ظہر کی قضاء ظہر کے وقت پڑھے اور عصر کی قضاء عصر کے وقت اور اگر بہت سے نمازیں کئی مہینے یا کئی برس کی قضاء ہوں تو ان کی قضاء میں بھی جہاں تک ہو سکے جلدی کرے، ایک ایک وقت دو دو چار چار نمازیں قضاء پڑھ لے، اگر کوئی مجبوری ہو تو خیر ایک وقت ایک ہی نماز کی قضاء سہی، یہ بہت کم درجہ کی بات ہے۔^(۲)

❖ اگر کسی کو قضاء نمازوں کی تعداد یاد نہ ہو تو اس کو ظن غالب پر عمل کرنا چاہیے، ظن غالب میں جتنی نمازیں قضاء ہوئی ہوں، اتنی نمازوں کی قضاء پڑھنی چاہیے۔^(۳)

(۱) الدر المختار مع رد المحتار: ۱۵۳/۶، ۱۵۴، دار الفکر، بیروت

(۲) بہشتی زیور، ص: ۱۴۷، دار الاشاعت، کراچی

(۳) عماد الدین، ص: ۴۲۰

❖ قضاء نماز کی نیت میں ضروری ہے کہ جس نماز کی قضاء پڑھی جا رہی ہے اس کی مکمل تعیین کی جائے یعنی فلاں دن کی فلاں نماز کی قضاء پڑھ رہا ہوں؛ البتہ فوت شدہ نمازیں اگر زیادہ ہوں جس کی وجہ سے تعیین مشکل ہو تو اس طرح بھی نیت کی جاسکتی ہے کہ مثلاً: جتنی فجر کی نمازیں قضا ہوئی ہیں ان میں سے پہلی فجر کی نماز ادا کر رہا ہوں، یا مثلاً: جتنی ظہر کی نمازیں قضا ہوئی ہیں ان میں سے پہلی ظہر کی نماز ادا کر رہا ہوں، اسی طرح یوں بھی نیت کی جاسکتی ہے کہ جتنی ظہر کی نمازیں قضا ہوئیں ان میں سے سب آخری ظہر کی نماز ادا کر رہا ہوں۔^(۱)

❖ قضائے عمری کی نمازیں مکروہ اوقات (طلوع و غروب اور زوال) کے علاوہ سب اوقات میں پڑھی جاسکتی ہیں، حتیٰ کہ فجر سے پہلے اور فجر کے بعد اور عصر کے بعد سورج زرد ہونے سے پہلے تک قضاء نمازیں پڑھنے میں حرج نہیں ہے؛ لیکن عام جگہوں مثلاً مسجد میں انہیں نہ پڑھا جائے کہ اس میں اپنی کوتاہی کا اظہار پایا جاتا ہے جو ممنوع ہے، گناہ کا اظہار بجائے خود گناہ ہے؛ لہذا جہاں تک ممکن ہو قضاء نمازوں کی ادائے گی میں اخفا سے کام لینا چاہیے، فقہانے لکھا ہے کہ دوسروں کے سامنے اظہار کر کے نمازوں کا قضاء کرنا مکروہ ہے، آج کل بعض جگہوں میں عید گاہ میں نماز عید سے پہلے بر ملا فجر کی قضاء نماز پڑھی جاتی ہے، یہ صحیح نہیں ہے۔^(۲)

❖ قضاء نمازوں کی وجہ سے سنن مؤکدہ چھوڑنا درست نہیں ہے؛ بل کہ فقہائے کرام رحمہم اللہ عام حالات میں نوافل ماثورہ جیسے چاشت، اوابین، صلاۃ التبیح وغیرہ کو بھی قضاء پر

(۱) الدر المختار مع رد المحتار: ۶/۷۶، ۷۷، ۷۸، دار الفکر، بیروت

(۲) الدر المختار مع رد المحتار: ۶/۷۶، ۷۷، ۷۸، دار الفکر، بیروت، کتاب المسائل: ۳۱۹، ۱/۳۲۰، المرکز

العلمی للنشر والتوزیع، مراد آباد

مقدم فرماتے ہیں؛ البتہ اگر اسبابِ ظاہرہ کے پیشِ نظر موت سے پہلے قضاء نمازوں سے سبکدوشی مشکل ہو، قضاء نمازیں بہت زیادہ ہوں، عمر کم نظر آرہی ہے تو نوافل پر قضاء نمازوں کو ترجیح دینا چاہیے؛ لیکن سننِ مؤکدہ نہیں چھوڑنی چاہیے۔^(۱)

❖ اگر خدا نخواستہ جمعہ کی نماز فوت ہو جائے تو ظہر کی نماز کی قضاء کی جائے گی، یعنی چار رکعت قضاء کرنی ہوں گی۔^(۲)

❖ اگر ظہر سے پہلے کی چار سنتیں رہ جائیں، تو ظہر کی فرض نماز کے بعد وقت کے اندر اُس کو پڑھ لینا چاہیے، حضور ﷺ سے اس طرح سنتیں پڑھنا ثابت ہے، یہ سنت کی قضاء نہیں ہے؛ بل کہ وقت کے اندر سنت کی ادائے گی ہے۔^(۳)

❖ سنتوں کی قضاء نہیں ہے؛ البتہ اگر فجر کی سنتیں چھوٹ جائیں، تو طلوع شمس کے بعد دوپہر سے پہلے پہلے امام محمد رحمۃ اللہ علیہ کے نزدیک قضاء کر لینا بہتر ہے۔^(۴)

❖ شرعی سفر کی حالت میں جو نمازیں قضاء ہو گئی ہوں، گھر واپس آنے کے بعد بھی ان کی قضاء قصر ہی پڑھی جائے گی، پوری نہیں پڑھی جائے گی۔^(۵)

❖ زندگی میں نمازوں کے فدیہ کی ادائیگی کی کوئی شکل نہیں؛ بل کہ جس طرح بھی ممکن ہو نمازوں کا ادا کرنا فرض ہے؛ لیکن اگر کوئی شخص عذر کی وجہ سے نمازیں نہ پڑھ سکے اور

(۱) حاشیۃ الطحاوی علی مراقی الفلاح، ص: ۴۴۷، باب قضاء الفوائت، دار الکتب، دیوبند، امداد الفتاوی:

۲/۶۱۳، جدید، احسن الفتاوی: ۱۹/۴، زکریا، دیوبند، فتاوی دارالعلوم دیوبند: ۴/۴۲۸، جدید

(۲) الدر المختار مع رد المحتار: ۲/۱۵۷، دار الفکر، بیروت

(۳) الدر المختار مع رد المحتار: ۲/۵۹، باب ادراک الفریضة، ط: دار الفکر، بیروت

(۴) حاشیۃ الطحاوی علی مراقی الفلاح، ص: ۴۴۶، مصطفی البابی الحلبی، بہشتی زیور، ص: ۱۴۸،

دارالاشاعت، کراچی

(۵) الدر المختار مع رد المحتار: ۲/۱۳۱، دار الفکر، بیروت

اسے قضاء کا بھی موقع نہ ملے؛ تاآں کہ اس کی موت کا وقت آجائے تو اس کے لیے نمازوں کی طرف سے فدیہ کی وصیت کر جانا واجب اور ضروری ہے، نہیں تو گناہ ہوگا، پس اگر اس نے اپنی نمازوں کا فدیہ ادا کرنے کی وصیت کی ہے اور مال چھوڑا ہے تو فی نماز بشمول و تراویح صدقہ فطر کے بقدر گے ہوں، یعنی: ایک کلو ۳۳۳ گرام گے ہوں یا اس کی قیمت اس کے تہائی مال سے نکالنا وارثین پر لازم ہوگا اور دوسری صورت یہ ہے کہ اس نے وصیت نہیں کی یا مال نہیں چھوڑا، تو ایسی صورت میں وارثین پر اس کی طرف سے فدیہ کی ادائیگی لازم تو نہیں ہے؛ لیکن اگر ادا کر دیں گے تو امید ہے کہ میت کا ذمہ عند اللہ بری ہو جائے گا۔^(۱)

آج کل اس بارے میں بھی کوتاہی عام ہے کہ باوجودیکہ بہت سی نمازیں ذمہ میں باقی رہتی ہیں اور آدمی بڑھاپے کی عمر کو پہنچنے کے بعد بھی وصیت نہیں کرتا ہے، درحقیقت آخرت کی فکر اور مرنے کے بعد کی زندگی کے معاملات کو اگر انسان سوچے تو سب کچھ کرنا آسان ہے، ورنہ اللہ تعالیٰ خود انسان کو اس کی ذات سے غافل کر دیتے ہیں، اللہ تعالیٰ حفاظت فرمائے۔

نوٹ: قضاء نماز کے باب میں صاحب ترتیب، یعنی جس کے ذمہ کسی نماز کی قضاء باقی نہ ہو، اس کے مسائل بھی بیان کیے جاتے ہیں؛ لیکن اس کی صورتیں تھوڑی مشکل ہیں، اس لیے اگر کوئی خوش نصیب صاحب ترتیب ہو تو اس کو چاہیے کہ ترتیب کے مسائل بہشتی زیور وغیرہ کتابوں سے کسی عالم دین سے سمجھ لے۔



(۱) فتاویٰ ہندیہ: ۱/۱۲۵، زکریا، دیوبند، کتاب المسائل: ۱/۳۲۴، المرکز العلمی للنشر والتوزیع،

مراد آباد، بہشتی زیور، ص: ۱۴۹، ۱۵۰، دارالاشاعت، کراچی

سجدہ سہو

نماز میں سجدہ سہو اُس وقت واجب ہوتا ہے جب کہ بھول سے کسی فرض یا واجب عمل کو اپنی اصل جگہ سے مقدم یا مؤخر کر دیا جائے: مثلاً قراءت سے پہلے رکوع کر لیا یا سورہ فاتحہ سے پہلے سورت ملائی یا پہلی رکعت میں ایک سجدہ بھول گیا اور دوسری رکعت میں یاد آنے پر تین سجدے کر لیے یا سورہ فاتحہ سورت کے بعد پڑھ لی یا کسی فرض یا واجب کو دوبارہ ادا کر لیا: مثلاً رکوع دوبارہ کر لیا، یا ایک رکعت میں تین سجدے کر لیے یا نماز کے شروع میں سورہ فاتحہ دو مرتبہ پڑھ لی یا کسی واجب کی صفت کو بدل دیا: مثلاً جہری نماز میں امام نے آہستہ قراءت کر دی یا سری نماز میں زور سے قراءت کی یا کسی واجب کو سرے سے چھوڑ دیا: مثلاً قعدہ چھوٹ گیا یا سورہ فاتحہ چھوڑ دی، ان سب صورتوں میں سجدہ سہو واجب ہوتا ہے۔^(۱)

سجدہ سہو کا طریقہ:

سجدہ سہو کا طریقہ یہ ہے کہ قعدہ اخیرہ میں تشہد کے بعد دائیں جانب ایک سلام پھیر کر دو سجدے ادا کریں، اس کے بعد بیٹھ کر تشہد پڑھیں اور پھر درود شریف اور دعائیں پڑھ کر سلام پھیر دیں۔^(۲)

❖ اگر کسی شخص نے جان بوجھ کر نماز میں کسی واجب کو ترک کر دیا تو وہ نماز واجب الاعداد رہے گی، محض سجدہ سہو کرنے سے تلافی نہیں ہوگی۔^(۳)

(۱) غنیۃ المتملی: ۲ / ۳۹۷ تا ۳۹۹، مکتبہ دارالعلوم دیوبند

(۲) الدر المختار مع رد المحتار: ۵۴۰ / ۵۴۱، ۲، زکریا، دیوبند

(۳) الدر المختار مع رد المحتار: ۱۴۶ / ۱۴۷، ۲، زکریا، دیوبند

- ❖ اگر نفل کی کسی رکعت میں اور فرض کی ابتدائی دو رکعتوں میں سے کسی میں سورہ فاتحہ بھول سے نہیں پڑھی یا مکمل نہیں پڑھی تو سجدہ سہو واجب ہوگا۔^(۱)
- ❖ اگر شروع میں سورہ فاتحہ پڑھنا بھول گیا اور کوئی سورت شروع کر دی پھر یاد آیا، تو اب اسے چاہیے کہ سورہ فاتحہ پڑھ کر پھر کوئی سورت ملائے اور اخیر میں سجدہ سہو کرے۔^(۲)
- ❖ اگر کوئی شخص سورہ فاتحہ پڑھنے کے بعد سورت ملائے بغیر رکوع میں چلا گیا پھر اسے رکوع میں یا رکوع سے اٹھ کر اس بھول کا احساس ہوا، تو اس پر لازم ہے کہ پہلے سورت ملائے پھر دوبارہ رکوع کرے اور اخیر میں سجدہ سہو کرے۔^(۳)
- ❖ اگر کسی نے نماز میں اتنی جلد بازی کی کہ قومہ اور جلسہ کی حالت میں ایک تسبیح کے بقدر بھی رکنا رہا، تو ترک واجب کی وجہ سے اس پر سجدہ سہو لازم ہوگا۔ اس مسئلہ کا خیال رکھنا بہت ضروری ہے کیوں کہ عام طور پر لوگ قومہ اور جلسہ میں جلد بازی سے کام لیتے ہیں۔^(۴)
- ❖ قعدہ میں بیٹھتے ہی تشهد پڑھنا واجب ہے؛ لہذا اگر تشهد شروع کرنے سے پہلے کچھ اور پڑھ لیا تو تاخیر واجب کی وجہ سے سجدہ سہو کرنا واجب ہوگا۔^(۵)
- ❖ اگر فرض نماز کے قعدہ اولیٰ میں تشهد پڑھنے کے بعد بھول سے درود شریف پڑھنا شروع کر دیا اور **علی آل محمد** تک پڑھ لیا تو سجدہ سہو واجب ہوگا۔^(۶)
- ❖ اگر قعدہ اولیٰ یا قعدہ اخیرہ میں تشهد یا اس کا کچھ حصہ پڑھنے سے رہ گیا تو سجدہ سہو

(۱) الدر المختار مع رد المحتار: ۱۴۹/۲، زکریا، دیوبند

(۲) طحاوی علی مراقی الفلاح، ص: ۴۶۱، دار الکتب العلمیہ، بیروت

(۳) الدر المختار مع رد المحتار: ۵۴۳/۲، زکریا، دیوبند

(۴) الدر المختار مع رد المحتار: ۱۵۷/۲، زکریا، دیوبند

(۵) طحاوی علی مراقی الفلاح، ص: ۴۶۱، دار الکتب العلمیہ، بیروت

(۶) الدر المختار مع رد المحتار: ۵۴۳/۲، زکریا، دیوبند

کرنا ضروری ہے۔^(۱)

❖ اگر فرض نماز کے قعدہ اولیٰ میں تشہد کو دوبار پڑھ دیا تو سجدہ سہولازم ہوگا۔^(۲)

❖ اگر قعدہ اخیرہ میں تشہد (التحیات) دو مرتبہ پڑھ لیا تو سجدہ سہو واجب نہیں؛

کیوں کہ پہلی مرتبہ پڑھنے سے واجب ادا ہو جائے گا اور دوسری مرتبہ پڑھنا ذکر شمار ہوگا جو قعدہ اخیرہ میں ممنوع نہیں ہے۔^(۳)

❖ اگر بھول سے قعدہ اولیٰ کرنے کے بجائے کھڑا ہو گیا تو جب تک کھڑے ہونے

کے قریب نہ ہو لوٹ آئے؛ لیکن اگر نہیں لوٹا یا کھڑے ہونے کے قریب پہنچ کر لوٹا تو سجدہ سہو کرنا لازم ہوگا، خواہ نماز فرض ہو یا نفل۔^(۴)

❖ اگر سری نمازوں مثلاً ظہر و عصر میں تین آیتوں یا ایک طویل آیت کے بقدر جہرا

قراءت کردی تو سجدہ سہولازم ہے۔^(۵)

❖ اگر امام نے جہری نمازوں میں بھول کر تین آیتوں یا ایک لمبی آیت کے بقدر

قراءت سرّاً کردی تو ترک واجب کی وجہ سے سجدہ سہولازم ہوگا۔^(۶)

❖ اگر کوئی شخص وتر کی نماز میں دعائے قنوت بھول کر رکوع میں چلا گیا تو نہ تورکوع میں

دعائے قنوت پڑھے اور نہ اسے دوبارہ کھڑے ہو کر دعائے قنوت پڑھنے کی ضرورت ہے؛ بل کہ بس اخیر میں سجدہ سہو کر لے، لیکن اگر رکوع سے قیام کی طرف لوٹ آیا اور دعائے قنوت

(۱) الدر المختار مع رد المحتار: ۱۶۰، ۱۵۹، ۲، زکریا، دیوبند

(۲) فتاویٰ ہندیہ: ۱۲۷/۱، دار الفکر، بیروت

(۳) فتاویٰ ہندیہ: ۱۲۷/۱، دار الفکر، بیروت

(۴) الدر المختار مع رد المحتار: ۵۳۷، ۵۳۹، ۵۵۵، زکریا، دیوبند

(۵) الدر المختار مع رد المحتار: ۵۳۵، ۵۳۶، ۲، زکریا، دیوبند

(۶) الدر المختار مع رد المحتار: ۵۳۵، ۵۳۶، ۲، زکریا، دیوبند

پڑھ لی تو بھی اس کی نماز درست ہو جائے گی؛ البتہ سجدہ سہو کرنا بہر حال لازم ہوگا۔^(۱)

❖ اگر کوئی شخص آخری قعدہ میں بیٹھنے کے بجائے کھڑا ہو جائے تو اس پر لازم ہے کہ وہ اگلی رکعت کے سجدہ سے پہلے پہلے قعدہ اخیرہ کی طرف لوٹ آئے اور اخیر میں سجدہ سہو کر لے اور اگر قعدہ کی طرف نہ لوٹا اور سجدہ کر لیا تو سجدے سے سر اٹھاتے ہی اس کی نماز فرض کے بجائے نفل ہو جائے گی۔^(۲)

❖ اگر کوئی شخص قعدہ اخیرہ میں بیٹھنے کے بعد پھر تیسری یا پانچویں رکعت کے لیے کھڑا ہو گیا تو اس کا فرض ادا ہو گیا؛ لیکن اسے چاہیے کہ فوراً قعدہ کی طرف لوٹ آئے اور اخیر میں سجدہ سہو کر لے اور اگر پانچویں رکعت کا سجدہ کر لیا تو اس صورت میں بہتر یہ ہے کہ چھٹی رکعت بھی ساتھ ملا لے تاکہ اخیر کی دو رکعتیں نفل ہو جائیں؛ لیکن سجدہ سہو کرنا بہر صورت ضروری ہوگا۔^(۳)

❖ اگر کسی شخص پر سجدہ کرنا واجب تھا؛ لیکن اس نے سلام پھیر دیا اور سجدہ سہو کرنا اسے یاد نہ رہا تو اگر اپنی جگہ بیٹھے بیٹھے قبلہ سے سینہ پھیرنے اور کسی منافی صلاۃ عمل کرنے سے پہلے اسے یاد آجائے تو اب سجدہ سہو کر کے نماز پوری کر لے۔^(۴)

❖ اگر کسی شخص نے مثلاً ظہر کی چار رکعت نماز کی نیت باندھی پھر دو رکعت پڑھ کر بھول سے سلام پھیر دیا، تو اس سلام سے وہ نماز سے خارج نہیں ہوا اسے چاہیے کہ چار رکعت پوری کر کے اخیر میں سجدہ سہو کر لے۔^(۵)

❖ اگر کسی شخص کو بار بار نماز میں شک ہو جاتا ہو تو غلبہ ظن پر عمل کر لے یعنی جتنی

(۱) الدر المختار مع رد المحتار: ۴۴۷/۲، ۴۴۶، ۲، زکریا، دیوبند

(۲) الدر المختار مع رد المحتار: ۵۵۱/۲، ۵۵۵، ۲، زکریا، دیوبند

(۳) الدر المختار مع رد المحتار: ۵۵۳/۲، ۵۵۴، ۲، زکریا، دیوبند

(۴) الدر المختار مع رد المحتار: ۵۵۸/۲، زکریا، دیوبند

(۵) الدر المختار مع رد المحتار: ۴۸۸/۲، زکریا، دیوبند

رکعت پڑھ لینے کا گمان غالب ہو اس کو بنیاد بنائے اور اگر کوئی فیصلہ نہ کر سکے تو جتنی رکعت پڑھنے کا یقین ہو، مثلاً ایک اور دو میں شک ہے تو ایک کا پڑھنا یقینی ہے، لہذا ایک رکعت سمجھ کر آگے کی نماز پڑھے اور ساتھ میں ہر رکعت پر قعدہ کرے اور اخیر میں سجدہ سہو کر لے۔^(۱)

❖ سلام پھیرنے کے بعد نماز کی رکعتوں کے بارے میں امام اور مقتدیوں میں اختلاف ہو گیا تو اب کیا کیا جائے؟ اس بارے میں قدرے تفصیل ہے:

الف: اگر امام کو مکمل نماز پڑھانے کا یقین ہو تو اس کے لیے نماز کا اعادہ لازم نہیں ہے۔

ب: اگر مقتدیوں میں بھی دو فریق ہوں کچھ لوگ کہیں کہ نماز پوری ہوئی اور کچھ لوگ کہیں کوئی رکعت کم رہ گئی تو امام کی رائے پر عمل کیا جائے گا۔

ج: اگر امام کو یقین ہو کہ رکعات کم ہوئی ہیں تو اعادہ لازم ہے؛ البتہ اس صورت میں اگر کسی مقتدی کو نماز مکمل ہونے کا یقین ہو تو اس کو اجازت ہے کہ اعادہ والی نماز میں شریک نہ ہو۔

د: اگر خود امام کو شک ہو جائے کہ نماز پوری ہوئی ہے یا ناقص اور مقتدی یہ کہیں کہ نماز کی رکعتوں میں کمی رہ گئی، تو امام پر مقتدیوں کی بات ماننا اور اعادہ کرنا لازم ہے۔^(۲)

❖ اگر نماز وتر پڑھتے ہوئے شک ہو جائے کہ دوسری رکعت ہے یا تیسری؟ تو اسے چاہیے کہ قنوت پڑھے پھر قعدہ کرے اس کے بعد اگلی رکعت میں بھی قنوت پڑھے اور اخیر میں سجدہ سہو کر لے۔^(۳)



(۱) الدر المختار مع رد المحتار: ۵۶۱/۲، زکریا، دیوبند

(۲) الدر المختار مع رد المحتار: ۵۶۳/۲، زکریا، دیوبند

(۳) الدر المختار مع رد المحتار: ۵۶۳/۲، زکریا، دیوبند

وتر

وتر کی نماز ہر عاقل بالغ مسلمان پر واجب ہے اور واجب کا مرتبہ قریب قریب فرض کے ہے، چھوڑ دینے سے بڑا گناہ ہوتا ہے، شریعت اسلام میں اس نماز کی بہت اہمیت ہے، احادیث میں اس کی بہت تاکید آئی ہے، نبی کریم ﷺ نے ارشاد فرمایا کہ اے اہل قرآن! وتر پڑھا کرو، بے شک اللہ تعالیٰ وتر (طاق) ہیں اور وتر کو پسند فرماتے ہیں۔^(۱) ایک دوسری حدیث میں حضور ﷺ نے تین بار یہ ارشاد فرمایا کہ وتر حق ہے، جو وتر نہ پڑھے، وہ ہم میں سے نہیں ہے۔^(۲) ایک اور حدیث میں ہے کہ حضور ﷺ نے فرمایا کہ اللہ تعالیٰ نے تمہارے لیے ایک نماز کو زیادہ کیا ہے اور وہ وتر کی نماز ہے، تم اس کی حفاظت کرو۔^(۳) ایک حدیث میں ہے کہ حضور ﷺ نے ارشاد فرمایا کہ اللہ تعالیٰ نے تمہارے لیے ایک نماز زیادہ فرمائی ہے جو سرخ اونٹوں سے بہتر ہے اور وہ وتر کی نماز ہے، اللہ تعالیٰ نے اس کو تمہارے لیے عشاء کی نماز سے لے کر فجر کی نماز کے درمیان تک مقرر کیا ہے۔^(۴)

حضور ﷺ اور صحابہ کرام رضی اللہ عنہم وتر کا اہتمام فرماتے تھے، حضرت عبداللہ بن عمر رضی اللہ عنہما سے فرماتے تھے کہ مجھے یہ بات پسند نہیں کہ میں وتر چھوڑوں اگرچہ اس کے بدلے مجھے سرخ اونٹ ہی کیوں نہ حاصل ہوں^(۵) لہذا ہر مسلمان کو چاہیے کہ وہ فرض نمازوں کی

(۱) ابوداؤد، رقم: ۱۴۱۶

(۲) ابوداؤد، رقم: ۱۴۱۹

(۳) مسند احمد، رقم: ۶۹۱۹

(۴) مستدرک حاکم، رقم: ۱۱۴۸

(۵) مصنف ابن ابی شیبہ، رقم: ۶۹۳۳

طرح وتر کی نماز کا بھی خوب اہتمام کرے، اس نماز کا قصداً چھوڑنا سخت گناہ ہے، اگر کبھی چھوٹ جائے تو فرض نمازوں کی طرح اس کی بھی قضاء واجب ہے، حضرت ابو سعید خدری رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا جس شخص کی وتر کی نماز سونے کی وجہ سے یا بھول سے چھوٹ جائے، اسے چاہیے کہ جب یاد آجائے یا بیدار ہو جائے تو پڑھ لے ^(۱)

نماز وتر پڑھنے کا مسنون طریقہ:

نماز وتر کی تین رکعتیں ہیں، نماز مغرب کی طرح اس میں بھی دو رکعتیں پڑھ کر بیٹھتے ہیں اور التحیات پڑھ کر تیسری رکعت کے لیے کھڑے ہوتے ہیں، پھر تیسری رکعت پڑھ کر قعدہ میں بیٹھتے ہیں اور التحیات، درود اور دعا پڑھ کر سلام پھیرتے ہیں؛ البتہ نماز وتر کی یہ خصوصیت ہے کہ اس کی تینوں رکعتوں میں سورہ فاتحہ کے ساتھ سورت ملانے کا حکم ہے اور تیسری رکعت میں سورت ملانے کے بعد دعائے قنوت پڑھی جائے گی جس کا طریقہ یہ ہے کہ سورت سے فارغ ہونے کے بعد رکوع سے پہلے تکبیر کہہ کر دونوں ہاتھ کانوں تک اٹھائیں اور پھر ہاتھ باندھ لیں اور یہ دعا آہستہ پڑھیں:

«اللَّهُمَّ إِنَّا نَسْتَغْفِرُكَ وَنُؤْمِنُ بِكَ وَنَتَوَكَّلُ عَلَيْكَ وَنُشْنِي عَلَيْكَ الْخَيْرَ وَنَشْكُرُكَ وَلَا نَكْفُرُكَ وَنَخْلَعُ وَنَتْرُكُ مَنْ يَفْجُرُكَ اللَّهُمَّ إِيَّاكَ نَعْبُدُ وَلَكَ نُصَلِّي وَنَسْجُدُ وَإِلَيْكَ نَسْعَى وَنَحْفِدُ وَنَرْجُو رَحْمَتَكَ وَنَخْشَى عَذَابَكَ إِنَّ عَذَابَكَ بِالْكَفَّارِ مُلْحِقٌ».

اس دعا کو پڑھنے کے بعد رکوع میں جائیں گے۔ ^(۲)

(۱) مسند احمد، رقم: ۱۱۲۶۴، فتاویٰ ہندیہ: ۱۱۱/۱، دار الفکر، بیروت

(۲) الدر المختار مع رد المحتار: ۵/۶۲، دار الفکر، بیروت، شرح النقایۃ: ۳۲۳/۱، بیروت، سنن النسائی،

رقم: ۱۶۸۱، سنن ابن ماجہ، رقم: ۱۱۸۲، الدرایۃ فی تخریج احادیث الہدایۃ: ۱۹۴/۱، دار المعرفۃ،

❖ وتر کی نماز کو رات کی آخری نماز بنانا مستحب ہے، لہذا جس شخص کو رات کے آخری حصہ میں بیدار ہونے کا غالب گمان ہو، اس کے لیے مستحب یہ ہے کہ آخری حصہ میں بیدار ہو کر تہجد کی نماز پڑھے اور آخر میں وتر ادا کرے؛ لیکن اگر آخر رات میں بیدار ہونے پر اطمینان نہ ہو تو ایسی صورت میں حسبِ توفیق کچھ نوافل پڑھ کر سونے سے پہلے ہی وتر پڑھ لینی چاہیے۔^(۱)

❖ وتر کی نماز بلا عذر بیٹھ کر پڑھنا درست نہیں ہے۔^(۲)

❖ وتر کی پہلی رکعت میں ﴿سَبِّحْ اسْمَ رَبِّكَ الْأَعْلَى﴾ اور دوسری رکعت میں ﴿قُلْ يَا أَيُّهَا الْكَافِرُونَ﴾ اور تیسری رکعت میں ﴿قُلْ هُوَ اللَّهُ أَحَدٌ﴾ پڑھنا مسنون ہے؛ لیکن اس کا اتنا زیادہ التزام نہ کیا جائے کہ لوگ انہی سورتوں کو پڑھنا واجب سمجھنے لگیں۔^(۳)

❖ جس شخص کو دعائے قنوت یاد نہ ہو تو اسے یاد کرنے کی کوشش کرنی چاہیے اور

جب تک یاد نہ ہو اس وقت تک یہ دعا: «رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ» تین مرتبہ پڑھ لے، اور یہ بھی نہ پڑھ سکے تو کم از کم «اللَّهُمَّ اغْفِرْ لِي» یا «يَا رَبِّ» تین مرتبہ کہہ لے۔^(۴)

❖ رمضان المبارک میں تراویح کے بعد وتر کی نماز باجماعت پڑھنا مسنون ہے۔^(۵)

❖ رمضان المبارک میں اگر کسی شخص کی عشاء کی جماعت نکل گئی اور وہ مسجد میں



بیروت، بہشتی زیور، ص: ۱۴۱، دار الاشاعت، کراچی، دعا کے مشہور الفاظ اس میں ہیں۔

(۱) الدر المختار مع رد المحتار: ۳۶۹/۱، دار الفکر، بیروت

(۲) فتاویٰ ہندیہ: ۱۱۱/۱، دار الفکر، بیروت

(۳) سنن النسائی، رقم: ۱۶۹۹، الدر المختار مع رد المحتار: ۶/۲، دار الفکر، بیروت

(۴) فتاویٰ ہندیہ: ۱۱۱/۱، دار الفکر، بیروت، غنیۃ المتملی: ۳۳۶/۲، مکتبہ دارالعلوم دیوبند

(۵) غنیۃ المتملی: ۳۴۱/۲، مکتبہ دارالعلوم دیوبند

اس وقت پہنچا جب کہ تراویح کی جماعت ہو رہی تھی، تو اسے چاہیے کہ اولاً عشاء کے فرض اور دو رکعت سنت پڑھے، اس کے بعد تراویح میں شریک ہو اور وتر بھی جماعت سے پڑھے، اور تراویح کی اگر کچھ رکعتیں رہ جائیں، تو انہیں وتر کے بعد ادا کر لے۔^(۱)

❖ ابھی مقتدی دعائے قنوت پوری نہیں کر پایا تھا کہ امام رکوع میں چلا گیا، تو مقتدی کو چاہیے کہ اپنی دعائے قنوت چھوڑ کر امام کے ساتھ رکوع میں چلا جائے۔^(۲)

❖ اگر مقتدی نے وتر کی آخری رکعت امام کے ساتھ پالی اور اس میں وہ قنوت پڑھ سکا ہو یا نہ پڑھ سکا ہو، بہر صورت وہ بعد میں قنوت نہیں پڑھے گا؛ بل کہ بقیہ دو رکعتیں بغیر قنوت کے پوری کرے گا۔^(۳)

❖ اگر تیسری رکعت میں بھولے سے دعائے قنوت نہیں پڑھی، رکوع میں جانے کے بعد یاد آیا تو اب دعائے قنوت نہیں پڑھنی چاہیے؛ بل کہ آخر میں سجدہ سہو کرنا چاہیے۔^(۴)



(۱) رد المحتار: ۴۳/۲، دار الفکر، بیروت

(۲) الدر المختار مع رد المحتار: ۱۰/۲، دار الفکر، بیروت

(۳) الدر المختار مع رد المحتار: ۱۱، ۱۰/۲، دار الفکر، بیروت

(۴) الدر المختار مع رد المحتار: ۹/۲، دار الفکر، بیروت

سنن و نوافل

شریعت اسلام میں ہر فرض نماز کے ساتھ کچھ سننیں بھی مقرر فرمائی گئی ہیں؛ اس لیے کہ بسا اوقات فرائض کی ادائیگی میں کچھ کمی رہ جاتی ہے، اس کمی کی تلافی آخرت میں سنن و نوافل کے ذریعہ کی جائے گی۔

چنانچہ ترمذی شریف کی حدیث ہے کہ حضرت حریث بن قبیصہ رحمۃ اللہ علیہ اپنے گاؤں سے مدینہ منورہ آئے اور مسجد نبوی میں نماز پڑھ کر دعا کی: اے اللہ! میرے لیے کوئی اچھا ہم نشین آسان فرما (تاکہ میں اس کی مجلس میں بیٹھ کر فائدہ اٹھا سکوں) پھر اٹھے اور مسجد نبوی میں جو اسباق ہو رہے تھے ان کے پاس سے گذرے، ایک مجلس کی طرف ان کا میلان ہوا، وہ حضرت ابو ہریرہ رضی اللہ عنہ کی مجلس تھی، وہ اس مجلس میں بیٹھ گئے اور عرض کیا: میں نے یہاں پہنچ کر نماز پڑھنے کے بعد اللہ تعالیٰ سے اچھے ہم نشین کی دعا کی ہے اور میرے دل کا میلان آپ کی طرف ہوا ہے، پس آپ مجھے کوئی ایسی حدیث سنائیے جو آپ نے خود حضور صلی اللہ علیہ وسلم سے سنی ہو، شاید اللہ تعالیٰ مجھے اس حدیث سے نفع پہنچائیں (یعنی میں اس پر عمل کروں)؛ چوں کہ وہ نماز پڑھ کر آئے تھے، اس لیے حضرت ابو ہریرہ رضی اللہ عنہ نے نماز ہی کے بارے میں ایک حدیث سنائی کہ میں نے حضور صلی اللہ علیہ وسلم کی زبان مبارک سے یہ بات سنی ہے کہ قیامت کے دن بندے کے جس عمل کا سب سے پہلے حساب ہوگا، وہ نماز ہے، اگر نماز کامل نکلی تو وہ کامیاب ہو گیا اور اس میں خرابی پائی گئی تو وہ ناکام و نامراد ہو گیا اور اگر کسی بندے کے فرائض میں کمی رہی تو اللہ تعالیٰ فرشتوں سے فرمائیں گے: دیکھو! میرے بندے کے پاس نوافل ہیں؟ اگر نفل ہوں گے تو ان کے ذریعے فرائض کی کمی پوری کی جائے گی، پھر تمام

عملوں کا اسی طرح حساب ہوگا۔ (یعنی جو بھی فرض ناقص ہوگا اور اس کی جنس سے نوافل ہوں گے، تو ان کے ذریعے اس کمی کو پورا کیا جائے گا) ^(۱)

فرض اور واجب نمازوں کے علاوہ باقی ساری نمازوں کو فقہ میں تطوع اور نفل کہا جاتا ہے، پھر اس تطوع کی تین قسمیں ہیں:

(۱) سنن مؤکدہ۔ (۲) سنن غیر مؤکدہ۔ (۳) مندوبات ^(۲)

یہ بھی کہہ سکتے ہیں کہ سنت نمازوں میں بعض وہ ہیں جو فرائض کے ساتھ ادا کی جاتی ہیں، جن میں سے بعض مؤکدہ ہیں اور بعض غیر مؤکدہ اور بعض سننیں وہ ہیں جو مستقل مشروع ہیں۔

سنن مؤکدہ:

سنن مؤکدہ کل بارہ رکعتیں ہیں:

فجر سے پہلے دو رکعت۔

ظہر سے پہلے چار رکعت اور ظہر کے بعد دو رکعت۔

مغرب کے بعد دو رکعت۔

عشاء کے بعد دو رکعت۔

یہ بارہ رکعتیں سنت مؤکدہ ہیں، ان کو سنن راتبہ اور رواتب بھی کہا جاتا ہے، ان سنتوں میں سے کسی بھی سنت کو بلا عذر چھوڑنا بڑی محرومی کی بات ہے، حضور ﷺ کا فرمان ہے: جس نے میری سنت کو ترک کیا، وہ میری شفاعت نہیں پائے گا۔ احادیث میں ان سنتوں کی پابندی پر بڑی فضیلتیں آئی ہیں۔

(۱) ترمذی، رقم: ۴۱۳ باب ماجاء أن أول ما يحاسب به العبد يوم القيامة الصلاة، تحفة الالمی: ۲/۳۵۳،

زمزم پبلشرز، کراچی

(۲) کتاب المسائل: ۴۸۲/۱، اضافہ شدہ ایڈیشن

ام المؤمنین حضرت ام حبیبہ رضی اللہ عنہا سے روایت ہے کہ انھوں نے حضور کو یہ فرماتے ہوئے سنا کہ جو مسلمان بندہ اللہ تعالیٰ کی خوشنودی کے لیے ہر دن بارہ رکعات فرض سے زائد (سنتیں) پڑھے تو اللہ تعالیٰ اس کے لیے جنت میں گھر بنا دے گا، حضرت ام حبیبہ فرماتی ہیں کہ جب سے میں نے حضور صلی اللہ علیہ وسلم سے یہ حدیث سنی، کبھی بھی ان سنتوں کو نہیں چھوڑا۔^(۱)

حضرت عائشہ رضی اللہ عنہا سے روایت ہے کہ حضور صلی اللہ علیہ وسلم نے ارشاد فرمایا کہ جس شخص نے دن رات میں بارہ رکعات سنت پابندی کے ساتھ ادا کیں تو اللہ جل شانہ اس کے لیے جنت میں گھر بنا دیتے ہیں (وہ بارہ رکعات یہ ہیں) چار رکعات ظہر کی فرض نماز سے پہلے، دو رکعات ظہر کی فرض نماز کے بعد، دو رکعات مغرب کی فرض نماز کے بعد، دو رکعات عشاء کی فرض نماز کے بعد اور دو رکعات فجر کی فرض نماز سے پہلے۔^(۲)

مصنف ابن ابی شیبہ میں حضرات صحابہ کرام رضی اللہ عنہم کے بہت سے آثار نقل کیے گئے ہیں، جن سے معلوم ہوتا ہے کہ صحابہ کرام کے یہاں ان سنتوں کا بہت اہتمام پایا جاتا تھا اور وہ ان کو کبھی نہیں چھوڑتے تھے۔^(۳)

فائدہ: اس حدیث سے استدلال کرتے ہوئے قاضی ابوبکر ابن العربی نے فرمایا ہے کہ آخرت میں فرائض کی تلافی نوافل سے ہو سکتی ہے؛ لیکن دوسرے علماء، مثلاً: امام بیہقی رحمۃ اللہ علیہ کا کہنا ہے کہ فرائض میں اگر کم (مقدار کے اعتبار سے) نقص رہ گیا ہو، یعنی فرائض چھوٹ گئے ہوں تو ان کی تلافی ہزاروں نفلیں بھی نہیں کر سکتی ہیں، ہاں اگر کیفاً (کیفیت کے اعتبار سے) نقص رہ گیا ہو تو نوافل سے اس کی تلافی ہو سکتی ہے اور حدیث میں کیف ہی کا نقص مراد

(۱) صحیح مسلم، رقم: ۱۰۳، باب فضل السنن الربیۃ قبل الفرائض وبعدھن، و بیان عددھن

(۲) ترمذی، رقم: ۴۱۴

(۳) مصنف ابن ابی شیبہ، رقم: ۶۰۲۱، ۶۰۲۲، ۶۰۲۴، ۶۰۲۵، ۶۰۳۴

ہے اور حافظ ابن عبد البر رحمۃ اللہ علیہ نے دونوں اقوال میں اس طرح تطبیق دی ہے کہ اگر فرائض سہواً چھوٹ گئے ہوں تو نوافل سے تلافی ہو سکتی ہے؛ لیکن عمدہ چھوڑے ہوں تو تلافی نہیں ہو سکتی۔ شیخ الاسلام حضرت مولانا مفتی محمد تقی عثمانی **دامت برکاتہم** لکھتے ہیں کہ یہ ساری گفتگو اصل ضابطے کے بارے میں ہے، اللہ تعالیٰ کی رحمت کسی ضابطے کی پابند نہیں ہے، وہ نوافل کے ذریعے فرائض کے کم اور کیف دونوں کی تلافی کر دے تو کیا بعید ہے؟ لیکن دنیا میں عمل ضابطے ہی کو مد نظر رکھ کر کرنا ضروری ہے۔^(۱)

سنن غیر مؤکدہ:

سنن غیر مؤکدہ یہ ہیں:

ظہر کے بعد دو رکعت۔

عصر سے پہلے چار رکعات۔

عشاء سے پہلے چار رکعات اور عشاء کے بعد چار رکعات۔^(۲)

ان سنتوں کو بلا عذر چھوڑنا خلافِ اولیٰ ہے، یعنی بہتر نہیں ہے۔

اب ہر سنت کی الگ الگ تفصیل پیش کی جاتی ہے۔

فجر کی سنتیں:

سنن مؤکدہ میں سب سے زیادہ تاکید فجر کی سنتوں کی ہے، حتیٰ کہ بعض علماء کے

نزدیک اس کا درجہ وجوب کا ہے، اگرچہ اس پر فتویٰ نہیں ہے^(۳) لیکن احادیث میں ان

سنتوں کی بہت فضیلت اور تاکید آئی ہے، چند حدیثیں ملاحظہ فرمائیں:

(۱) درس ترمذی: ۱۸۰، ۲/۱۸۱، مکتبہ دارالعلوم کراچی

(۲) رد المحتار: ۲/۳۵۲، زکریا، دیوبند

(۳) مصنف ابن ابی شیبہ، رقم: ۶۳۸۹

حضرت عائشہ رضی اللہ عنہا روایت کرتی ہیں کہ نبی اکرم ﷺ نے ارشاد فرمایا: فجر کی دو رکعت سنتیں دنیا اور دنیا میں جو کچھ ہے اس سے بہتر ہے۔^(۱)

ایک دوسری حدیث میں ہے کہ آپ ﷺ نے فرمایا کہ یہ دو رکعتیں مجھے تمام دنیا سے زیادہ محبوب ہیں۔^(۲)

حضرت عائشہ رضی اللہ عنہا فرماتی ہیں کہ حضور ﷺ نوافل میں اتنی نگہداشت کسی کی نہیں کرتے تھے جتنی صبح کی فرض سے پہلے کی دو رکعتوں کی فرماتے تھے۔^(۳)

حضرت ابو ہریرہ رضی اللہ عنہ سے روایت ہے کہ رسول اللہ ﷺ نے ارشاد فرمایا: فجر کی دو رکعت سنتیں نہ چھوڑو اگرچہ گھوڑے تم کو روند دیں۔^(۴) یعنی اگر جنگ کا میدان ہو، کفار صبح سویرے جنگ کے لیے تیار ہو جائیں اور اندیشہ ہو کہ اگر سنتیں پڑھ کر فجر کے فرض پڑھیں گے تو دشمن حملہ کر دے گا اور ان کے گھوڑے روند ڈالیں گے تو بھی اس نماز کو ترک نہ کرو، اس کو ضرور پڑھو۔^(۵)

حضرت ابن عون رحمۃ اللہ علیہ سے روایت ہے کہ میں نے حضرت مجاہد رحمۃ اللہ علیہ سے سوال کیا کہ کیا حضرت عبد اللہ بن عمر رضی اللہ عنہما فجر کی دو رکعتیں پڑھا کرتے تھے، تو انھوں نے جواب دیا کہ میں نے انھیں کبھی سفر اور حضر میں ان دو رکعتوں کو چھوڑتے ہوئے نہیں دیکھا^(۶)

حضرت خالد بن عبد الرحمن سے مروی ہے کہ حضرت عمر رضی اللہ عنہ نے فرمایا کہ فجر سے

(۱) صحیح مسلم، رقم: ۹۶، باب فضل رکعتی الفجر

(۲) صحیح مسلم، رقم: ۹۷، باب فضل رکعتی الفجر

(۳) صحیح مسلم، رقم: ۹۴، باب فضل رکعتی الفجر

(۴) ابوداؤد، رقم: ۱۲۵۸

(۵) بذل المجہود: ۶/۳۸۰، قدیم، تحفۃ الالمی: ۲/۲۵۸

(۶) مصنف ابن ابی شیبہ، رقم: ۳۹۵۳، رکعتا الفجر تصلیان فی السفر

پہلے کی دو رکعتیں نہ چھوڑیں؛ کیوں کہ ان میں رغبت کی چیزیں (بیش بہا اجر و ثواب اور انعامات) ہیں۔^(۱)

ان احادیث سے معلوم ہوا کہ فجر سے پہلے کی دو رکعت سنتوں کو خاص اہمیت حاصل ہے، اس لیے ہمیں ان سنتوں کا خوب اہتمام کرنا چاہیے، افسوس کہ آج کل اول تو فجر کی نماز میں اٹھنا مشکل ہے اور اگر کسی طرح مسجد آگئے تو دیکھا جاتا ہے کہ بہت سے لوگ سیدھے جماعت میں شریک ہو جاتے ہیں اور سنتوں کو سرے سے چھوڑ دیتے ہیں؛ حالاں کہ ہمارے اور آپ کے آقا حضرت محمد ﷺ ان سنتوں کے سلسلے میں کس طرح متنبہ فرما رہے ہیں کہ ان سنتوں کو نہ چھوڑو اگرچہ گھوڑے تم کو روند دیں۔

❖ فجر کی سنتیں بلا عذر بیٹھ کر یا سواری پر پڑھنا درست نہیں ہے۔^(۲)

❖ فجر کی سنتوں کے بارے میں سب سے بہتر طریقہ یہ ہے کہ گھر میں ادا کر کے مسجد جائیں اور اگر گھر میں پڑھے بغیر مسجد پہنچ جائیں تو جب تک جماعت کی نماز کا تشہد مل سکتا ہو فجر کی سنتیں دور ہٹ کر کسی مقام پر پڑھ لینی چاہیے خواہ جماعت شروع ہو چکی ہو^(۳)

اگر فجر کے وقت مسجد میں اس حال میں پہنچا کہ جماعت شروع ہو چکی ہے تو فجر کی سنت پڑھے یا نہ پڑھے؟ اس بارے میں درج ذیل صورتیں ہیں:

۱- اگر مسجد میں ایک ہی ہال ہے جہاں جماعت ہو رہی ہے یا مسجد کشادہ ہے؛ لیکن نمازیوں کی کثرت کی وجہ سے صفیں پیچھے تک پہنچ چکی ہیں اور کوئی جگہ خالی نہیں ہے، تو اس صورت میں فجر کی سنت چھوڑ دے اور فوراً فرض نماز میں شریک ہو جائے، اس لیے کہ فرض

(۱) مصنف ابن ابی شیبہ، رقم: ۶۳۸۳

(۲) رد المحتار: ۴۵۴/۲، زکریا، دیوبند، فتاویٰ عثمانی: ۴۴۲/۱

(۳) فتاویٰ عثمانی: ۴۴۱/۱، مکتبہ معارف القرآن، کراچی

نماز کی صفوں کے ساتھ مل کر سنتیں پڑھنا سخت مکروہ ہے۔

۲۔ اگر مسجد کشادہ ہے اور باہری حصہ تک نماز کی صفیں نہیں پہنچ رہی ہیں، تو اگر سنت کی ادائیگی کے بعد امام کے ساتھ تشہد میں شریک ہونے کی امید ہو تو باہری حصہ میں جماعت کی جگہ سے دور ہٹ کر مثلاً اندر نماز ہو رہی ہے تو دالان میں یا ملحقہ کمرے میں سنت پڑھ کر جماعت میں شریک ہو جائے۔

۳۔ اگر یہ اندیشہ ہے کہ سنت پڑھنے کی وجہ سے پوری جماعت ہی چھوٹ جائے گی تو اب سنت نہ پڑھے؛ بل کہ جماعت میں شریک ہو جائے اور بہتر یہ ہے کہ اشراق کے وقت یہ چھوٹی ہوئی سنتیں ادا کر لے۔^(۱)

❖ اگر فرض نماز ہو رہی ہو تو پھر سنت وغیرہ نہ شروع کی جائے بشرطیکہ کسی رکعت کے چلے جانے کا خوف ہو؛ ہاں اگر یقین یا گمان غالب ہو کہ کوئی رکعت نہ جانے پائے گی تو پڑھ لے، مثلاً ظہر کے وقت جب فرض شروع ہو جائے اور خوف ہو کہ سنت پڑھنے سے کوئی رکعت فرض کی جاتی رہے گی تو پھر سنت مؤکدہ جو فرض سے پہلے پڑھی جاتی چھوڑ دے، پھر ظہر اور جمعہ میں بعد فرض کے بہتر یہ ہے کہ بعد والی سنت مؤکدہ اول پڑھ کر ان سنتوں کو پڑھ لے؛ مگر فجر کی سنتیں؛ چوں کہ زیادہ مؤکدہ ہیں لہذا ان کے لیے یہ حکم ہے کہ اگر فرض شروع ہو چکا ہو، تب بھی ادا کر لی جائیں بشرطیکہ قعدہ ملنے کا یقین ہو اگرچہ دونوں رکعتیں فوت ہو جائیں۔^(۲)

❖ اگر یہ خوف ہو کہ فجر کی سنت اگر نماز کی سنن اور مستحبات کی پابندی سے ادا کی جائے گی تو جماعت نہ ملے گی تو ایسی حالت میں چاہیے کہ صرف نماز کے فرائض اور واجبات

(۱) رد المحتار: ۴/۵۳، ذکر یا، دیوبند

(۲) رد المحتار: ۴/۵۳، ذکر یا، دیوبند

پراکتفاء کرے، سنن وغیرہ کو چھوڑ دے۔^(۱)

نماز پنج گانہ میں تعدادِ رکعات کا نقشہ:

نماز	سنت مؤکدہ	سنت غیر مؤکدہ	فرض	سنت مؤکدہ	سنت غیر مؤکدہ	وتر	کل رکعات
فجر	۲	-	۲	-	-	-	۴
ظہر	۴	-	۴	۲	۲	-	۱۲
عصر	-	۴	۴	-	-	-	۸
مغرب	-	-	۳	۲	۲	-	۷
عشاء	-	۴	۴	۲	۴	۳	۱۷
جمعہ	۴	-	۲	۴	۲	-	۱۲



(۱) رد المحتار: ۵۳/۲، ذکر یا، دیوبند

نمازِ اوابین

حضرت حذیفہ رضی اللہ عنہ فرماتے ہیں کہ میں حضور صلی اللہ علیہ وسلم کی خدمت میں حاضر ہوا اور آپ کے ساتھ مغرب کی نماز ادا کی، پھر میں نے دیکھا کہ آپ صلی اللہ علیہ وسلم عشاء تک نماز میں مشغول رہے۔^(۱) حضرت عبدالرحمن بن یزید رحمۃ اللہ علیہ فرماتے ہیں کہ جب بھی میں حضرت عبداللہ بن مسعود رضی اللہ عنہ کی پاس آیا تو انہیں مغرب اور عشاء کے درمیان نماز پڑھتے ہوئے پایا اور حضرت عبداللہ بن مسعود رضی اللہ عنہ فرمایا کرتے تھے کہ لوگ اس وقت میں غفلت برتتے ہیں؛ حالاں کہ یہ وقت غفلت کا نہیں ہے^(۲)

ان احادیث سے معلوم ہوا کہ مغرب کے بعد کا وقت بہت قیمتی ہے، حضور صلی اللہ علیہ وسلم اور آپ کے صحابہ رضی اللہ عنہم اس وقت میں عبادت کا خاص اہتمام فرمایا کرتے تھے، اسی وجہ سے محدثین نے مغرب اور عشاء کے درمیان نماز پڑھنے کا مستقل عنوان قائم کیا ہے، کم از کم اوابین کی چھ رکعتیں پڑھنے کا تو خاص اہتمام کرنا چاہیے، احادیث میں اس کی مستقل فضیلت آئی ہے، حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا: جو شخص مغرب کی نماز کے بعد چھ رکعتیں اس طرح پڑھتا ہے کہ ان کے درمیان کوئی فضول بات نہیں کرتا تو اسے بارہ سال کی عبادت کے برابر ثواب ملتا ہے۔^(۳) شیخ عبدالحق محدث

(۱) سنن کبریٰ للنسائی، رقم: ۳۸۰، باب الصلاة ما بین المغرب والعشاء

(۲) مصنف ابن ابی شیبہ، رقم: ۵۹۷۲، باب فی الصلاة بین المغرب والعشاء

(۳) ترمذی، رقم: ۴۴۵، اعلاء السنن: ۱۹/۷، ادارة القرآن، کراچی

دہلوی رحمۃ اللہ علیہ نے لکھا ہے کہ سلف صالحین اوابین کی نماز کا اہتمام کیا کرتے تھے اور ہمارے اکابر میں تقریباً سب ہی کے یہاں اوابین کا اہتمام ملتا ہے۔^(۱)

❖ مغرب کے بعد جو دو رکعتیں سنت مؤکدہ ہیں، وہ اوابین میں شامل ہوں گی یا نہیں؛ اس بارے میں فقہائے کرام سے دونوں قول منقول ہیں، احتیاط یہ ہے کہ چھ رکعتیں دو سنتوں کے علاوہ پڑھی جائیں^(۲)



(۱) عماد الدین، ص: ۴۷۹، لاہور

(۲) رد المحتار: ۱۴/۲، دار الفکر، بیروت، احسن الفتاوی: ۴۶۶/۳، ایچ ایم سعید، کراچی

تحیۃ الوضو

حدیث شریف میں وضو کرنے کے بعد تحیۃ الوضو پڑھنے کی بہت فضیلت آئی ہے، ایک حدیث شریف میں جناب رسول اللہ ﷺ ارشاد فرماتے ہیں کہ: جو شخص بھی اچھی طرح وضو کرنے کے بعد پورے خشوع و خضوع کے ساتھ دو رکعت تحیۃ الوضو پڑھتا ہے، اللہ تبارک و تعالیٰ اس کے لیے جنت کو واجب قرار دے دیتے ہیں۔^(۱)

ایک اور حدیث میں حضرت ابو ہریرہ رضی اللہ عنہ سے روایت ہے کہ نبی اکرم ﷺ نے ایک روز نماز فجر کے بعد حضرت بلال رضی اللہ عنہ سے پوچھا: اے بلال! اسلام لانے کے بعد اپنا وہ عمل بتاؤ جس سے تمہیں ثواب کی سب سے زیادہ امید ہو؛ کیوں کہ میں نے جنت میں اپنے آگے آگے تمہارے جو توں کی آہٹ سنی ہے، حضرت بلال رضی اللہ عنہ نے عرض کیا کہ مجھے اپنے اعمال میں سب سے زیادہ امید جس عمل سے ہے وہ یہ ہے کہ میں نے رات یا دن میں جب کسی وقت وضو کیا ہے، تو اس وضو سے اتنی نماز (تحیۃ الوضو) ضرور پڑھی ہے جتنی مجھے اللہ تعالیٰ کی طرف سے اس وقت توفیق ملی ہے۔^(۲)

❖ اعضائے وضو خشک ہونے سے پہلے پہلے تحیۃ الوضو کی نماز پڑھ لینی

چاہیے۔^(۳)

(۱) نسائی، رقم: ۱۵۱

(۲) مسلم، رقم: ۲۴۵۸

(۳) رد المحتار: ۴۶۴/۲، ذکر یا، دیوبند

تحیۃ المسجد

مسجد میں داخل ہوتے ہی دو رکعت تحیۃ المسجد پڑھنا مسنون ہے، حضور اکرم ﷺ نے تحیۃ المسجد پڑھنے کا حکم فرمایا ہے (۱) بشرطیکہ مکروہ وقت نہ ہو۔ (۲)

❖ اگر کوئی شخص مسجد میں آتے ہی فوراً کوئی نماز مثلاً فرض، سنت یا نفل پڑھنے لگتا ہے تو اس کو اس نماز کے علاوہ تحیۃ المسجد کا بھی ثواب ملتا ہے، اور بہتر ہے کہ دل میں باقاعدہ تحیۃ المسجد کی نیت بھی کر لے۔ (۳)

❖ صبح صادق سے سورج نکلنے تک تحیۃ الوضو اور تحیۃ المسجد یا کوئی دوسری نفل نماز پڑھنا جائز نہیں ہے، اس وقت میں دو رکعت فجر کی سنت مؤکدہ کے علاوہ کوئی بھی نفل نماز پڑھنا مکروہ ہے۔ (۴)

❖ بیٹھنے سے پہلے پہلے تحیۃ المسجد پڑھنا افضل ہے؛ مگر بیٹھنے کے بعد بھی پڑھنے سے ان شاء اللہ ثواب کی امید ہے۔ (۵)



(۱) بخاری، رقم: ۴۴۴

(۲) رد المحتار: ۴۵۸/۲، ذکر یا، دیوبند

(۳) رد المحتار: ۴۵۹/۲، ذکر یا، دیوبند

(۴) رد المحتار: ۳/۲، ذکر یا، دیوبند

(۵) رد المحتار: ۴۶۰/۲، ذکر یا، دیوبند

نماز تہجد

قرآن کریم میں فرض نماز کے بعد جس نماز کا ذکر تاکید کے ساتھ بار بار کیا گیا ہے وہ تہجد کی نماز ہے جو تمام نوافل میں سب سے افضل نماز ہے، احادیث شریفہ میں نماز تہجد کی بہت زیادہ فضیلت وارد ہوئی ہے، ہر زمانے میں نیک لوگوں کا یہ معمول رہا ہے کہ عام لوگ جب رات کے آخری حصہ میں خواب شیریں کے مزے لیتے ہیں تو اللہ کے نیک بندے اپنی نیند کو قربان کر کے اللہ سے مناجات کرتے ہیں، رات کا آخری حصہ نیند کے لحاظ سے سب سے شیریں ہوتا ہے، گرمیوں میں اس وقت رات ٹھنڈی ہو جاتی ہے اور سردیوں میں لحاف کی گرمی عروج پر ہوتی ہے، سناٹا بھی گہرا ہو جاتا ہے، تمام آوازیں خاموشی کے آغوش میں سوچکی ہوتی ہیں، اس وقت اللہ کی محبت کا شدید تقاضا ہوتا ہے جو انسان کو بستر راحت سے اٹھاتا ہے اور خدا کے حضور کھڑا کرتا ہے۔

تہجد کے چار فائدے:

رسول اللہ ﷺ کا ارشاد ہے کہ تم رات کے قیام کو یعنی تہجد کی نماز پڑھنے کو اپنے اوپر لازم کرو؛ کیوں کہ یہ تم سے پہلے نیک لوگوں کا معمول ہے، اللہ تعالیٰ کے تقرب کا ذریعہ ہے، برائیوں کو مٹانے والی ہے اور گناہوں سے روکنے والی ہے۔^(۱)

اس حدیث میں تہجد کے چار فائدے ذکر کیے گئے ہیں: (۱) تہجد گزشتہ امتوں کے

صالحین میں معمول بہ تھی، اس کی یہ قدامت اس کی اہمیت کی دلیل ہے۔ (۲) وہ فرائض کی طرح قربِ خداوندی کا ذریعہ ہے، نبی ﷺ کو مقام محمود (شفاعت کبریٰ کا مقام) اسی نماز کی برکت سے حاصل ہوا ہے (۱) (۳) تہجد برائیوں کو مٹاتی ہے؛ کیوں کہ نیکیاں برائیوں کو مٹا دیتی ہیں (۴) تہجد گناہوں سے روکتی ہے؛ کیوں کہ رات میں اٹھ کر نماز پڑھنا نفس کو بہت زیادہ روندتا ہے۔

حق یہ ہے کہ نماز تہجد عظیم ترین دولت ہے، حضرت جنید بغدادی رحمۃ اللہ علیہ کے بارے میں منقول ہے کہ ان کے وصال کے بعد کسی نے ان کو خواب میں دیکھا تو پوچھا کیا گزری اور آپ کے پروردگار نے آپ کے ساتھ کیا معاملہ کیا؟ جواب میں فرمایا: حقائق و معارف کی جو اونچی اونچی باتیں ہم عبارات و اشارات میں کیا کرتے تھے، وہ سب وہاں ہوا ہو گئیں اور بس وہ دو رکعتیں کام آئیں جو رات میں ہم پڑھا کرتے تھے۔

حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا کہ اللہ تبارک و تعالیٰ ہر رات کو جس وقت آخری تہائی رات باقی رہ جاتی ہے، سمائے دنیا کی طرف نزول فرماتے ہیں اور ارشاد فرماتے ہیں: کون ہے جو مجھ سے دعا کرے اور میں اس کی دعا قبول کروں؟ کون ہے جو مجھ سے مانگے اور میں اس کو عطا کروں؟ کون ہے جو مجھ سے مغفرت اور بخشش چاہے میں اس کو بخش دوں۔ (۲)

اس حدیث سے معلوم ہوا کہ رات کے آخری تہائی حصے میں اللہ تعالیٰ اپنی خاص شانِ رحمت کے ساتھ بندوں کی طرف متوجہ ہوتے ہیں اور خود ان کو دعا اور سوال اور استغفار کے لیے پکارتے ہیں، جو بندے اس حقیقت پر یقین رکھتے ہیں، ان کے لیے اس

(۱) سورہ بنی اسرائیل، آیت: ۷۹

(۲) بخاری، رقم: ۱۱۴۵

وقت بستر سے اٹھنا کچھ مشکل نہیں ہوتا ہے، اللہ تعالیٰ اپنے فضل سے اس حقیقت کا ایسا یقین نصیب فرمائے جو اس وقت بے چین کر کے اللہ تعالیٰ کے دربار کی حاضری اور دعا، سوال اور استغفار کے لیے کھڑا کر دیا کرے۔^(۱)



(۱) استفاد از: تہجد گزار بندے، مؤلفہ: حضرت مولانا اعجاز احمد اعظمیؒ، مکتبہ ضیاء الکتب، ممبئی، معارف الحدیث: ۲۰۶/۳، دار الاشاعت، کراچی، (تحفۃ اللمعی: ۸/۲۱۰، زمزم پبلشرز، کراچی)

نمازِ اشراق

سورج طلوع ہونے کے بعد جب آفتاب میں اتنی تیزی آجائے کہ اس پر کچھ دیر نظر جمانا مشکل ہو یعنی طلوع شمس کے پندرہ بیس منٹ کے بعد کم از کم دو رکعت اور زیادہ سے زیادہ چار رکعت اشراق کی نماز پڑھنا مستحب ہے۔^(۱)

ایک حدیث قدسی ہے کہ اللہ تعالیٰ اپنے بندوں سے مخاطب ہو کر فرماتے ہیں کہ اے ابن آدم! تو دن کے شروع حصہ میں خالص میرے واسطے چار رکعات نماز پڑھ لیا کر، میں دن کے آخر حصہ تک (شام تک) تیری (ضرورتوں کی) کفایت کرتا رہوں گا۔^(۲)



(۱) ترمذی، رقم: ۵۹۸

(۲) ترمذی، رقم: ۴۷۵

نمازِ چاشت

دس گیارہ بجے جب سورج خوب روشن اور چمک دار ہو جائے تو اس وقت چاشت کی نماز پڑھنا مستحب ہے، چاشت کی نماز دو رکعات سے بارہ رکعات تک پڑھنا حضور ﷺ سے ثابت ہے۔^(۱) حضرت انس بن مالک رضی اللہ عنہ سے روایت ہے کہ جناب رسول اللہ ﷺ ارشاد فرماتے ہیں کہ جو شخص چاشت کی بارہ رکعات نماز پڑھتا ہے تو اللہ تعالیٰ اس کے لیے جنت میں ایک سونے کا محل تیار کرتے ہیں۔^(۲)

فائدہ: اشراق اور چاشت دو الگ الگ نمازیں ہیں، شیخ الحدیث حضرت مولانا محمد زکریا قدس سرہ نے اوجز اور لامع کے حاشیہ میں اس پر تحقیقی کلام فرمایا ہے۔^(۳)



(۱) رد المحتار: ۲/۴۶۵، زکریا، دیوبند

(۲) ترمذی، رقم: ۴۸۳

(۳) اوجز المسالك: ۲۲۳، ۲۲۲، دار القلم، دمشق، لامع الدراری: ۲/۴۷۰، ۴۷۱، المکتبۃ الامدادیۃ، مکتۃ المکرمة، بذل الجہود: ۵۱۶/۵، ۵۱۷، دار البشائر الاسلامیۃ، معارف السنن: ۲/۲۶۶ تا ۲۷۳، ایچ ایم سعید، کراچی، تحفۃ الالمعی: ۲/۳۲۹ تا ۳۳۲، مکتبہ حجاز، دیوبند، احسن الفتاویٰ: ۴/۴۹۴، ۴۹۵، ایچ ایم سعید، کراچی

تسبیح صلاة التسبیح

صلاة التسبیح ایک خاص نماز ہے جو ہمارے نبی حضرت محمد ﷺ نے اپنے چچا جان حضرت عباس بن عبدالمطلب رضی اللہ عنہ کو بہت اہتمام سے سکھائی تھی اور فرمایا تھا کہ اگر ممکن ہو تو روزانہ، ورنہ ہفتہ میں، ورنہ مہینہ میں، ورنہ سال میں اور یہ بھی نہ ہو سکے تو عمر بھر میں ایک مرتبہ تو ضرور پڑھ لیجیے۔^(۱)

اس نماز کی فضیلت یہ ہے کہ اس کے ذریعے دس قسم کے گناہ معاف ہو جاتے ہیں:

(۱) اگلے (۲) پچھلے (۳) نئے (۴) پرانے (۵) بھول سے کیے ہوئے (۶) دانستہ کیے ہوئے (۷) چھوٹے (۸) بڑے (۹) چھپ کر کیے ہوئے (۱۰) علانیہ کیے ہوئے۔^(۲)

غور کیا جائے کہ اس نماز کی کتنی بڑی فضیلت ہے کہ ہر قسم کے گناہوں سے معافی کا پروانہ دیا جا رہا ہے، خوش نصیب ہیں وہ لوگ جو اس نماز کا اہتمام کرتے ہیں، درحقیقت جس کے دل میں آخرت کی فکر ہو اور قیامت کے دن پروردگار کے سامنے پیشی کا خوف ہو اس کے لیے وقت نکالنا کچھ مشکل نہیں ہے، بہت سے لوگوں کو دیکھا جاتا ہے کہ وہ جمعہ کے دن سنت کے مطابق مسجد جلدی چلے جاتے ہیں اور صلاۃ التسبیح کا اہتمام کرتے ہیں، سہولت کے لیے یہ معمول بھی بنایا جاسکتا ہے اگرچہ اس نماز کے لیے کوئی خاص دن یا وقت متعین نہیں ہے۔

(۱) ترمذی، رقم: ۴۸۱، ۴۸۲، باب ماجاء فی صلاۃ التسبیح

(۲) ابوداؤد، رقم: ۱۲۵۷، باب صلاۃ التسبیح

صلوٰۃ التسبیح کا طریقہ:

صلوٰۃ التسبیح کی چار رکعتوں میں تین سو مرتبہ یہ تسبیح پڑھی جاتی ہے «سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ»، جس کے دو طریقے ثابت ہیں:

پہلا طریقہ:

پہلی رکعت میں حسب معمول سورہ فاتحہ اور سورت ملانے کے بعد رکوع میں جانے سے پہلے ۱۵ مرتبہ مذکورہ تسبیح پڑھیں، اس کے بعد رکوع میں مقررہ تسبیح (سبحان ربی العظیم) پڑھنے کے بعد مذکورہ کلمات ۱۰ مرتبہ پڑھیں، پھر قومہ میں ۱۰ مرتبہ، اس کے بعد پہلے سجدے میں ۱۰ مرتبہ، پھر جلسہ میں ۱۰ مرتبہ، پھر دوسرے سجدے میں ۱۰ مرتبہ، پھر سجدے سے اٹھ کر قیام میں جانے سے پہلے جلسہ استراحت میں ۱۰ مرتبہ مذکورہ کلمات پڑھیں، اس طرح ایک رکعت میں پچھتر (۷۵) مرتبہ یہ کلمات پڑھے جائیں اور چار رکعت میں ۳۰۰ کا عدد پورا ہو جائے گا۔^(۱)

دوسرا طریقہ:

صلوٰۃ التسبیح کا ایک دوسرا طریقہ بھی ہے کہ پہلی رکعت میں ثناء پڑھنے کے بعد سورہ فاتحہ سے پہلے ۱۵ مرتبہ مذکورہ کلمات کہے جائیں گے، اس کے بعد سورہ فاتحہ اور سورت ملائی جائے گی اور پھر رکوع میں جانے سے پہلے ۱۰ مرتبہ وہی کلمات پڑھے جائیں گے، اس طرح قیام کی حالت میں تسبیحات کی مقدار ۲۵ ہو جائے گی، پھر وہی ترتیب رہے گی جو پہلے طریقہ میں گذری؛ البتہ دوسرے سجدے سے اٹھ کر تسبیحات پڑھنے کی ضرورت نہ

(۱) یہ طریقہ حضرت عبد اللہ بن عباس رضی اللہ عنہما کی روایت میں مذکور ہے، دیکھیے: ابوداؤد، رقم: ۱۲۵۷،

رہے گی؛ کیوں کہ اس کے بغیر بھی ایک رکعت میں ۷۵ مرتبہ تسبیحات کی مقدار پوری ہو رہی ہے۔^(۱)

❖ اگر پہلے طریقے کے مطابق نماز ادا کی جائے، تو قعدہ اولیٰ اور قعدہ اخیرہ میں یہ تسبیحات پہلے پڑھی جائیں گی اور التحیات اور درود شریف بعد میں پڑھی جائیں گی۔^(۲)

❖ رکوع اور سجدہ میں پہلے رکوع اور سجدے کی اصل تسبیحات پڑھی جائیں گی، اس کے بعد صلاۃ التبیح کی تسبیحات پڑھیں گے۔^(۳)

❖ صلاۃ التبیح میں پہلی یا تیسری رکعت کے بعد اگر بیٹھ کر تسبیحات پڑھنی ہوں تو دوسرے سجدہ سے اٹھتے وقت تو تکبیر کہی جائے گی؛ لیکن تسبیحات پڑھنے کے بعد جب کھڑے ہوں گے تو تکبیر کہے بغیر کھڑے ہوں گے؛ کیوں کہ چار رکعات میں بائیس ہی تکبیریں ثابت ہیں۔^(۴)

❖ جس طرح صلاۃ التبیح کی چار رکعت ایک سلام سے ادا کرنا جائز ہے، اسی طرح دو سلاموں کے ساتھ ادا کرنا بھی جائز اور درست ہے۔^(۵)

(۱) یہ طریقہ ترمذی شریف (رقم: ۴۸۱، ۴۸۲، باب ماجاء فی صلاۃ التبیح) میں حضرت عبداللہ بن مبارک رحمۃ اللہ علیہ سے منقول ہے اور بعض فقہاء نے اگرچہ اس طریقہ کو رائج قرار دیا ہے؛ لیکن جائز اور ثابت بہر حال دونوں ہیں اور حضرت مفتی عزیز الرحمن صاحب دیوبندی رحمۃ اللہ علیہ نے پہلے طریقہ کو رائج لکھا ہے، علامہ شامی رحمۃ اللہ علیہ نے لکھا ہے کہ جب دونوں طریقے احادیث سے ثابت ہیں تو ایسا کیا جاسکتا ہے کہ کبھی پہلا طریقہ اختیار کر لیا جائے اور کبھی دوسرا، تفصیل کے لیے دیکھیے: امداد الاحکام: ۶۱۸، ۶۱۷/۱، مکتبہ دارالعلوم، کراچی، فتاویٰ دارالعلوم دیوبند: ۳۸۲/۴ تا ۳۸۴، جدید، مکتبہ دارالعلوم دیوبند

(۲) امداد الاحکام: ۶۱۷/۱، مکتبہ دارالعلوم، کراچی بحوالہ: دارقطنی

(۳) ردالمحتار: ۳۰۸/۴، دارالثقافہ والتراث، دمشق

(۴) احسن الفتاویٰ: ۲۹۱/۳، ۲۹۲، ایچ ایم سعید، کراچی

(۵) فتاویٰ دارالعلوم دیوبند: ۳۸۶/۴، جدید، مکتبہ دارالعلوم دیوبند

❖ صلاۃ التسبیح میں قومہ میں تسبیحات پڑھتے وقت دونوں ہاتھ باندھے نہیں جائیں گے؛ بل کہ کھلے ہی رکھے جائیں گے، یہی معمول بھی ہے۔^(۱)

❖ صلاۃ التسبیح کسی بھی غیر مکروہ وقت میں پڑھی جاسکتی ہے۔^(۲)

❖ صلاۃ التسبیح میں کوئی خاص سورت پڑھنا متعین نہیں ہے؛ بل کہ حسبِ موقع اور حسبِ سہولت کوئی بھی سورت پڑھی جاسکتی ہے؛ البتہ علامہ شامی رحمۃ اللہ علیہ نے حضرت عبداللہ بن عباس رضی اللہ عنہما کے حوالے سے لکھا ہے کہ سورہ تکوین، سورہ العصر، سورہ کافرون اور سورہ اخلاص پڑھنا بہتر ہے۔^(۳)

❖ صلاۃ التسبیح میں بہتر یہ ہے دل ہی دل میں تسبیحات کی تعداد یاد رکھی جائے اور اگر یاد رکھنا مشکل ہو تو بہتر طریقہ یہ ہے کہ ہر تسبیح پر ایک ایک انگلی اسی جگہ دباتے رہیں، تسبیح ہاتھ میں لے کر یا انگلیاں باقاعدہ بند کر کے گننا اگرچہ مفسدِ صلاۃ نہیں؛ لیکن مکروہ ہے، اور اگر زبان سے گنتی کی تو نماز ہی فاسد ہو جائے گی۔^(۴)

❖ اگر کسی رکن میں تسبیح بھول جائے تو اسے دوسرے رکن میں پورا کر لے اور سجدہ سہو کرنے کی ضرورت نہیں ہے۔^(۵)

❖ اگر صلاۃ التسبیح میں سجدہ سہو کی ضرورت پیش آجائے اور تسبیحات کی مقدار پوری ہو چکی ہو تو اس میں تسبیح کے کلمات نہیں پڑھے جائیں گے؛ البتہ اگر کسی پہلے رکن میں تسبیح

(۱) فتاویٰ رشیدیہ، ص: ۳۷۰، دار الاشاعت، کراچی، فتاویٰ دار العلوم دیوبند: ۳۸۶/۴، جدید، مکتبہ دار العلوم دیوبند

(۲) رد المحتار: ۳۰۶/۴، دار الثقافة والتراث، دمشق

(۳) رد المحتار: ۳۰۸/۴، دار الثقافة والتراث، دمشق

(۴) رد المحتار: ۳۰۸/۴، دار الثقافة والتراث، دمشق

(۵) رد المحتار: ۳۰۸/۴، دار الثقافة والتراث، دمشق، فتاویٰ دار العلوم دیوبند: ۲۳۰/۴، دار الاشاعت، کراچی

میں کمی رہ گئی ہو تو اسے سجدہ سہو میں پورا کر سکتے ہیں۔^(۱)

فائدہ: مجموعی احادیث کی روشنی میں محدثین عظام نے صلاة التسيح کو ثابت مانا ہے، لہذا اس نماز کو بدعت یا خلاف سنت کہنا یا اس کی فضیلت کا انکار کرنا صحیح نہیں ہے، علامہ عبدالحی لکھنوی رحمۃ اللہ علیہ نے اس موضوع پر ایک مفصل رسالہ تحریر فرمایا، جس میں کبار محدثین کا کلام نقل فرمانے کے بعد لکھا ہے:

فهذه العبارات الواقعة من أجلة الثقات نادت على أن قول وضع حديث صلاة التسيح قول باطل و مهمل لا يقتضيه العقل والنقل؛ بل هو حديث صحيح أو حسن محتج به، وبهذا حصص لك بطلان قول ابن تيمية.^(۲)



(۱) رد المحتار: ۳۰۸/۴، دار الثقافة والتراث، دمشق

(۲) استفاد از: الآثار المرفوعة، ص: ۲۲۸، تذهیب نافع لكل لبيب في صلاة التسيح، دار القرآن والسنة، مردان، مزید تفصیل کے لیے دیکھیں: بذل الجہود: ۵۲/۵۳ تا ۵۳/۵۴، دار البشائر الإسلامية، معارف السنن: ۲۸۲/۲ تا ۲۸۹/۱، ایچ ایم سعید، کراچی، اتحاد السادة المتقين: ۴۳/۳ تا ۴۵/۴، مؤسسة التاريخ العربي، بیروت، رد المحتار: ۳۰۶/۳ تا ۳۰۹/۳، دار الثقافة والتراث، دمشق، البحر الرائق: ۵۱/۲ تا ۵۳، دار الکتب العلمیہ، بیروت، درس ترمذی: ۲/۲۵۰، ۲۵۱، مکتبہ دار العلوم دیوبند، تحفۃ الالمی: ۲۳۹/۲ تا ۲۴۴/۲، زمزم پبلشرز، کراچی

نمازِ استخارہ

استخارہ: خیر سے بنا ہے، اس کے معنی ہیں: اللہ تعالیٰ سے بہتری طلب کرنا، بسا اوقات آدمی کوئی اہم کام کرنا چاہتا ہے؛ مگر اسے کام کا انجام معلوم نہیں ہوتا؛ اس لیے اس کو تردد ہوتا ہے، ایسی صورت میں سمجھ داروں سے مشورہ کرنا بھی مسنون ہے اور نمازِ استخارہ پڑھ کر اور استخارہ کی دعا مانگ کر اللہ تعالیٰ سے راہنمائی طلب کرنا بھی مسنون ہے۔

استخارہ کا مسنون طریقہ:

استخارہ کا مسنون طریقہ حدیث میں یہ بتایا گیا ہے کہ دو رکعت نفل نماز پڑھ کر پوری توجہ سے یہ دعا پڑھے:

«اللَّهُمَّ إِنِّي أَسْتَخِيرُكَ بِعِلْمِكَ وَأَسْتَقْدِرُكَ بِقُدْرَتِكَ، وَأَسْأَلُكَ مِنْ فَضْلِكَ الْعَظِيمِ، فَإِنَّكَ تَقْدِرُ وَلَا أَقْدِرُ، وَتَعْلَمُ وَلَا أَعْلَمُ، وَأَنْتَ عَلَّامُ الْغُيُوبِ، اللَّهُمَّ إِنْ كُنْتَ تَعْلَمُ أَنَّ هَذَا الْأَمْرَ خَيْرٌ لِي فِي دِينِي وَمَعَاشِي وَعَاقِبَةِ أُمْرِي، فَاقْضُهِ لِي وَيَسِّرْهُ لِي، ثُمَّ بَارِكْ لِي فِيهِ، وَإِنْ كُنْتَ تَعْلَمُ أَنَّ هَذَا الْأَمْرَ شَرٌّ لِي فِي دِينِي وَمَعَاشِي وَعَاقِبَةِ أُمْرِي، فَاصْرِفْهُ عَنِّي وَاصْرِفْنِي عَنْهُ، وَاقْضُ لِي الْخَيْرَ حَيْثُ كَانَ، ثُمَّ أَرْضِنِي بِهِ»^(۱)۔

ترجمہ:

”اے اللہ! میں آپ سے خیر طلب کرتا ہوں آپ کی صفت علم کے

(۱) بخاری، رقم: ۶۳۸۲، باب الدعاء عند الاستخارة

وسیلے سے اور میں آپ سے قدرت طلب کرتا ہوں آپ کی صفت قدرت کے وسیلے سے اور آپ کے عظیم فضل کی بھیک مانگتا ہوں، پس بے شک آپ قادر ہیں اور میں قادر نہیں ہوں اور آپ جانتے ہیں اور میں نہیں جانتا اور آپ تمام چھپی چیزوں سے پوری طرح باخبر ہیں۔ اے اللہ! اگر آپ جانتے ہیں کہ یہ معاملہ میرے لیے بہتر ہے میرے دین میں، میری دنیا اور میری آخرت میں تو اس کو میرے لیے مقدر فرمائیں اور اس کو میرے لیے آسان فرمائیں، پھر میرے لیے اس میں برکت پیدا فرمائیں اور اگر آپ جانتے ہیں کہ یہ معاملہ میرے لیے برا ہے (یعنی اس کا نتیجہ خراب ہے) میرے دین، میری دنیا اور میری آخرت میں تو اس کو مجھ سے پھیر دیں اور مجھے اس سے پھیر دیں اور میرے لیے بھائی مقدر فرمائیں، جہاں بھی وہ ہو، پھر مجھے اس پر راضی کر دیں۔“

جب **ہذا الأمر** پر پہنچے جس پر لکیر بنی ہے تو اگر عربی جانتا ہو تو اس جگہ عربی میں اپنی ضرورت کا تذکرہ کرے اور اگر عربی نہیں جانتا تو **ہذا الأمر** کو پڑھتے وقت اس کام کا دھیان کرے جس کے لیے استخارہ کر رہا ہے، پھر کسی سے بولے بغیر پاک جگہ پر قبلہ کی طرف منہ کر کے با وضو سو جائے، جب سو کر اٹھے تو جو بات مضبوطی سے دل میں جمے اس پر عمل کرے، ان شاء اللہ وہی بات بہتر ہوگی اور اگر کوئی خواب نظر آئے اور اس کا مطلب سمجھ میں نہ آئے تو کسی تعبیر جاننے والے سے دریافت کرے۔

❖ دعائے استخارہ کے الفاظ کو بجنسہ ادا کرنا اور جس طرح حدیث میں وارد ہے، اسی طرح یاد کرنا چاہیے، معنی بھی یاد ہوں تو بہت اچھا ہے تاکہ دعا دل سے اضطراب کے ساتھ ہو۔

استخارہ کے بعد کیا کریں:

استخارہ کے بعد اگر کسی جانب دل زیادہ مائل ہو تو اس پر عمل کرنا چاہیے اور اگر کسی جانب رجحان نہ ہو تو جس شق پر چاہے عمل کرے، جس شق کو اختیار کر لیا اس کو حق تعالیٰ کی

تجویز سمجھ کر اس سے راضی رہنا چاہیے اور یقین رکھنا چاہیے کہ اس میں خیر ضرور ہوگی جو اکثر تو مشاہدہ میں آجائے گی اور اگر کبھی اس کے مشاہدے میں نہ آئے تو سمجھے کہ اللہ تعالیٰ علام الغیوب ہے، ان کے علم میں میرے لیے خیر ضرور ہے، اگرچہ میری سمجھ میں نہ آئی ہو۔ حکیم الامت مجدد الملت حضرت مولانا اشرف علی تھانوی **قدس سرہ** نے استخارہ کرنے کے بعد عمل کرنے کے سلسلے میں بڑا تحقیقی کلام فرمایا ہے اور آخر میں خلاصہ یہ لکھا ہے کہ:

”استخارے کے بعد اگر کسی شق کا رجحان قلب میں آجائے تو اس پر عمل کرے اور اگر کسی رجحان نہ ہو تو جس شق پر چاہے عمل کر لے“ (۱)

استخارہ کا محل:

استخارہ دو جائز یا دو مستحب کاموں میں تردد کے وقت مشروع ہے، یعنی جب دو جائز یا مستحب کاموں میں سے ایک کو کرنا چاہتا ہو اور یہ معلوم نہیں کہ ان میں سے کونسا میرے واسطے زیادہ بہتر ہے تو استخارہ کرنا چاہیے، لہذا واجبات، محرمات اور مکروہات میں استخارہ نہیں ہو سکتا؛ کیوں کہ واجب کا بجالانا ضروری ہے اور حرام اور مکروہ سے بچنا لازم، پھر ان میں استخارہ کا کیا مطلب؟

❖ استخارہ کے بعد جس شق کو اختیار کر لیا گیا اس سے ناگواری اور ناراضگی اور یہ خیال کہ مجھے دوسری شق اختیار کرنی چاہیے تھی، اسی میں خیر ہوتی؛ بہت بری بات ہے، جس پر حدیث میں وعید آئی ہے۔ (۲)

(۱) بوادر النور، ص: ۴۶۳ تا ۴۶۷، چہتر واں نادرہ تحقیق شمرہ استخارہ، ادارہ اسلامیات، لاہور

(۲) رحمۃ القدوس شرح ہجۃ النفوس لابن ابی جبرہ اللاندسی، اردو ترجمہ و تشریحی فوائد: حضرت مولانا ظفر احمد عثمانی، زیر نگرانی: حکیم الامت حضرت مولانا اشرف علی تھانوی، ص: ۲۲۳ تا ۲۴۱، ادارہ

اسلامیات، لاہور، اشاعت اول: ۱۹۸۱ء

استخارہ کی حکمتیں:

حضرت شاہ ولی اللہ محدث دہلوی **قدس سرہ** نے استخارہ کی دو حکمتیں بیان فرمائی ہیں:

پہلی حکمت:

زمانہ جاہلیت میں دستور تھا کہ جب کوئی اہم کام کرنا ہوتا، مثلاً سفر یا نکاح یا کوئی بڑا سودا کرنا ہوتا تو وہ تیروں کے ذریعہ فال نکالا کرتے تھے، یہ تیر کعبہ شریف کے مجاور کے پاس رہتے تھے، ان میں سے کسی تیر پر لکھا تھا: **امرني ربي** اور کسی پر لکھا تھا: **نہاني ربي** اور کوئی تیر بے نشان تھا، اس پر کچھ لکھا ہوا نہیں تھا، مجاور تھیلہ ہلا کر فال طلب کرنے والے سے کہتا کہ ہاتھ ڈال کر ایک تیر نکال، اگر **امرني ربي** والا تیر نکلتا تو وہ شخص کام کرتا اور **نہاني ربي** والا تیر نکلتا تو وہ کام سے رُک جاتا اور بے نشان تیر ہاتھ میں آتا تو دوبارہ فال نکالی جاتی، سورۃ المائدہ، آیت: ۳ کے ذریعہ اس کی حرمت نازل ہوئی اور حرمت کی دو وجہیں ہیں، **ایک:** یہ کہ یہ ایک بے بنیاد عمل ہے، اور محض اتفاق ہے، جب تھیلے میں ہاتھ ڈالا جائے گا تو کوئی نہ کوئی تیر ضرور ہاتھ آئے گا، **دوم:** یہ کہ یہ اللہ تعالیٰ پر افتراء (جھوٹا الزام) ہے، اللہ پاک نے کہاں حکم دیا ہے؟ اور کب منع کیا ہے؟ اور افتراء حرام ہے۔

نبی ﷺ نے لوگوں کو فال کی جگہ استخارہ کی تعلیم دی اور اس میں حکم یہ ہے کہ جب بندہ ربِّ علیم سے رہنمائی کی التجا کرتا ہے اور وہ اپنے معاملہ کو اپنے مولیٰ کے حوالے کرتا ہے اور وہ ان کی مرضی معلوم کرنے کا شدید خواہش مند ہوتا ہے اور وہ اللہ کے دروازے پر جا پڑتا ہے اور اس کا دل ملتچی ہوتا ہے تو ممکن نہیں کہ اللہ تعالیٰ اپنے بندے کی رہنمائی اور مدد نہ فرمائیں، اللہ تعالیٰ کی طرف سے فیضان کا باب وا ہوتا ہے اور اس پر معاملہ کاراز کھولا جاتا ہے، پس استخارہ محض اتفاق نہیں ہے؛ بل کہ اس کی مضبوط بنیاد ہے۔

دوسری حکمت:

استخارہ کا سب سے بڑا فائدہ یہ ہے کہ انسان فرشتہ صفت بن جاتا ہے، استخارہ کرنے والا اپنی ذاتی رائے سے نکل جاتا ہے اور اپنی مرضی کو خدا کی مرضی کے تابع کر دیتا ہے، اس کی بہیمیت ملکیت کی تابعداری کرنے لگتی ہے اور وہ اپنا رخ پوری طرح اللہ کی طرف جھکا دیتا ہے، تو اس میں فرشتوں کی سی خُوبُو پیدا ہو جاتی ہے، ملائکہ الہام ربانی کا انتظار کرتے ہیں اور جب ان کو الہام ہوتا ہے تو وہ داعیہ ربانی سے اس معاملہ میں اپنی والی پوری کوشش خرچ کرتے ہیں، ان میں کوئی داعیہ نفسانی نہیں ہوتا، اسی طرح جو بندہ بکثرت استخارہ کرتا ہے، وہ رفتہ رفتہ فرشتوں کے مانند ہو جاتا ہے، ملائکہ کے مانند بننے کا یہ ایک تیر بہدف مجرب نسخہ ہے، جو چاہے آزما کر دیکھے! ^(۱)



(۱) استخارہ سے متعلق یہ تفصیلات ان کتابوں سے ماخوذ ہیں: البحر الرائق: ۹۱/۲، ۹۲، دار الکتب العلمیہ، بیروت، رد المحتار علی الدر المختار: ۳۰۵/۴، ۳۰۶، دار الثقافة والتراث، دمشق، تحقیق حسام الدین فرفور، لامع الدراری: ۲۶۴/۴ تا ۲۶۶، المکتبۃ الامدادیۃ، مکتۃ المکرمة، بذل الجہود: ۶/۲ تا ۲۷۸، دار البشائر الاسلامیۃ دمشق، امداد الفتاوی: ۴۶۹/۱ تا ۴۷۲، رسالہ نافع الاشارة الی منافع الاستخارہ، مکتبہ دارالعلوم کراچی، اتحاد السادة المتقین بشرح احیاء علوم الدین للزبیدی: ۳/۳۶۷ تا ۳۶۹، مؤسسۃ التاریخ العربی، بیروت، کفایۃ المغتذی: ۱۸۸/۴ تا ۱۹۳، المؤسسۃ العلمیۃ، بنگلادیش، حجۃ اللہ البالغہ مع رحمۃ اللہ الواسعۃ: ۵۱۳/۳ تا ۵۱۶، رحمۃ القدوس شرح بہجۃ النفوس لابن ابی جرہ الاندلسی، اردو ترجمہ و تشریحی فوائد: حضرت مولانا ظفر احمد عثمانی، زیر نگرانی: حکیم الامت حضرت مولانا اشرف علی تھانوی، ص: ۲۲۳ تا ۲۴۱، ادارہ اسلامیات، لاہور، اشاعت اول: ۱۹۸۱ء

نمازِ حاجت

جب کسی شخص کو کوئی اہم ضرورت درپیش ہو، تو اس کے لیے نمازِ حاجت پڑھنا مستحب ہے، اس سلسلے میں دو روایتیں یہاں ذکر کی جا رہی ہیں:

۱- حضرت عبد اللہ بن ابی اوفی رضی اللہ عنہ فرماتے ہیں کہ نبی اکرم صلی اللہ علیہ وسلم نے ارشاد فرمایا کہ: جس شخص کو اللہ تعالیٰ سے کوئی ضرورت مانگنی ہو یا کسی آدمی سے اس کی کوئی ضرورت وابستہ ہو، تو اس کو چاہیے کہ اچھی طرح وضو کرے، پھر دو رکعت نماز پڑھے، نماز کے بعد اللہ تعالیٰ کی حمد و ثنا کرے اور نبی اکرم صلی اللہ علیہ وسلم پر درود پڑھے، پھر یہ دعا مانگے:

«لَا إِلَهَ إِلَّا اللَّهُ الْحَلِيمُ الْكَرِيمُ، سُبْحَانَ اللَّهِ رَبِّ الْعَرْشِ الْعَظِيمِ، الْحَمْدُ لِلَّهِ رَبِّ الْعَالَمِينَ، أَسْأَلُكَ مُوجِبَاتِ رَحْمَتِكَ، وَعَزَائِمَ مَغْفِرَتِكَ، وَالْغَنِيمَةَ مِنْ كُلِّ بَرٍّ، وَالسَّلَامَةَ مِنْ كُلِّ إِثْمٍ، لَا تَدْعُ لِي ذَنْبًا إِلَّا غَفَرْتَهُ، وَلَا هَمًّا إِلَّا فَرَجْتَهُ، وَلَا حَاجَةً هِيَ لَكَ رِضًا إِلَّا قَضَيْتَهَا يَا أَرْحَمَ الرَّاحِمِينَ» (۱)

یہ دعا پڑھ کر اپنی ضرورت خوب گڑگڑا کر اللہ تعالیٰ سے مانگنی چاہیے اور یہ عمل مسلسل جاری رکھنا چاہیے تا آنکہ مراد بر آئے یا اللہ تعالیٰ کی مرضی پر دل راضی ہو جائے، یہ سب سے بڑی دولت ہے، بندے کی دعا ہر حال میں قبول ہوتی ہے، مگر بندہ جو مانگتا ہے اس کا دینا نہ دینا بندے کی مصلحت پر موقوف ہے، اگر مصلحت ہوتی ہے تو مانگی ہوئی چیز مل جاتی ہے، ورنہ

دعا عبادت بنا کر نامہ اعمال میں لکھ دی جاتی ہے اور بندہ کے دل کو مطلوبہ چیز کے نہ ملنے پر راضی کر دیا جاتا ہے۔

۲۔ حضرت حذیفہ رضی اللہ عنہ سے روایت ہے کہ رسول اللہ صلی اللہ علیہ وسلم کا مستقل معمول اور دستور تھا کہ جب کوئی فکر آپ کو لاحق ہوتی اور کوئی اہم معاملہ پیش آتا تو آپ نماز میں مشغول ہو جاتے ^(۱)

قرآن پاک میں بھی فرمایا گیا ہے: ﴿اسْتَعِينُوا بِالصَّبْرِ وَالصَّلَاةِ﴾ (مشکلات و مہمات میں ہمت و برداشت اور نماز کے ذریعے اللہ کی مدد حاصل کرو) اس خداوندی تعلیم و ہدایت کے مطابق رسول اللہ صلی اللہ علیہ وسلم کا معمول یہ تھا کہ ہر مشکل اور مہم میں اللہ تعالیٰ سے مدد حاصل کرنے کے لیے آپ نماز میں مشغول ہو جاتے اور امت کو اس کا تفصیلی طریقہ آپ صلی اللہ علیہ وسلم نے وہ تعلیم فرمایا جو ابھی پہلی روایت میں گذرا۔



نمازِ توبہ

اگر کسی شخص سے کوئی گناہ سرزد ہو جائے، تو مستحب یہ ہے کہ اچھی طرح وضو کر کے دو رکعت نفل توبہ کی نیت سے پڑھے، اور اس کے بعد اپنے گناہوں کی معافی چاہے اور آئندہ گناہ نہ کرنے کا پختہ ارادہ کرے، ان شاء اللہ اس کی مغفرت ہو جائے گی۔

حضرت علی رضی اللہ عنہ سے روایت ہے کہ مجھ سے ابو بکر رضی اللہ عنہ نے بیان فرمایا کہ میں نے رسول اللہ صلی اللہ علیہ وسلم سے سنا، آپ فرماتے تھے: جس شخص سے کوئی گناہ ہو جائے، پھر وہ اٹھ کر وضو کرے، پھر نماز پڑھے، پھر اللہ تعالیٰ سے مغفرت اور معافی طلب کرے تو اللہ تعالیٰ اس کو معاف فرما ہی دیتے ہیں، اس کے بعد آپ صلی اللہ علیہ وسلم نے قرآن کریم کی یہ آیت تلاوت فرمائی: ﴿وَالَّذِينَ إِذَا فَعَلُوا فَحِشَةً أَوْ ظَلَمُوا أَنْفُسَهُمْ ذَكَرُوا اللَّهَ فَاسْتَغْفَرُوا لِذُنُوبِهِمْ﴾^(۱)

یہ آیت سورہ آل عمران کی ہے، جس میں ان گنہگار بندوں کے لیے مغفرت اور جنت کی بشارت دی گئی ہے جنہوں نے گناہ کو عادت نہیں بنایا ہے؛ بل کہ ان کا حال یہ ہے جب ان کوئی بڑا یا چھوٹا گناہ ہو جاتا ہے تو وہ اس پر نادام و شرمندہ ہوتے ہیں اور اللہ تعالیٰ کی طرف متوجہ ہو کر اس سے مغفرت اور معافی کے طالب ہوتے ہیں۔



سفر میں جانے سے پہلے نماز

جو شخص کسی سفر کا ارادہ کرے تو مستحب ہے کہ گھر سے نکلنے سے پہلے بشرطیکہ مکروہ وقت نہ ہو دو رکعت نماز نفل پڑھے۔ نبی اکرم ﷺ نے ارشاد فرمایا ہے کہ: کوئی شخص اپنے گھر والوں کے پاس اُن دو رکعتوں سے بہتر توشہ نہیں چھوڑ جاتا جو وہ سفر کے ارادہ کے وقت گھر والوں کے پاس پڑھتا ہے۔^(۱)

اسی طرح ایک آدمی حضور ﷺ کی خدمت حاضر ہوا اور عرض کیا: کہ اے اللہ کے رسول! میں بحرین تجارت کے لیے جانا چاہتا ہوں، آپ ﷺ نے فرمایا: کہ دو رکعتیں نماز پڑھ لو۔^(۲)

حضرت عبداللہ بن عمر رضی اللہ عنہما کا معمول تھا کہ جب آپ کہیں سفر پر تشریف لے جانا چاہتے تو مسجد میں داخل ہو کر دو رکعت نماز پڑھتے^(۳)۔
آج کل فتنوں کا دور ہے، ایسے وقت میں صلاۃ السفر کا خاص اہتمام کرنا چاہیے۔



(۱) مصنف ابن ابی شیبہ، رقم: ۴۹۱۴

(۲) المعجم الکبیر للطبرانی، رقم: ۱۰۴۶۹

(۳) مصنف ابن ابی شیبہ، رقم: ۴۵۱۶

جمعہ

جمعہ کے دن کی اہمیت:

شریعت میں جمعہ کے دن کی بہت اہمیت و فضیلت ہے، رسول اللہ ﷺ نے ارشاد فرمایا: اللہ تعالیٰ کے نزدیک جمعہ کا دن سارے دنوں میں سب سے زیادہ عظمت والا ہے۔^(۱)

ایک حدیث میں ہے کہ سورج جن دنوں پر طلوع ہوتا ہے ان میں سب سے بہتر اور افضل دن جمعہ کا دن ہے، اسی دن حضرت آدم ﷺ کی پیدائش ہوئی، اسی دن انہیں جنت میں بھیجا گیا اور قیامت بھی اسی دن قائم ہوگی، تمام مقرب فرشتے، آسمان، زمین، ہوائیں، پہاڑ، سمندر سب جمعہ کے دن سے گھبراتے ہیں کہ کہیں قیامت قائم نہ ہو جائے؛ اس لیے کہ قیامت، جمعہ کے دن ہی آئے گی۔^(۲)

ایک دوسری حدیث میں ہے کہ جمعہ کے دن اللہ تعالیٰ نے ایک ایسی گھڑی امت محمدیہ کو عطا فرمائی ہے کہ اس میں اللہ تعالیٰ سے جو بھی دعا مانگی جائے وہ یقیناً قبول ہوتی ہے۔^(۳)

جمعہ کے دن کی خاص گھڑی:

فائدہ: جمعہ کے دن کی اس خاص گھڑی کے بارے میں شارحین حدیث نے بہت سے اقوال نقل کیے ہیں، حافظ ابن حجر رحمۃ اللہ علیہ نے ”فتح الباری“ میں پینتالیس اقوال شمار

(۱) ابن ماجہ، رقم: ۱۰۸۴

(۲) ترمذی، رقم: ۴۸۸، ابن ماجہ، رقم: ۱۰۸۴

(۳) ترمذی، رقم: ۴۸۹

کرائے ہیں؛ بہت سے محدثین نے رائج اس کو کہا ہے کہ یہ مقبول گھڑی جمعہ کے دن عصر سے لے کر مغرب کے درمیان ہوتی ہے، حضرت مولانا خلیل احمد سہارنپوری **نور اللہ مرقدہ** نے ”بذل الجہود“ میں لکھا ہے کہ حافظ حدیث سعید بن منصور **رحمۃ اللہ علیہ** نے اپنی سنن میں سند صحیح کے ساتھ نقل کیا ہے کہ جمعہ کی اس خاص گھڑی کے سلسلے میں بعض صحابہ کرام کے درمیان مذاکرہ ہوا تو سب کا اس پر اتفاق تھا کہ یہ گھڑی عصر کے بعد سے غروب تک ہے۔^(۱)

دوسرا قول یہ ہے کہ جس وقت امام خطبہ کے لیے منبر پر جائے اس وقت سے لے کر نماز کے ختم ہونے تک جو وقت ہوتا ہے بس یہی وہ خاص گھڑی ہے جس میں دعا قبول ہوتی ہے۔

بہت سے محدثین نے دونوں قول کو رائج قرار دیا ہے، اس لیے کہ احادیث میں دونوں ہی کا ذکر موجود ہے، حافظ ابن عبد البر **رحمۃ اللہ علیہ** نے لکھا ہے کہ ان دونوں اوقات میں دعا کا اہتمام کرنا چاہیے، ہمارے بزرگوں میں شاہ ولی اللہ محدث دہلوی **رحمۃ اللہ علیہ** اور علامہ کشمیری **رحمۃ اللہ علیہ** وغیرہ حضرات نے اسی کو رائج قرار دیا ہے، اسی وجہ سے بہت سے مشائخ کے معمولات میں ملتا ہے کہ ان دونوں اوقات میں ذکر و دعا کا خاص اہتمام فرماتے تھے۔^(۲)

جمعہ کے دن درود شریف کی فضیلت:

احادیث میں جمعہ کے دن کثرت سے درود پڑھنے کی ترغیب آئی ہے، ایک حدیث میں ہے کہ جمعہ کے دن میرے اوپر کثرت سے درود بھیجا کرو، اس لیے کہ اس دن ملائکہ حاضر رہتے ہیں اور تم میں سے جو شخص بھی مجھ پر درود بھیجتا ہے اس کا درود مجھ پر پیش کیا جاتا ہے، تا آنکہ وہ درود پڑھنے سے فارغ ہو جائے، ایک صحابی نے عرض کیا کہ کیا وفات کے

(۱) بذل الجہود: ۶/۱۷، دار الکتب العلمیہ، بیروت

(۲) معارف السنن: ۳۰۶/۳ تا ۳۱۹، ایچ ایم سعید، کراچی، فتح الباری: ۲/۲۲۱، دار المعرفہ، بیروت

بعد بھی یہ سلسلہ جاری رہے گا؟ آپ ﷺ نے فرمایا کہ: اللہ تعالیٰ نے زمین پر انبیاء علیہم السلام کے مقدس جسموں کو کھانا حرام کر دیا ہے، پس اللہ تعالیٰ کے نبی زندہ رہتے ہیں اور انہیں رزق عطا ہوتا رہتا ہے۔^(۱)

ایک اور حدیث میں ہے: جمعہ کے دن اور جمعہ کی رات کثرت سے درود پڑھا کرو، جو ایسا کرے گا، میں قیامت کے دن اس کی شفاعت کروں گا۔^(۲)

جمعہ کے دن کے مسنون اعمال:

جمعہ کے دن غسل کرنے، خوشبو لگانے اور اچھی طرح نظافت حاصل کرنے کے بعد نماز جمعہ میں باادب شرکت کرنے پر عظیم الشان اجر و ثواب کا اعلان کیا گیا ہے، حضور اکرم ﷺ کا پاک ارشاد ہے کہ جو شخص بھی جمعہ کے دن غسل کرے اور ہر ممکن طور پر پاکی حاصل کرے اور تیل لگائے اور خوشبو استعمال کرے، اس کے بعد جمعہ کے لیے گھر سے نکلے، پھر نماز پڑھے اور جب امام خطبہ دے تو خاموش رہے، تو یقیناً اس کے اگلے جمعہ تک کے سارے (صغیرہ) گناہ بخش دئے جائیں گے۔^(۳)

حضور ﷺ نے ارشاد فرمایا: جو شخص جمعہ کے دن صبح کو جلد سو کر اٹھے اور جلد مسجد میں جائے، اور پیدل چل کر مسجد جائے سوار نہ ہو اور غور سے خطبہ سنے اور لغو حرکت نہ کرے تو اس کو ہر ہر قدم کے بدلے ایک سال کا روزہ رکھنے اور راتوں کو جاگنے کا ثواب عطا ہوگا۔^(۴)

(۱) ابن ماجہ، رقم: ۱۶۳۷

(۲) شعب الایمان للبیہقی، رقم: ۲۷۷۱

(۳) سنن دارمی، رقم: ۱۵۸۲

(۴) ابوداؤد، رقم: ۳۴۵

اس لیے ہم لوگوں کو جمعہ کے ان فضائل کو حاصل کرنے کے لیے جمعہ کی تیاری جلدی شروع کر دینی چاہیے اور مسجد میں جلد از جلد پہنچنے کی کوشش کرنی چاہیے، جو شخص جتنا پہلے مسجد میں حاضر ہوگا اتنا ہی زیادہ ثواب اور اجر عظیم کا مستحق ہوگا، حضور ﷺ کا ارشاد مبارک ہے: جب جمعہ کا دن ہوتا ہے تو فرشتے مسجد کے دروازے پر کھڑے ہو جاتے ہیں اور پہلے پہل آنے والوں کے نام بالترتیب لکھتے جاتے ہیں۔ تو سب سے پہلے آنے والے کی مثال ایسی ہے جیسے کوئی اونٹ کی قربانی کرے، اس کے بعد آنے والے کی مثال گائے کی قربانی کرنے والے کی طرح، اس کے بعد دنبہ کی قربانی، اسی ترتیب سے مرغی اور انڈا صدقہ کرنے والے کے بقدر ثواب ملتا ہے، ایک دوسری حدیث میں رسول اللہ ﷺ نے ارشاد فرمایا: جب جمعہ کا دن ہوتا ہے تو فرشتے مسجد کے ہر دروازے پر کھڑے ہو جاتے ہیں، پہلے آنے والے کا نام پہلے، اس کے بعد آنے والے کا نام اس کے بعد لکھتے ہیں، جب امام خطبہ دینے کے لیے آتا ہے تو فرشتے اپنے رجسٹر لپیٹ دیتے ہیں اور خطبہ سننے میں مشغول ہو جاتے ہیں۔^(۱)

جمعہ کے دن سورہ کہف پڑھنے کا ثواب:

ہر مسلمان کو جمعہ کے دن سورہ کہف پڑھنے کا اہتمام کرنا چاہیے، احادیث شریفہ میں اس کی فضیلت وارد ہوئی ہے، ایک حدیث میں آنحضرت ﷺ نے ارشاد فرمایا: جو شخص سورہ کہف کی تلاوت جمعہ کے دن کرے گا، آئندہ جمعہ تک اس کے لیے ایک خاص نور کی روشنی رہے گی۔^(۲)

❖ جمعہ کے خطبہ کی اذان کا جواب صرف دل میں دیا جائے، زبان سے

(۱) مسلم، رقم: ۸۵۰، باب فضل التہجیر یوم الجمعة

(۲) سنن بیہقی، رقم: ۵۹۹۶

کلماتِ اذان نہ دہرائیں؛ اس لیے کہ خطیب کے منبر پر آنے کے بعد زبان سے ذکر اذکار کرنا منع ہے۔^(۱)

❖ اگر خطبہ کے وقت بچے شرارت کر رہے ہوں تو انہیں اشارہ سے روکا جاسکتا ہے؛ لیکن زبان سے نہ روکیں^(۲)

اور یہاں ایک بات کی طرف بھی توجہ دلانا ضروری ہے کہ جو بچے ابھی شعور کی عمر کو نہ پہنچے ہوں، بہت چھوٹے ہوں، ان کو ہرگز مسجد میں نہیں لانا چاہیے، فقہائے کرام نے اس کو حرام لکھا ہے، ان کی وجہ سے مسجد کے ملوث ہونے کا اندیشہ رہتا ہے اور نمازیوں کی نماز میں بھی خلل ہوتا ہے۔^(۳) عموماً دیکھا جاتا ہے کہ لوگ شوق میں بہت چھوٹے بچوں کو بھی مسجد میں لے آتے ہیں اور وہ بہت سے لوگوں کی نماز میں خلل کا سبب بنتے ہیں۔

❖ اگر خطبہ سننے کے دوران کسی شخص کو چھینک آئے تو زبان سے الحمد للہ نہ کہے؛ بل کہ دل میں پڑھ لے؛ تاکہ خطبہ سننے میں کوئی خلل واقع نہ ہو۔^(۴)

❖ خطبہ جمعہ کے دوران اگر کوئی شخص سلام کرے یا کسی شخص کو چھینک آئے تو سننے والے پر جواب دینا واجب نہیں ہے۔^(۵)

❖ جو شخص خطبہ شروع ہونے کے بعد مسجد میں پہنچے اسے پیچھے جہاں جگہ ملے وہیں بیٹھ جانا چاہیے، لوگوں کی گردنیں پھلانگ کر اگلی صف میں جانے کی کوشش کرنا ناجائز ہے۔^(۶)

(۱) ردالمحتار: ۳/۳۵، ذکر یا، دیوبند

(۲) ردالمحتار: ۳/۳۶، ذکر یا، دیوبند

(۳) الدر المختار مع ردالمحتار: ۶۵۶/۱، دار الفکر، بیروت

(۴) ردالمحتار: ۳/۳۵، ذکر یا، دیوبند

(۵) ردالمحتار: ۳/۳۵، ذکر یا، دیوبند

(۶) ردالمحتار: ۳/۴۲، ذکر یا، دیوبند

نبی کریم ﷺ نے اس عمل پر سخت وعید ارشاد فرمائی ہے، آپ کا ارشاد ہے کہ: جو شخص جمعہ کے دن لوگوں کی گردنیں پھلانگے اسے جہنم کا پل بنایا جائے گا۔^(۱)

❖ جو شخص امام سے اتنی دور ہے کہ اسے خطبہ کی آواز بالکل سنائی نہیں دے رہی ہو، اس کے لیے بھی افضل یہی ہے کہ خاموش بیٹھا رہے اور تلاوت یا کسی ذکر و اذکار میں مشغول نہ ہو۔^(۲)

❖ جمعہ کے دونوں خطبوں کا درمیانی وقفہ قبولیت کا وقت ہے، اس میں دل دل میں دعا کرنی چاہیے، زبان سے کوئی کلمہ ادا نہ کریں۔^(۳)

❖ خطبہ کے دوران جس طرح آسانی ہو بیٹھ سکتے ہیں کوئی خاص ہیئت مقرر نہیں ہے؛ البتہ تشہد کی حالت کی طرح بیٹھنا بہتر ہے۔^(۴)

❖ دورانِ خطبہ؛ چوں کہ زبان سے ذکر و اذکار ممنوع ہے، لہذا اگر نبی اکرم ﷺ کا نام نامی خطبہ میں سنے تو صرف دل دل میں درود شریف پڑھے زبان سے نہ پڑھے۔^(۵)

❖ بعض جگہ رواج ہے کہ خطیب کے آیتِ درود ﴿إِنَّ اللَّهَ وَمَلَائِكَتَهُ يُصَلُّونَ﴾ پڑھتے وقت لوگ زور سے درود شریف پڑھتے ہیں، یہ طریقہ صحیح نہیں ہے۔^(۶)

❖ جمعہ کی اذان اول کے بعد کوئی بھی ایسا کام جو سعی الی الجمعہ (جمعہ کی تیاری) میں مغل ہو، مکروہ تحریمی ہے۔^(۷) اور اگر کسی شہر میں مختلف اوقات میں جمعہ کی اذانیں ہوتی

(۱) ترمذی، رقم: ۵۱۳

(۲) رد المحتار: ۳۶/۳، زکریا، دیوبند

(۳) رد المحتار: ۴۲/۳، زکریا، دیوبند

(۴) فتاویٰ ہندیہ: ۱۳۸/۱، دار الفکر، بیروت

(۵) رد المحتار: ۳۶/۳، زکریا، دیوبند

(۶) مستفاد از: رد المحتار: ۳۶/۳، زکریا، دیوبند

(۷) الدر المختار مع رد المحتار: ۱۶۱/۲، دار الفکر، بیروت، البحر الرائق: ۱۶۹/۲، دار الکتب الاسلامی،

ہوں، تو اذان کے بعد جمعہ کی تیاری کے سلسلہ میں محلہ کی مسجد جہاں اس کو نماز پڑھنی ہے، اسی اذان کا اعتبار ہوگا۔^(۱)

❖ بعض لوگ جلد بازی میں خطبہ جمعہ پورا ہونے سے پہلے ہی کھڑے ہو کر صف بندی شروع کر دیتے ہیں، یہ طریقہ صحیح نہیں ہے؛ کیوں کہ اس سے خطبہ سننے میں خلل آتا ہے؛ لہذا خطبہ مکمل ہونے کے بعد ہی کھڑا ہونا چاہیے۔^(۲)



امداد الفتاوی: ۱۲۲/۳، جدید

(۱) احسن الفتاوی: ۱۲۸/۴، ایچ ایم سعید کمپنی

(۲) رد المحتار: ۳۵، ۳۴/۳، زکریا، دیوبند

عیدین

عید کا تاریخی پس منظر:

ہجرت مدینہ سے پہلے یثرب کے لوگ دو عیدیں مناتے تھے، جن میں وہ لہو و لعب میں مشغول ہوتے اور بے راہ روی کے مرتکب ہوتے تھے، غالباً وہ تہوار جو اہل مدینہ اسلام سے پہلے عہد جاہلیت میں عید کے طور پر منایا کرتے تھے وہ نوروز اور مہرجان کے ایام تھے؛ مگر رسول کریم ﷺ نے یہ تہوار منانے سے منع فرمادیا اور فرمایا کہ اللہ تعالیٰ نے ان کے بدلے میں اپنے خصوصی انعام و اکرام کے طور پر عید الفطر اور عید الاضحیٰ کے مبارک ایام مسلمانوں کو عطا فرمائے ہیں، اس کی تفصیل ابو داؤد شریف کی ایک روایت میں اس طرح آئی ہے کہ حضرت انس رضی اللہ عنہ سے روایت ہے کہ رسول اللہ ﷺ مکہ سے ہجرت فرما کر مدینہ تشریف لائے، تو اہل مدینہ (جن کی کافی تعداد پہلے ہی سے اسلام قبول کر چکی تھی) دو تہوار منایا کرتے تھے اور ان میں کھیل تماشے کیا کرتے تھے، رسول اللہ ﷺ نے ان سے پوچھا: یہ دو دن جو تم مناتے ہو ان کی کیا حقیقت اور حیثیت ہے؟ (یعنی تمہارے ان تہواروں کی کیا اصلیت اور تاریخ ہے؟) انہوں نے عرض کیا کہ: ہم جاہلیت میں (یعنی) اسلام سے پہلے یہ تہوار اسی طرح منایا کرتے تھے (بس وہی رواج ہے جو اب تک چل رہا ہے) رسول اللہ ﷺ نے فرمایا: اللہ تعالیٰ نے تمہارے ان دو تہواروں کے بدلے میں ان سے بہتر دو دن تمہارے لیے مقرر کر دیے ہیں (اب وہی تمہارے قومی اور مذہبی تہوار ہیں) یوم عید الاضحیٰ اور یوم عید الفطر۔^(۱)

(۱) ابو داؤد، رقم: ۱۱۳۴، کتاب الصلاة، باب صلاة العیدین

عید کے دن کا انعام:

اسلامی عید صرف ایک تہوار کا دن نہیں؛ بل کہ یہ دن بارگاہ خداوندی میں بہت مبارک دن ہے، اس دن کی خاص اہمیت و عظمت ہے، یہ دن مغفرت کا دن ہے، ایک حدیث میں اس دن کی اہمیت اور بارگاہ خداوندی کی طرف سے مسلمانوں کو خاص تحفہ عطا کیے جانے کی تفصیل اس طرح بیان کی گئی ہے:

حضور ﷺ نے ارشاد فرمایا: جب عید الفطر کی رات ہوتی ہے، تو اس کا نام (آسمانوں پر) لیلۃ الجائزہ (انعام کی رات) سے لیا جاتا ہے اور جب عید کی صبح ہوتی ہے، تو حق تعالیٰ شانہ فرشتوں کو تمام شہروں میں بھیجتے ہیں، وہ زمین پر اتر کر تمام گلیوں اور راستوں کے سروں پر کھڑے ہو جاتے ہیں اور ایسی آواز سے جس کو جنات اور انسان کے سوا ہر مخلوق سنتی ہے، پکارتے ہیں کہ اے محمد ﷺ کی امت! اس کریم رب کی طرف چلو جو بہت زیادہ عطا فرمانے والا ہے اور بڑے سے بڑے قصور کو معاف کرنے والا ہے، پھر جب لوگ عید گاہ کی طرف نکلتے ہیں، تو حق تعالیٰ شانہ فرشتوں سے دریافت کرتے ہیں کہ کیا بدلہ ہے اُس مزدور کا جو اپنا کام پورا کر چکا ہو؟ فرشتے عرض کرتے ہیں: ہمارے معبود اور ہمارے مالک! اس کی جزاء یہی ہے کہ اس کو پورا اجر و ثواب عطا کیا جائے۔ اللہ تعالیٰ فرماتے ہیں: اے فرشتو! میں تمہیں گواہ بناتا ہوں میں نے اُن کو رمضان کے روزوں اور تراویح کے بدلے میں اپنی رضا اور مغفرت عطا کر دی اور بندوں سے خطاب فرما کر ارشاد ہوتا ہے کہ اے میرے بندو! مجھ سے مانگو، میری عزت کی قسم، میرے جلال کی قسم! آج کے دن اس اجتماع میں مجھ سے اپنی آخرت کے بارے میں جو سوال کرو گے، عطا کروں گا اور دنیا کے بارے میں جو سوال کرو گے، اس میں تمہاری مصلحت پر نظر کروں گا، میری عزت کی قسم کہ جب تک تم میرا خیال رکھو گے، میں تمہاری لغزشوں پر ستاری کرتا رہوں گا (اُن کو

چھپاتار ہوں گا) میری عزت کی قسم اور میرے جلال کی قسم! میں تمہیں مجرموں اور کافروں کے سامنے رسوا اور فضیحت نہ کروں گا، بس اب بخشے بخشائے اپنے گھروں کو لوٹ جاؤ، تم نے مجھے راضی کر دیا اور میں تم سے راضی ہو گیا۔^(۱)

اس حدیث میں عید کی رات کو انعام کی رات بتایا گیا ہے، اس لیے کہ اس رات میں اللہ تعالیٰ کی طرف سے بندوں کو مغفرت کا انعام دیا جاتا ہے، ایک روایت میں نبی اکرم ﷺ نے ارشاد فرمایا: اس رات میں عبادت کرنے والے خوش نصیب حضرات میدانِ محشر کی سختیوں میں بے خوف اور مطمئن ہوں گے۔^(۲)

اس لیے مسلمانوں کو اس رات کی قدر کرنی چاہیے، عموماً یہ رات غفلت کی نذر ہو جاتی ہے، اس رات رمضان رخصت ہو جاتا ہے اور اللہ تعالیٰ مزدور کو اس کی مزدوری دیتا ہے، مسلمانوں کو اپنا محاسبہ کرنا چاہیے کہ ہم نے ایک مہینہ میں کیا کھویا اور کیا پایا؟ رمضان المبارک کی برکتوں اور رحمتوں سے خود کو اور اپنے اہل و عیال کو جہنم سے محفوظ رکھنے کی کوشش کی یا نہیں؟ اللہ تعالیٰ سے اپنی مغفرت کرائی یا نہیں؟ اس لیے ان راتوں کو فضول تفریحات اور غیر ضروری مشاغل میں گزارنے کے بجائے عبادت و اطاعت میں گزارنے کی کوشش کرنی چاہیے اور اس خیر سے محروم نہیں رہنا چاہیے۔

عید کی خاص دعا:

عید کے دن حضور ﷺ سے ایک خاص دعا منقول ہے: ترجمہ: حضرت عبداللہ بن مسعود رضی اللہ عنہ سے روایت ہے کہ انہوں نے فرمایا: عیدین کے موقع پر نبی اکرم ﷺ یہ دعا فرماتے: اے اللہ! ہم تجھ سے پرہیزگار زندگی اور بہتر حالت میں حسن خاتمہ کا سوال

(۱) شعب الایمان للبیہقی، رقم: ۳۴۲۱

(۲) ابن ماجہ: ۸۲۱۷

کرتے ہیں، ایسا انجام مانگتے ہیں جو ذلیل اور رسوا کرنے والا نہ ہو، اے اللہ! تو ہمیں اچانک ہلاک نہ فرما، فوراً ہمارا مؤاخذہ نہ فرما اور کسی حق کی ادائیگی یا وصیت پوری کرنے سے پہلے ہمیں عجلت میں مت ڈال۔ (اپنے پاس نہ بلا) اے اللہ! ہم تجھ سے پاکدامنی و بے نیازی، پرہیزگاری و ہدایت مانگتے ہیں اور دنیا و آخرت کے اچھے انجام کا سوال کرتے ہیں، ہم شک و اختلاف اور تیرے دین میں ریاء کاری اور شہرت سے تیری پناہ میں آتے ہیں، اے دلوں کو پھیرنے والے! ہمیں ہدایت دینے کے بعد ہمارے دلوں کو ٹیڑھا مت کر، اور ہمیں اپنی جانب سے رحمت عطا فرما، بے شک تو ہی خوب عطا فرمانے والا ہے۔^(۱)

یہ عید کے موقع سے مناسبت رکھنے والی ایسی جامع دعا ہے کہ اس میں ان تمام چیزوں کی درخواست ہے، جو ہر کسی کیلئے دنیا و آخرت میں مسرت و شادمانی، امن و سلامتی اور اتحاد و اتفاق کا باعث ہوتی ہیں۔

اس تفصیل سے معلوم ہوا کہ اسلام میں عید کی حیثیت محض تہوار کی نہیں؛ بل کہ یہ اسلام کی اہم ترین عبادت کا دن ہے، اس مبارک دن میں اللہ کی رضا اور مغفرت کا انعام دیا جاتا ہے؛ اس لیے عید کے دن خاص طور پر منکرات اور خلافِ شرع چیزوں سے بچنا چاہیے؛ لیکن افسوس! آج جو صورتحال نظر آتی ہے، اس سے عید کی اسلامی حیثیت مجروح ہوتی نظر آتی ہے، ہم لوگ ظاہری خوشی کے لیے بے جا اخراجات اور فضول خرچی کرتے ہیں، قیمتی لباس اور اچھے کھانے اور دنیاوی رنگینیوں کے نام پر حد سے تجاوز کر جاتے ہیں، بعض لوگ تولہ و لعب اور کھیل تماشے میں مشغول ہو جاتے ہیں، جو عید کی مشروعیت کے یکسر خلاف ہے، دین اسلام ہمیں اعتدال پسندی اور سادگی کی تعلیم دیتا ہے، بے شک اس دن ظاہری خوشی کا اظہار مسنون و مستحسن ہے؛ لیکن ہمیں اسلامی اقدار اور اعتدال کا دامن

ہاتھ سے نہیں چھوڑنا چاہیے، لباس اور زیب و زینت کے سامان میں اسراف و تبذیر اور نام و نمود سے بچنا چاہیے۔ حضور ﷺ نے یہ بھی راہنمائی فرمائی کہ ان ایام میں خوشی و مسرت کا اظہار کیسے کیا جائے اور اسلام کی نظر میں حقیقی فرحت و مسرت کس کو کہتے ہیں، آپ نے عید کے دن بطور خاص دو رکعات نماز مشروع فرمائی اور اُس کی ادائے گی کا خاص طریقہ بھی بتایا، مختلف احادیث میں اس حوالے سے حضور ﷺ کے معمولات صراحتاً منقول ہیں، جن سے اسلام کے تصور عید کو بخوبی سمجھا جاسکتا ہے۔

عید کیسے منائیں:

ہمیں عید کی خوشی اُسی طرح منانا چاہیے جیسا کہ رسول اللہ ﷺ نے خوشی کے یہ لمحات گزارے اور عید کے دن جو اعمال مسنون ہیں ان کو سنت سمجھ کر ادا کرنا چاہیے، وہ سنتیں یہ ہیں:

- ۱- عید کے دن صبح جلدی بیدار ہونا۔^(۱)
- ۲- مسواک کرنا۔^(۲)
- ۳- غسل کرنا۔^(۳)
- ۴- اپنے پاس موجود کپڑوں میں عمدہ کپڑے پہننا، رسول اللہ ﷺ عید کے دن خوبصورت اور عمدہ لباس زیب تن فرماتے تھے۔^(۴)
- ۵- خوشبو لگانا۔^(۵)

(۱) حاشیۃ الطحاوی، ص: ۵۳۰، دار الکتب العلمیۃ، بیروت

(۲) رد المحتار: ۴۸/۳، زکریا، دیوبند

(۳) رد المحتار: ۴۸/۳، زکریا، دیوبند

(۴) رد المحتار: ۴۸/۳، زکریا، دیوبند

(۵) رد المحتار: ۴۸/۳، زکریا، دیوبند

۶- عید گاہ جانے سے پہلے کوئی میٹھی چیز کھانا^(۱) رسول اللہ ﷺ کی عادت کریمہ تھی کہ عید الفطر کے دن عید گاہ جانے سے پہلے چند کھجوریں تناول فرماتے تھے، ان کی تعداد طاق ہوتی تھی یعنی تین، پانچ، سات۔^(۲) لیکن عید الاضحیٰ کے دن آپ ﷺ نماز سے واپس آنے سے پہلے کچھ نہ کھاتے، عید کی نماز پڑھ کر قربانی کر لیتے، پھر قربانی کے گوشت میں سے کچھ تناول فرماتے۔^(۳)

۷- عید گاہ جانے سے پہلے صدقہ فطر دے دینا۔^(۴)

۸- عید گاہ جلدی جانا۔^(۵)

۹- عید گاہ میں نماز عید ادا کرنا۔^(۶)

۱۰- ایک راستے سے جانا اور دوسرے راستے سے واپس آنا۔^(۷)

۱۱- پیدل جانا۔^(۸)

۱۲- عید الفطر کے دن زیادہ سے زیادہ آہستہ تکبیر کہنا اور عید الاضحیٰ میں بلند آواز سے کہنا۔^(۹)

(۱) رد المحتار: ۴۸/۳، زکریا، دیوبند

(۲) صحیح بخاری، رقم: ۹۵۳

(۳) سنن بیہقی، رقم: ۶۱۶۱

(۴) رد المحتار: ۴۸/۳، زکریا، دیوبند

(۵) حاشیۃ الطحاوی، ص: ۵۳۰، دار الکتب العلمیۃ، بیروت

(۶) رد المحتار: ۴۸/۳، زکریا، دیوبند

(۷) صحیح البخاری، رقم: ۹۸۶، باب من خالف الطريق اذ ارجع یوم العید، رد المحتار: ۴۹/۳، زکریا، دیوبند

(۸) رد المحتار: ۴۸/۳، زکریا، دیوبند

(۹) رد المحتار: ۵۰/۳، زکریا، دیوبند

تکبیر کے کلمات یہ ہیں: «اللَّهُ أَكْبَرُ اللَّهُ أَكْبَرُ لَا إِلَهَ إِلَّا اللَّهُ وَ اللَّهُ أَكْبَرُ اللَّهُ أَكْبَرُ وَ اللَّهُ الْحَمْد».

نمازِ عید کا مسنون طریقہ:

نمازِ عید کا طریقہ یہ ہے کہ نیت کے بعد تکبیر تحریمہ کہہ کر ہاتھ باندھ لیں، ثنا پڑھیں، اس کے بعد دونوں ہاتھ اٹھاتے ہوئے معمولی فصل سے تین مرتبہ تکبیر کہیں، پہلی دو تکبیروں کے بعد ہاتھ چھوڑتے رہیں اور تیسری تکبیر کے بعد ہاتھ باندھیں اس کے بعد سورہ فاتحہ پڑھیں اور سورت ملائیں، پھر رکوع سجدہ کر کے رکعت مکمل کر لیں۔ دوسری رکعت میں اولاً فاتحہ و سورت پڑھنے کے بعد رکوع میں نہ جائیں؛ بل کہ تین مرتبہ ہاتھ اٹھا کر تین تکبیریں کہیں اور درمیان میں ہاتھ نہ باندھیں، اس کے بعد بغیر ہاتھ اٹھائے تکبیر کہہ کر رکوع میں چلے جائیں اور بقیہ نماز حسب معمول پوری کریں۔^(۱)

❖ عید کے دن غسل کرنا، مسواک کرنا اور اپنے پاس موجود کپڑوں میں اچھے کپڑے پہننا اور خوشبو وغیرہ لگانا مستحب ہے۔^(۲)

❖ عید الفطر میں عید گاہ جانے سے پہلے طاق عدد چھوڑے یا کھجور کھا کر جانا مستحب ہے، اگر یہ میسر نہ ہو تو کوئی بھی میٹھی چیز کھا لینا کافی ہے، اس موقع پر کسی خاص شیرینی کی تخصیص ثابت نہیں۔^(۳)

❖ نمازِ عید سے قبل گھریا عید گاہ میں نفلیں پڑھنا جائز نہیں ہے، حتیٰ کہ عورتیں بھی اس دن اشراق اور چاشت کی نماز اس وقت تک نہ پڑھیں جب تک کہ عید کی نماز

(۱) حلبی کبیر، ص: ۵۶۷، در سعادت

(۲) رد المحتار: ۴۸/۳، زکریا، دیوبند

(۳) سنن الترمذی، رقم: ۵۴۲، باب فی الاکل یوم الفطر قبل الخروج، رد المحتار: ۴۸/۳، زکریا، دیوبند

باجاماعت نہ پڑھ لی جائے، بعض لوگ عید گاہ پہنچ کر نماز عید سے پہلے نمازیں پڑھتے ہیں، جو صحیح نہیں ہے۔^(۱)

عید کے بعد؟:

ماہ مبارک ختم ہونے کے بعد ہماری دینی حالت میں جو تغیر اور تبدیلی نظر آتی ہے، وہ مخفی نہیں، ایک ماہ کی عبادت و ریاضت اور دینی جدوجہد سے حاصل ہونے والی کیفیت معصیت اور گناہوں کی وجہ سے ختم ہو جاتی ہے؛ حالاں کہ رمضان کے ذریعے پورے سال اسلامی احکام پر عمل پیرا رہنے کی استعداد پیدا کی جاتی ہے اور اللہ تعالیٰ کی طرف سے آخر میں اپنی رضا اور مغفرت کا پروانہ بھی دیدیا جاتا ہے، عید کے دن اہل اسلام گناہوں سے پاک صاف ہو کر اپنے گھروں کو لوٹتے ہیں؛ لیکن اس عطیہ خداوندی کا شکر بجالا کر اپنی زندگی کو دین اسلام کے تابع کرنے کے بجائے ہماری طرف سے ناقدری کا مظاہرہ کیا جاتا ہے، عید کے معابد خواہشات کی پیروی شروع ہو جاتی ہے، فرائض میں کوتاہی کی جاتی ہے، مساجد خالی نظر آنے لگتی ہیں، جب کہ رمضان میں مسجدیں نمازیوں سے بھری ہوئی رہتی ہیں، اخلاق و کردار، اختلافات و نزاعات بھی شروع ہو جاتے ہیں، ماہ مبارک میں صبر و برداشت، تقویٰ و طہارت اور خیر خواہی و ہمدردی، غریبوں اور محتاجوں کے ساتھ غم گساری جیسی عالی صفات سے آراستہ رہنے والے مسلمانوں میں منفی صفات پیدا ہو جاتی ہیں، الغرض ماہ مبارک میں مسلمانوں کی انفرادی اور اجتماعی، معاشرتی اور تمدنی حالت میں جو نمایاں تبدیلی پیدا ہوتی ہے، عید کے بعد اس میں تغیر پیدا ہو جاتا ہے؛ یہ سب اس لیے ہوتا ہے کہ ہم مسلمان رمضان المبارک کے مقصد کا استحضار نہیں رکھتے اور احکام الہی کے بجالانے اور گناہوں کے چھوڑنے کا جو ملکہ پیدا ہوتا ہے، خواہشات اور نفسانی

تقاضوں کے ارتکاب کی وجہ سے وہ آہستہ آہستہ مغلوب ہو جاتا ہے، اس لیے ہم کو رمضان کے بعد بھی دین پر عمل پیرا رہنا چاہیے، تاکہ ہم اللہ کے شکر گزار بندوں میں شامل ہو کر اس کے انعامات کے مستحق بن سکیں۔

عیدین کے موقع پر دو عبادتیں اور بھی مشروع ہیں، ایک عید الفطر کے موقع پر صدقہ الفطر اور دوسرے عید الاضحیٰ کے موقع پر تکبیر تشریق، اس لیے یہاں دونوں کے بارے میں چند ضروری احکام بیان کیے جاتے ہیں:

صدقہ فطر:

ایک مسلمان اگرچہ رمضان المبارک کے مہینے میں کتنی ہی عبادت کا اہتمام کرے؛ لیکن بہر حال کچھ نہ کچھ کوتاہی ہو ہی جاتی ہے، کھانے پینے اور روزہ توڑنے والی چیزوں سے بچنا تو آسان ہوتا ہے؛ لیکن لغو کلام، فضول مصروفیات اور نامناسب گفتگو سے مکمل احتراز نہیں ہو پاتا، شریعت نے اس طرح کی کوتاہیوں کی تلافی کے لیے رمضان المبارک کے ختم پر صدقہ الفطر کو مشروع کیا ہے، ابوداؤد شریف کی حدیث ہے، جس کے الفاظ یہ ہیں: نبی اکرم ﷺ نے صدقہ فطر کو ضروری قرار دیا جو روزہ دار کے لیے لغو اور بے حیائی کی باتوں سے پاکیزگی کا ذریعہ ہے اور مسکینوں کے لیے کھانے کا انتظام ہے، جو شخص اسے عید کی نماز سے پہلے ادا کر دے تو یہ مقبول زکاۃ ہوگی اور جو اسے نماز کے بعد ادا کرے، تو یہ عام صدقات میں سے ایک صدقہ ہے۔^(۱)

اس روایت سے معلوم ہوا کہ صدقہ فطر واجب ہونے کے دو مقاصد ہیں: (۱) روزہ کی کوتاہیوں کی تلافی۔ (۲) امت کے مسکینوں کے لیے عید کے دن رزق کا انتظام، تاکہ وہ بھی اس روز عید کی خوشیوں میں شریک ہو سکیں۔

اس لیے صاحبِ وسعت مسلمانوں پر لازم ہے کہ وہ صدقہ فطر وقت پر ادا کرنے کا اہتمام کریں، جیسا کہ حدیثِ بالا میں فرمایا گیا کہ نماز عید سے پہلے صدقہ فطر ادا کرنے کا ثواب زیادہ ہے۔

صدقہ فطر کی مقدار:

صدقہ فطر کی مقدار ایک صاع کھجور، کشمش یا جو یا نصف صاع گیہوں (یا اس کا آٹا یا ستو) ہے۔^(۱)

نصف صاع کی مقدار موجودہ اوزان کے اعتبار سے تقریباً پونے دو کلو ہوتی ہے، آج کل نصف صاع گیہوں کے اعتبار سے ایک صدقہ فطر کی مقدار بہت کم بیٹھتی ہے، اس لیے اگر صاحب حیثیت لوگ نصف صاع گیہوں کی قیمت لگانے کے بجائے ایک صاع (تقریباً ساڑھے تین کلو) کھجور یا کشمش کا حساب لگائیں، تو اس میں ان کو ثواب زیادہ ملے گا اور فقراء کا نفع زیادہ ہوگا۔

تکبیر تشریق:

تکبیر تشریق فرض نماز کے بعد ایک مرتبہ پڑھنا واجب ہے اس کے الفاظ یہ ہیں:

«اللَّهُ أَكْبَرُ اللَّهُ أَكْبَرُ لَا إِلَهَ إِلَّا اللَّهُ وَ اللَّهُ أَكْبَرُ اللَّهُ أَكْبَرُ وَ اللَّهُ الْحَمْدُ»۔^(۲)

❖ تکبیر تشریق نویں ذی الحجہ کی نماز فجر سے تیرہویں ذی الحجہ کی نماز عصر تک ہر فرض نماز کے فوراً بعد مردوں کے لیے باواز بلند اور عورتوں کے لیے ایک مرتبہ آہستہ کہنا واجب ہے۔^(۳)

(۱) رد المحتار: ۳۶۴/۲، دار الفکر، بیروت

(۲) رد المحتار: ۶۱/۳۳۳، زکریا، دیوبند

(۳) رد المحتار: ۶۴/۳، زکریا، دیوبند

❖ تکبیر تشریق صرف ایک مرتبہ پڑھنا واجب ہے، لہذا تین بار پڑھنے کو لازم یا سنت سمجھنا صحیح نہیں ہے۔^(۱)

❖ تکبیر تشریق مرد و عورت، مقتدی اور منفرد، مسافر اور مقیم، شہری اور دیہاتی سب کو پڑھنی چاہیے، عموماً لاعلمی یا غفلت کی وجہ سے عورتوں کی تکبیر تشریق چھوٹ جاتی ہے؛ اس لیے مردوں کی ذمہ داری ہے کہ ایام تشریق شروع ہونے سے پہلے خواتین کو بھی تکبیرات تشریق اور ان کے مسائل سے آگاہ کریں۔^(۲)

❖ مسبوق پر بھی تکبیر تشریق واجب ہے وہ اپنی بقیہ رکعات پوری کرنے کے بعد زور سے پڑھے گا۔^(۳)

❖ مردوں کو فطری انداز میں معتدل آواز سے تکبیر کہنی چاہیے؛ بتکلف آواز نکال کر بہت زور سے پڑھنا ممنوع ہے^(۴) اور خواتین کو آہستہ تکبیر پڑھنی چاہیے۔^(۵)



(۱) رد المحتار: ۶۱/۳ تا ۶۳، زکریا، دیوبند، تفصیل کے لیے دیکھیے: رسالہ تکبیر تشریق کی شرعی حیثیت، مؤلف: مفتی عبید اللہ قاسمی بہرائچی، مکتبہ صوت القرآن، دیوبند

(۲) تفصیل کے لیے دیکھیں: رد المحتار: ۶۴/۳، زکریا، دیوبند، بہشتی زیور، عیدین کے نماز کے مسائل، حصہ یازدہم، : ۸۰۱، دارالاشاعت کراچی۔ فتاویٰ دارالعلوم، ۵/ ۲۱۹، مکتبہ دارالعلوم دیوبند۔ امداد الاحکام، ۳۷/۲، ۳۹۳، زکریا دیوبند۔ فتاویٰ محمودیہ، ۸/ ۴۴۹، دارالافتاء جامعہ فاروقیہ کراچی۔ فتاویٰ عثمانی، ۱/ ۵۴۷، مکتبہ معارف القرآن کراچی، فتاویٰ رحیمیہ، ۶/ ۱۷۷، دارالاشاعت کراچی پاکستان، نجم الفتاویٰ، ۲/ ۵۳۸، مطبوعہ: جامعہ دارالعلوم یاسین کراچی

(۳) رد المحتار: ۶۵/۳، زکریا، دیوبند

(۴) استفاد: فتاویٰ رحیمیہ، ۶/ ۱۸۵ از دارالاشاعت کراچی پاکستان، آپ کے مسائل اور ان کا حل، ۴/

۱۵۹، مکتبہ لدھیانوی کراچی پاکستان، امداد الاحکام، ۱/ ۳۶۰، زکریا دیوبند

(۵) رد المحتار: ۶۴/۳، زکریا، دیوبند

تراویح

تراویح رمضان المبارک کی ایک نہایت اہم عبادت ہے، شروع رمضان (یعنی رمضان کا چاند نظر آنے والی رات) سے آخر رمضان (یعنی شوال کا چاند نظر آنے والی رات سے پہلی والی رات) تک عشاء کی نماز کے بعد تراویح کی بیس رکعات پڑھنا مرد و عورت سب کے لیے بالاتفاق سنت مؤکدہ ہے، بلا عذر تراویح کو چھوڑنے والا عاصی اور گنہگار ہے۔^(۱)

صحابہ کرام، جمہور علمائے امت اور حضراتِ ائمہ اربعہ: حضرت امام ابو حنیفہ، امام مالک، امام شافعی اور امام احمد ابن حنبل رحمۃ اللہ علیہم سب کے نزدیک تراویح کی رکعات بیس سے کم نہیں ہیں، بیس سے زیادہ کے تو اقوال ملتے ہیں؛ لیکن بیس کے عدد سے کم کا ائمہ اربعہ میں سے کوئی قائل نہیں ہے۔^(۲)

اور پوری دنیا میں صدیوں سے امت کا عمل یہی چلا آ رہا ہے، اس لیے تراویح بیس رکعات پڑھنے کا اہتمام کرنا چاہیے اور اس میں کسی قسم کی کوتاہی نہیں برتنی چاہیے اور

(۱) رد المحتار: ۴۹۳/۲، زکریا، دیوبند، امداد الفتاوی: ۴۹۵/۱، زکریا، دیوبند، فتاوی دارالعلوم دیوبند:

۴/۲۸۱، تراویح بلا عذر کے ترک کرنا کیسا ہے؟ مکتبہ دارالعلوم دیوبند، قدیم

(۲) تراویح کی رکعات بیس ہونے پر تفصیلی دلائل کے لیے دیکھیے: غیر مقلدین سے متعلق دارالافتاء،

دارالعلوم دیوبند سے صادر شدہ چند اہم فتوے، ص: ۵۲، بیس رکعات تراویح: احادیث، آثار

اور تعامل سلف کی روشنی میں، مکتبہ دارالعلوم دیوبند، رسالہ رکعات تراویح مؤلفہ: محدث کبیر

مولانا حبیب الرحمن اعظمی، امداد الاحکام ۶۳۶/۱، تراویح کی بیس رکعات ہونے کے دلائل،

مکتبہ دارالعلوم دیوبند، حاشیہ فتاوی عثمانی: ۴/۱، مجلس جامع الخیر، آمبور، انڈیا، مسجد نبوی میں

تراویح عہد بہ عہد

پڑھنے والے اور سننے والے کو قرآنِ کریم کے آداب کا ضرور لحاظ رکھنا چاہیے، آج کل اس بارے میں کوتاہی برتی جاتی ہے، جلدی جلدی ختم قرآن کے شوق میں قرآنِ کریم کے آداب کو ملحوظ نہیں رکھا جاتا، زیادہ سننا یا پڑھنا برا نہیں ہے؛ لیکن شرط یہ ہے کہ اتنا تیز نہ پڑھا جائے کہ حروف کٹ جائیں یا غلطیاں رہ جائیں، ایسی جلد بازی قرآنِ کریم کے ساتھ سخت بے ادبی اور توہین ہے، بہتر ہے کہ روزانہ اتنی مقدار میں قرآنِ پاک سنا جائے کہ ستائیسویں یا انتیسویں شب میں قرآن مکمل ہو جائے۔

❖ تراویح میں افضل دو رکعت پر سلام پھیرنا ہے۔^(۱)

❖ تراویح کا رمضان کے پورے مہینے میں پڑھنا سنت ہے، اگرچہ قرآن مجید مہینہ پورا ہونے سے پہلے ختم ہو جائے، مثلاً: پندرہ روزہ میں پورا قرآن شریف پڑھ لیا جائے تو باقی زمانہ میں بھی تراویح پڑھنا سنت مؤکدہ ہے۔^(۲) بعض لوگ تراویح میں ایک بار قرآنِ کریم مکمل سننے کے بعد تراویح چھوڑ دیتے ہیں، ان کا عمل انتہائی غلط ہے۔

❖ نماز تراویح ہو رہی ہے اور ایک شخص پیچھے بیٹھا ہے، جب امام رکوع میں جاتا ہے تو یہ بھی فوراً نیت باندھ کر امام کے ساتھ رکوع میں شامل ہو جاتا ہے، یہ فعل مکروہ اور منافقین کے فعل کے مشابہ ہے۔^(۳)

❖ مردوں کا تراویح کی نماز مسجد میں جماعت کے ساتھ پڑھنا مسنون ہے۔^(۴) بعض لوگ یہ سمجھتے ہیں کہ تراویح کی جماعت سنت علی الکفایہ ہے، اس لیے اگر مسجد میں چند لوگ جماعت سے نماز پڑھ لیں اور باقی تنہا پڑھیں تو کافی ہے، یہ بات صحیح نہیں ہے؛ حکیم

(۱) فتاویٰ دارالعلوم دیوبند: ۲۶۸/۴، مکتبہ دارالعلوم، دیوبند، قدیم

(۲) فتاویٰ ہندیہ: ۱۱۸/۱، زکریا، دیوبند، بہشتی زیور مدلل، ص: ۷۵۶، دارالاشاعت، کراچی

(۳) فتاویٰ محمودیہ: ۳۵۳/۱۱، ڈھانیل

(۴) رد المحتار: ۴۹۵/۲، باب الوتر والنوافل، زکریا، دیوبند

الامت حضرت تھانوی **قدس سرہ** نے لکھا ہے کہ تراویح کی جماعت کا سنت علی الکفایہ ہونا ایک قول پر مبنی ہے، ورنہ دوسرا قول سنت عین کا بھی ہے اور اس زمانے میں مصالح دین پر نظر کرتے ہوئے اسی پر فتویٰ ہونا چاہیے، اس لیے تراویح کی نماز جماعت ہی سے پڑھنی چاہیے، جس طرح نفس تراویح سنت مؤکدہ ہے، اسی طرح جماعت بھی سنت ہے، بہتر یہ ہے کہ مسجد کی جماعت میں شرکت کی جائے تاکہ جماعت کے ساتھ ساتھ مسجد کا بھی ثواب ملے اور اگر الگ سے پڑھنا ہو تو جماعت قائم کرنے کا اہتمام کیا جائے؛ لیکن گھر میں جماعت کرنے سے مسجد کا ثواب نہیں ملے گا۔^(۱)

❖ تراویح میں کم از کم ایک مرتبہ ختم قرآن سنت ہے، اس سے زائد مستحب ہے۔^(۲)
 ❖ تراویح میں ختم قرآن پر طے کر کے یا بلا طے کیے ہوئے لین دین شرعاً جائز نہیں ہے، اسی طرح تراویح میں قرآن کی سماعت پر بھی اجرت مقرر کرنا درست نہیں ہے۔^(۳)
 ❖ نماز تراویح اور تمام سنن و نوافل اگرچہ مطلق نماز کی نیت سے درست ہو جاتی ہیں، لیکن بہتر اور احوط یہ ہے کہ تراویح کا باقاعدہ دل میں ارادہ کر کے نماز شروع کی جائے۔^(۴)

❖ تراویح میں ہر چار رکعت کے بعد عام رکعتوں کی مقدار بیٹھنا مستحب ہے، اس وقفہ میں کوئی خاص عبادت واجب یا مسنون نہیں ہے؛ بل کہ اختیار ہے خواہ ذکر اذکار کریں، تلاوت کریں یا تنہا تنہا نفل پڑھیں اور مشائخ کا معمول یہ ہے کہ اس میں یہ دعا پڑھتے ہیں:
 «سُبْحَانَ ذِي الْمُلْكِ وَالْمَلَكُوتِ، سُبْحَانَ ذِي الْعِزَّةِ وَالْعَظَمَةِ»

(۱) فتاویٰ دارالعلوم دیوبند: ۲۵۵، ۲۵۱/۴ مکتبہ دارالعلوم دیوبند، قدیم

(۲) رد المحتار: ۲/۴۹۷، باب الوتر والنوافل، زکریا، دیوبند، امداد الفتاویٰ: ۳۹۹/۱ تا ۵۰۱، زکریا، دیوبند

(۳) تفصیل کے لیے دیکھیے: رسالہ معاوضہ علی التراویح کی شرعی حیثیت، مطبوعہ مکتبہ دارالعلوم دیوبند

(۴) رد المحتار: ۲/۹۴، باب شروط الصلاة، زکریا، دیوبند

وَالْقُدْرَةَ وَالْكِبْرِيَاءَ وَالْجَبْرُوتِ، سُبْحَانَ الْمَلِكِ الْحَيِّ الَّذِي لَا يَمُوتُ،
سُبُّوحٌ قُدُّوسٌ رَبُّ الْمَلَائِكَةِ وَالرُّوحِ، لَا إِلَهَ إِلَّا اللَّهُ نَسْتَغْفِرُ اللَّهَ،
نَسْأَلُكَ الْجَنَّةَ وَنَعُوذُ بِكَ مِنَ النَّارِ»^(۱)۔

❖ یہ تسبیح امام اور مقتدی دونوں کو آہستہ پڑھنی چاہیے۔^(۲)

❖ اگر کسی شخص کی تراویح کی بعض رکعات جماعت سے چھوٹ جائیں، تو امام کے

ساتھ پہلے و ترادا کرے، اس کے بعد اپنی چھوٹی رکعات پڑھے۔^(۳)

❖ جس شخص نے عشاء کی نماز جماعت سے نہ پڑھی ہو، وہ اپنی فرض نماز تنہا پڑھ کر

تراویح اور وتر کی جماعت میں شریک ہو سکتا ہے، اس میں کوئی شرعی رکاوٹ نہیں ہے۔^(۴)

❖ رمضان المبارک میں تراویح کے ساتھ وتر کی نماز بھی باجماعت ادا کرنا

افضل ہے۔^(۵)

❖ اگر کسی شخص کی تراویح کی مکمل نماز کسی وجہ سے چھوٹ جائے اور اس کا وقت نکل

جائے، تو اب اس کی قضاء نہیں ہے، اگر پڑھے گا تو وہ محض نفل قرار پائے گی۔^(۶)

❖ قرآن شریف جتنا زیادہ سے زیادہ تلاوت کیا جائے، اتنا ہی موجب ثواب و خیر و

(۱) رد المحتار: ۲/۴۹۷، باب الوتر والنوافل، زکریا، دیوبند، فتاویٰ عثمانی: ۱/۴۵۹، مجلس جامع الخیر،

آمبرور، انڈیا، امداد الفتاویٰ: ۱/۴۹۰، جلسہ تراویح کی مقدار، زکریا، دیوبند

(۲) فتاویٰ دارالعلوم دیوبند: ۴/۲۶۳، مکتبہ دارالعلوم، دیوبند، قدیم، فتاویٰ عثمانی: ۱/۴۵۹، مجلس جامع

الخیر، آمبرور، انڈیا

(۳) رد المحتار: ۲/۴۹۴، باب الوتر والنوافل، زکریا، دیوبند، فتاویٰ دارالعلوم دیوبند: ۴/۲۶۰، مکتبہ دار

العلوم دیوبند، قدیم

(۴) رد المحتار: ۲/۴۹۹، باب الوتر والنوافل، زکریا، دیوبند

(۵) رد المحتار: ۲/۴۹۹، باب الوتر والنوافل، زکریا، دیوبند

(۶) رد المحتار: ۲/۴۹۵، باب الوتر والنوافل، زکریا، دیوبند

برکت ہے خواہ نماز میں ہو یا غیر نماز، نماز میں اور زیادہ ثواب ہے؛ لیکن نفلی نماز کی جماعت دو تین آدمیوں سے زیادہ کی مکروہ ہے، بغیر جماعت کے تنہا یا دو تین آدمیوں کی جماعت میں پورا قرآن شریف تین یا زیادہ راتوں میں ختم کرنا بہت بڑا ثواب کا کام ہے؛ لیکن جس طرح کے شیینے اب رائج ہو گئے ہیں کہ نفلی جماعت کے لیے لوگوں کو دعوت دی جاتی اور جماعت بھی تین سے زیادہ آدمیوں کی ہوتی ہے، جو لوگ نماز میں شامل نہیں ہوتے، وہ باتیں کرتے رہتے ہیں یا مٹھائی وغیرہ کے انتظام میں لگے رہتے ہیں، قرآن شریف سننے کی طرف دھیان نہیں کرتے؛ یہ ناجائز ہے۔^(۱)

❖ جائز شیینہ اس طرح ہو سکتا ہے کہ تراویح کی جماعت رات بھر جاری رہے، اس میں امام بالغ اور متشرع ہو، تین دن سے کم میں قرآن کریم ختم نہ کیا جائے، تمام لوگ ذوق و شوق اور خشوع و خضوع کے ساتھ قرآن کریم سنتے ہوں، زائد روشنی اور چراغاں سے پرہیز کیا جائے، بلا ضرورت لاؤڈ اسپیکر کا استعمال نہ ہو اور نام و نمود سے کلی اجتناب کیا جائے؛ مگر اس زمانے میں ان شرائط کا تحقق مشکل ہے، اس لیے مطلقاً شیینہ کو منع کرنے ہی میں احتیاط ہے۔^(۲)

❖ تراویح میں ختم قرآن کے موقع پر پہلی رکعت میں سورہ ناس اور دوسری رکعت میں سورہ بقرہ کا ابتدائی حصہ المفلحون تک پڑھنا مستحب ہے؛ البتہ ختم قرآن کے علاوہ دوسری نمازوں میں بہتر یہ ہے کہ پہلی رکعت میں سورہ ناس نہ پڑھی جائے۔^(۳)

❖ تراویح پڑھانے والے کو چاہیے کہ کسی بھی سورت کے شروع میں بسم اللہ ایک

(۱) امداد الفتاویٰ: ۴۸۷/۲، ۴۸۸، زکریا، دیوبند، فتاویٰ عثمانی: ۴۶۳/۱، مجلس جامع الخیر، آمبور، انڈیا

(۲) امداد الفتاویٰ مع حاشیہ: ۴۸۷/۲، ۴۸۸، زکریا، فتاویٰ عثمانی: ۴۶۴/۱، مجلس جامع الخیر، آمبور، انڈیا

(۳) فتاویٰ ہندیہ: ۷۹/۱، زکریا، دیوبند، غنیۃ المتعلی، فتاویٰ عثمانی: ۴۶۸/۱، فتاویٰ دارالعلوم دیوبند: ۱۹۸/۴،

بار جہرا (آواز سے) ضرور پڑھ دے تاکہ سامعین کا بھی قرآن پورا ہو جائے۔^(۱) ہر سورت کے شروع میں بسم اللہ جہرا نہیں پڑھنی چاہیے؛ بل کہ سراً پڑھنی چاہیے، اس لیے کہ حنفیہ کے نزدیک نماز میں بسم اللہ کا جہر نہیں ہے؛ بل کہ اخفاء (آہستہ پڑھنا) مسنون ہے، بعض ائمہ ہر سورت کے شروع میں بسم اللہ جہرا پڑھتے ہیں؛ یہ مکروہ ہے۔^(۲)

❖ بسم اللہ پڑھنے کے لیے کسی سورت کو مخصوص سمجھنا بے اصل ہے، جیسا کہ بعض لوگ سورہ اخلاص کے شروع میں بسم اللہ جہرا پڑھنے کا التزام کرتے ہیں۔

❖ تراویح کی نماز میں بچہ کو سامع بنانے کی ضرورتاً گنجائش ہے۔^(۳)

❖ تراویح کے ختم پر دعا مانگنا مستحب ہے اور سلف و خلف کا معمول ہے، وتر کے بعد دعا مشروع نہیں ہے۔^(۴)

❖ تراویح کی نماز کھڑے ہو کر ہی پڑھنی چاہیے، بلا عذر بیٹھ کر تراویح پڑھنا اگرچہ جائز ہے؛ لیکن خلافِ مستحب ہے، اس میں ثواب آدھا ملے گا۔^(۵)



(۱) امداد الفتاویٰ: ۴۹۵/۱، زکریا، دیوبند، فتاویٰ دارالعلوم دیوبند: ۲۶۲/۴، مکتبہ دارالعلوم، دیوبند

(۲) فتاویٰ دارالعلوم دیوبند: ۲۷۸/۴، مکتبہ دارالعلوم دیوبند، قدیم، امداد الاحکام: ۲۴۴/۳، زکریا، دیوبند

(۳) فتاویٰ عثمانی: ۱/۴۶۸

(۴) فتاویٰ دارالعلوم دیوبند: ۲۵۳/۴، مکتبہ دارالعلوم دیوبند، قدیم

(۵) فتاویٰ ہندیہ: ۱۱۸/۱، کتاب الصلاة، الباب التاسع، فصل فی التراویح، دار الفکر، بیروت

مسافر کی نماز

شریعت نے لوگوں کی ضروریات کا خیال رکھتے ہوئے مسافرین کو مختلف سہولتیں دی ہیں؛ تاکہ آسانی کے ساتھ وہ حقوق اللہ ادا کر سکیں، انہیں سہولیات میں سے ایک سہولت نماز میں تخفیف بھی ہے، سفر کے دوران چار رکعت والی نماز کو صرف دو رکعت پڑھنے کا حکم ہے اور یہ قصر کرنا صرف مباح ہی نہیں؛ بل کہ واجب ہے، حتیٰ کہ اگر کوئی مسافر دو کے بجائے چار فرض ادا کر لے تو وہ گنہگار ہوگا۔^(۱)

❖ شرعی مسافت سفر کلومیٹر کے اعتبار سے تقریباً سو استتر (۷۷.۲۵) کلومیٹر بنتی ہے، لہذا جو شخص مسافر شرعی بن جائے، اس کے لیے ضروری ہے کہ تنہا فرض پڑھنے یا امامت کرنے کی صورت میں چار رکعت والی نمازیں دو رکعت ہی پڑھے۔^(۲)

❖ جب مسافر سفر کی نیت سے اپنی جائے قیام کی آبادی اور اس کے ملحقات سے آگے بڑھے گا، تو اس پر قصر کے احکامات شروع ہوں گے، محض گھریا محلہ سے نکلنے سے وہ مسافر نہ سمجھا جائے گا۔^(۳)

❖ بڑے شہر جن کی آبادیاں میلوں تک پھیلی ہوئی ہیں، اس سے جو شخص سفر شروع کرے، تو وہ اس وقت سے مسافر شمار ہوگا، جب کہ اس شہر کی عرفی و حکومتی حدود سے باہر نکل آئے، اگرچہ آبادی کا اتصال ختم نہ ہو، مثلاً دلی سے غازی آباد کی طرف سفر کرنے والا

(۱) الدر المختار مع رد المحتار: ۶۰۳/۲، زکریا، دیوبند

(۲) جواہر الفقہ: ۷۴/۳، مکتبہ دارالعلوم کراچی، الاوزان المحمودۃ، ص: ۹۲ تا ۹۸، دارالکتب، دیوبند

(۳) الدر المختار مع رد المحتار: ۵۹۹/۲، زکریا، دیوبند

جب ضلع غازی آباد کی حدود میں داخل ہوگا، اسی وقت سے مسافر سمجھا جائے گا؛ حالاں کہ دلی اور غازی آباد کی آبادیاں متصل ہو چکی ہیں۔^(۱)

❖ آبادی سے ملا ہوا اسٹیشن، بس اسٹینڈ، ایئر پورٹ سب شہر ہی کے حکم میں ہیں؛ لہذا وہاں سے سفر شروع کرنے والا یا واپس آنے والا ان جگہوں پر قصر نہیں کرے گا؛ لیکن اگر یہ جگہیں آبادی سے فاصلہ پر ہوں جیسا کہ آج کل بعض شہروں کے ایئر پورٹ آبادی سے کافی دوری پر واقع ہوتے ہیں، تو پھر آدمی حدودِ شہر سے نکلتے ہی مسافر ہو جائے گا اور ایئر پورٹ وغیرہ پر قصر کرے گا۔^(۲)

❖ اگر کسی جگہ کی مسافت راستوں کے اعتبار سے الگ الگ ہے، مثلاً ٹرین کے راستہ سے مسافت سفر زیادہ ہے، جس سے آدمی مسافر ہو جاتا ہے اور سڑک کے راستہ سے کم ہے تو مسافر جس راستہ کو اختیار کرے گا اسی کا اعتبار ہوگا۔ اگر لمبی مسافت والے راستہ سے سفر کیا ہے تو مسافر ہو جائے گا اور اگر دوسرے راستہ سے سفر کیا ہے تو مسافر نہ ہوگا۔^(۳)

❖ اگر کوئی شخص سفر شرعی کے ارادہ سے اپنے شہر سے روانہ ہوا؛ لیکن ابھی شرعی مسافت طے نہیں کی تھی کہ اس کا آگے جانے کا ارادہ ملتوی ہو گیا، تو ایسا شخص جاتے ہوئے تو مسافر شمار ہوگا اور جس جگہ سے اس نے واپسی کا ارادہ کیا ہے، وہیں سے مقیم سمجھا جائے گا۔^(۴)

❖ اگر کوئی مسافر اپنے وطن لوٹ کر آئے تو اسی جگہ پہنچنے پر وہ مقیم قرار پائے گا جہاں سے آگے بڑھنے پر اسے مسافر قرار دیا گیا تھا، یعنی اس شہر سے ملحق متصل آبادی تک پہنچ جائے۔^(۵)

(۱) فتاویٰ رحیمیہ: ۱۸۰/۵، ۱۸۱، دارالاشاعت، کراچی

(۲) احسن الفتاویٰ: ۳/۴۳، ایچ ایم سعید کمپنی، کراچی

(۳) الدر المختار مع رد المحتار: ۶۰۳/۲، زکریا، دیوبند

(۴) الدر المختار مع رد المحتار: ۶۰۳/۲، زکریا، دیوبند

(۵) الدر المختار مع رد المحتار: ۶۰۳/۲، زکریا، دیوبند

❖ اگر کسی شخص نے کسی جگہ پندرہ دن ٹھہرنے کی نیت کر لی اور نماز میں اتمام شروع کر دیا؛ لیکن پھر اس کا پروگرام پندرہ دن سے پہلے ہی سفر کا بن گیا، تو جب تک وہ سفر شروع نہیں کرے گا اس وقت تک مقیم ہی رہے گا۔^(۱)

❖ اگر مسافر امام چار رکعت نماز پڑھائے تو اس کے پیچھے مقیم مقتدیوں کی نماز فرض ادا نہ ہوگی۔^(۲) البتہ امام نے اگر قعدہ اولیٰ کر لیا ہے تو خود اس کی اور مسافر مقتدیوں کی نماز اخیر میں سجدہ سہو کرنے سے درست ہو جائے گی۔^(۳) اور اگر سجدہ سہو کیے بغیر سلام پھیر دیا ہے تو نماز واجب الاعداء ہوگی۔^(۴) اور وقت کے اندر اندر اعادہ کی زیادہ تاکید ہے اور وقت نکلنے کے بعد اتنی تاکید نہیں۔

❖ مقیم شخص ہر نماز میں مسافر کی اقتدا کر سکتا ہے اور امام کے سلام پھیرنے کے بعد وہ اپنی دور رکعت پوری کرے، اور ان دور رکعتوں میں قراءت کا حکم نہیں ہے۔^(۵)

❖ مسافر اگر کسی جگہ اطمینان کے ساتھ مقیم ہو اور اسے سفر کی جلدی نہ ہو، تو بہتر یہی ہے کہ فرائض کے ساتھ سنن مؤکدہ بھی ادا کرے اور اگر اطمینان کی کیفیت نہ ہو اور سفر کی جلدی ہو، تو ایسی صورت میں سنن مؤکدہ ترک کر دینے میں کوئی حرج نہیں ہے۔^(۶)



(۱) الدر المختار مع رد المحتار: ۱۳۳/۲، ۲۷۲، دار الفکر، بیروت

(۲) الدر المختار مع رد المحتار: ۶۱۲/۲، زکریا، دیوبند

(۳) فتاویٰ ہندیہ: ۱۳۹/۱، دار الفکر، بیروت

(۴) الدر المختار مع رد المحتار: ۱۴۶/۲، ۱۴۷، زکریا، دیوبند

(۵) الدر المختار مع رد المحتار: ۶۱۰/۲، ۶۱۱، زکریا، دیوبند

(۶) الدر المختار مع رد المحتار: ۶۱۳/۲، زکریا، دیوبند

مریض کی نماز

جو شخص کھڑے ہونے سے اتنا عاجز ہو کہ کھڑے ہوتے ہی گر جائے یا ضعف اور کمزوری کی وجہ سے کھڑا نہ ہو سکے، یا کھڑے ہو کر نماز پڑھنے سے مرض کے بڑھ جانے یا دیر سے ٹھیک ہونے کا اندیشہ ہو یا سرچکراتا ہو یا شدید تکلیف ہوتی ہو تو ایسے شخص کے لیے بیٹھ کر فرض اور واجب نمازیں پڑھنا جائز ہے اور قیام کا فریضہ اس سے ساقط ہے۔^(۱)

❖ جو شخص کسی وجہ سے سجدہ کرنے پر قادر نہ ہو اس سے بھی نماز میں قیام کا فریضہ ساقط ہے، اس کے لیے بیٹھ کر اشارہ سے نماز پڑھنا افضل ہے، اگر کھڑے کھڑے اشارہ سے نماز پڑھے گا تو خلافِ اولیٰ ہوگا۔^(۲) البتہ اگر وہ زمین پر نہ بیٹھ سکے تو اس کے لیے کرسی یا اسٹول پر بیٹھ کر اشارہ سے نماز پڑھنے کی بھی گنجائش ہے۔^(۳)

❖ اگر کسی شخص کی حالت یہ ہے کہ پیدل چل کر مسجد جائے تو وہاں جماعت کے ساتھ کھڑے ہو کر نماز نہیں پڑھ سکتا جب کہ گھر میں قیام پر قادر ہے، تو ایسے شخص کے لیے مسجد جانے کے بجائے گھر میں کھڑے ہو کر تنہا نماز پڑھنا ضروری ہے۔^(۴)

❖ مریض جس طرح سہولت ہو بیٹھ کر نماز پڑھ سکتا ہے؛ لیکن اولیٰ یہ ہے کہ اگر

(۱) ردالمحتار: ۵۶۴/۲ تا ۵۶۶، زکریا، دیوبند

(۲) ردالمحتار: ۵۶۷/۲، زکریا، دیوبند

(۳) چند اہم عصری مسائل: ۱۲۹/۱، مکتبہ دارالعلوم دیوبند

(۴) ردالمحتار: ۵۶۵/۲، زکریا، دیوبند

زیادہ کلفت نہ ہو تو تشہد کی ہیئت پر بیٹھ کر نماز ادا کرے۔^(۱)

❖ جس شخص کی حالت یہ ہے کہ وہ کچھ وقت کے لیے کھڑے ہونے اور قراءت کرنے پر قادر ہے؛ لیکن دیر تک نہیں کھڑا رہ سکتا، تو ایسے شخص پر لازم ہے کہ جتنی دیر تک کھڑا رہ سکے کھڑا ہو اور جب کھڑا ہونا مشکل ہو تو بیٹھ جائے۔^(۲)

❖ اگر کوئی شخص بلا سہارا کھڑے ہونے پر تو قدرت نہ رکھے؛ لیکن سہارے کے ساتھ کھڑے ہو کر نماز پڑھ سکتا ہو، مثلاً دیوار، لاٹھی کے سہارے کھڑا ہو سکتا ہو تو ایسے شخص کے لیے کھڑے ہو کر نماز پڑھنا لازم ہے، اس کی نماز بیٹھ کر ادا نہ ہوگی۔^(۳)

❖ بیٹھ کر اشارہ سے نماز پڑھنے والا سر جھکا کر رکوع اور سجدہ کرے گا اور سجدے میں رکوع کی حالت سے زیادہ سر کو جھکائے گا، اس حالت میں سجدے کی صحت کے لیے سرین کا اٹھانا لازم نہیں ہے۔^(۴)

❖ جو شخص کسی طرح بھی بیٹھنے پر قادر نہ رہے، یعنی: تکیہ وغیرہ کے سہارے سے بھی بیٹھ نہ سکے، تو ایسا شخص لیٹ کر اشارہ سے نماز پڑھے گا، اور اس کے لیے درج ذیل دو طرح کی ہیئت اپنانا درست ہے:

۱- افضل یہ ہے کہ پیر قبلہ کی طرف کر کے گھٹنے کھڑے کر لے اور سر کے نیچے تکیہ لگادیا جائے؛ تاکہ چہرہ قبلہ کی طرف ہو جائے اور پھر گردن کے اشارہ سے نماز ادا کرے۔

۲- دوسری صورت یہ ہے کہ مریض کو کروٹ پر لٹا کر اس کا چہرہ قبلہ کی طرف کر دیا

(۱) ردالمحتار: ۵۶۷، ۵۶۸/۲، زکریا، دیوبند

(۲) ردالمحتار: ۵۶۷، ۵۶۸/۲، زکریا، دیوبند

(۳) ردالمحتار: ۵۶۷، ۵۶۸/۲، زکریا، دیوبند

(۴) ردالمحتار: ۵۶۸، ۵۶۹/۲، زکریا، دیوبند

جائے اور دائیں کروٹ پر لٹانا افضل ہے۔^(۱)

❖ اگر کوئی شخص کھڑا تو ہو سکتا ہو مگر اپنی بیماری یا ضعف کی وجہ سے رکوع اور سجدہ نہ کر سکتا ہو تو اس پر کھڑے ہو کر نماز پڑھنا لازم نہیں؛ بل کہ بیٹھ کر نماز پڑھے اور رکوع اور سجدے کے لیے اشارہ کرے، یہی افضل ہے۔^(۲)

❖ جو شخص سجدہ پر قادر نہ ہو اور پاؤں وغیرہ میں تکلیف کی وجہ سے زمین پر کسی طرح بیٹھنا بھی اس کے لیے مشکل ہو تو وہ کرسی یا اسٹول پر بیٹھ کر اشارہ سے نماز پڑھ سکتا ہے؛ لیکن جو شخص کسی بھی طرح زمین پر بیٹھ سکتا ہو اگرچہ سجدے پر قدرت نہ ہو، تو اس کے لیے کرسی پر بیٹھ کر نماز پڑھنا مکروہ ہے، اسے زمین پر بیٹھ کر اشارہ سے نماز ادا کرنی چاہیے، آج کل اس معاملہ میں بہت کوتاہی ہوتی ہے، معمولی بہانے سے لوگ کرسی پر بیٹھ کر نماز پڑھنے لگتے ہیں، انہیں مذکورہ مسئلہ اچھی طرح یاد رکھنا چاہیے۔^(۳)



(۱) ردالمحتار: ۵۶۹/۲، زکریا، دیوبند

(۲) ردالمحتار: ۵۶۷/۲، زکریا، دیوبند

(۳) چند اہم عصری مسائل: ۱۲۹/۱، مکتبہ دارالعلوم دیوبند

سجدہ تلاوت

قرآن پاک کی چودہ آیتوں کی تلاوت سے سجدہ تلاوت واجب ہو جاتا ہے۔

سجدہ تلاوت کا مسنون طریقہ:

سجدہ تلاوت کا اصل رکن سجدہ ہے اور سجدے سے پہلے اور بعد میں دو تکبیریں کہنا مسنون ہے اور بہتر یہ ہے کہ سجدے سے پہلے کھڑے ہو کر سجدے میں جائے اور سجدے کے بعد بھی سیدھا کھڑا ہو؛ لیکن یہ لازم نہیں، اگر بیٹھے بھی سجدہ کر لے گا تو بھی کوئی حرج نہیں اور سجدہ تلاوت میں تکبیر کہتے ہوئے ہاتھ نہیں اٹھائے جائیں گے اور نہ سجدے کے بعد بیٹھ کر تشہد پڑھا جائے گا اور نہ ہی سلام پھیرا جائے گا۔^(۱)

❖ اگر پوری آیت پڑھی اور سجدے والا حرف نہ پڑھا، تو سجدہ تلاوت واجب نہ ہوگا؛^(۲) لیکن قصداً ایسا کرنا مکروہ ہے۔^(۳)

❖ اگر کوئی شخص قلم یا کمپیوٹر یا ٹائپ رائٹر وغیرہ سے سجدے کی آیت تحریر کرے؛ لیکن زبان سے نہ پڑھے تو اس پر سجدہ تلاوت واجب نہیں ہے۔^(۴)

❖ اگر فرض نماز میں سجدہ تلاوت کی نوبت آئے تو سجدے میں نماز والی تسبیح: «سُبْحَانَ رَبِّيَ الْأَعْلَى» پڑھے، اور اگر نفل نماز ہو تو تسبیح کے ساتھ دوسری دعائیں بھی

(۱) ردالمحتار: ۵۸۰/۲، زکریا، دیوبند

(۲) ردالمحتار: ۵۷۵/۲، زکریا، دیوبند

(۳) حاشیۃ الطحاوی، ص: ۴۹۷، دار الکتب العلمیۃ، بیروت

(۴) ردالمحتار: ۵۷۵/۲، زکریا، دیوبند

پڑھ سکتا ہے۔ اسی طرح اگر نماز سے باہر سجدہ تلاوت ادا کر رہا ہو تو سجدے میں ماثور دعائیں بھی پڑھنا درست ہے۔^(۱)

❖ اگر ریڈیو یا موبائل میں رکارڈنگ سے آیت سجدہ سنی جائے، تو سننے والے پر سجدہ تلاوت واجب نہیں ہے؛ البتہ احتیاط یہ ہے کہ سجدہ کر لیا جائے۔^(۲)

❖ بہتر ہے کہ سجدہ تلاوت جلد از جلد ادا کر لے، بلا وجہ تاخیر کرنا مکروہ ہے۔^(۳)

❖ اگر کسی شخص پر تلاوت یا آیت سجدہ سننے کی بناء پر سجدہ تلاوت واجب ہوا؛ لیکن کسی وجہ سے وہ اس وقت فوراً سجدہ نہیں کر سکتا، تو مستحب یہ ہے کہ اس وقت یہ آیت پڑھ لے: ﴿سَمِعْنَا وَأَطَعْنَا غُفْرَانَكَ رَبَّنَا وَإِلَيْكَ الْمَصِيرُ﴾ اور پھر بعد میں جب موقع ملے سجدہ تلاوت ادا کر لے۔^(۴)

❖ اگر کوئی شخص نماز پڑھ رہا تھا اسی دوران اس نے کسی دوسرے شخص سے آیت سجدہ سنی تو وہ نماز میں سجدہ تلاوت ادا نہیں کرے گا؛ بل کہ نماز سے فارغ ہو کر سجدہ کرے گا، حتیٰ کہ اگر نماز میں سجدہ کر لیا تو بھی کافی نہ ہوگا، اسے بعد میں دہرانا پڑے گا۔^(۵)

❖ سری نمازوں میں اور جمعہ و عیدین یا بڑے اجتماعات میں امام کو چاہیے کہ وہ آیت سجدہ کی تلاوت نہ کرے، کیوں کہ ان نمازوں میں مقتدیوں میں انتشار کا اندیشہ ہے۔^(۶)



(۱) ردالمحتار: ۵۸۱، ۵۸۰/۲، زکریا، دیوبند

(۲) استفاد از: ردالمحتار: ۵۸۳/۲، زکریا، دیوبند

(۳) ردالمحتار: ۵۸۳/۲، زکریا، دیوبند

(۴) ردالمحتار: ۵۸۳/۲، زکریا، دیوبند

(۵) ردالمحتار: ۵۸۹/۲، زکریا، دیوبند

(۶) ردالمحتار: ۵۹۸/۲، زکریا، دیوبند

نمازِ جنازہ

نمازِ جنازہ واجب علی الکفایہ ہے یعنی میت کی نمازِ جنازہ ادا کرنا ضروری ہے، اگر کوئی ادا نہیں کرے گا تو بستی اور اطراف کے سارے لوگ گنہگار ہوں گے اور کچھ لوگ ادا کر لیں گے تو شرکت کرنے والوں کو ثواب ملے گا اور باقی لوگوں کی ذمہ داری ختم ہو جائے گی۔^(۱)

نمازِ جنازہ کے فرائض و سنن:

نمازِ جنازہ میں دو چیزیں فرض ہیں: (۱) چار مرتبہ اللہ اکبر کہنا (۲) نمازِ جنازہ کھڑے ہو کر پڑھنا اور تین چیزیں مسنون ہیں: (۱) اللہ تعالیٰ کی حمد و ثنایاں کرنا (۲) نبی کریم ﷺ پر درود پڑھنا (۳) میت کے لیے دعا کرنا۔^(۲)

نمازِ جنازہ کا مسنون طریقہ:

نمازِ جنازہ کا مسنون اور مستحب طریقہ یہ ہے کہ: میت کو آگے رکھ کر امام اس کے سینے کے مقابل کھڑا ہو جائے اور سب لوگ دل میں یا دل کے ساتھ زبان سے بھی یہ نیت کریں کہ: میں اللہ کی رضا اور میت کے حق میں دعا کرنے کے لیے نمازِ جنازہ پڑھ رہا ہوں، اس کے بعد اللہ اکبر کہہ کر دونوں ہاتھ کانوں کی لوتک اٹھا کر ناف کے نیچے باندھ لیں، پھر ثنا پڑھیں، جس کے الفاظ یہ ہیں: «سُبْحَانَكَ اللَّهُمَّ وَبِحَمْدِكَ وَتَبَارَكَ اسْمُكَ

(۱) بدائع الصنائع: ۳/۱۱، دار الکتب العلمیہ، بیروت

(۲) الدر المختار مع رد المحتار: ۱۰۵/۳، ۱۰۶، زکریا، دیوبند

وَتَعَالَى جَدُّكَ وَجَلَّ ثَنَاؤُكَ وَلَا إِلَهَ غَيْرُكَ»^(۱) اس کے بعد دوسری تکبیر کہیں، پھر نماز والا درود شریف پڑھیں، اس کے بعد تیسری تکبیر کہہ کر میت کے لیے دعا کریں، میت اگر بالغ ہے مرد ہو یا عورت، تو یہ دعا پڑھیں:

«اللَّهُمَّ اغْفِرْ لِحَيِّنَا وَمَيِّتِنَا وَشَاهِدِنَا وَغَائِبِنَا وَصَغِيرِنَا وَكَبِيرِنَا وَذَكَرِنَا وَأَنْثَانَا، اللَّهُمَّ مَنْ أَحْيَيْتَهُ مِنَّا فَأَحْيِهِ عَلَى الْإِسْلَامِ وَمَنْ تَوَفَّيْتَهُ مِنَّا فَتَوَفَّهُ عَلَى الْإِيمَانِ».

اور اگر میت نابالغ لڑکا ہو تو یہ دعا پڑھیں:

«اللَّهُمَّ اجْعَلْهُ لَنَا فَرَطًا وَاجْعَلْهُ لَنَا أَجْرًا وَذُخْرًا وَاجْعَلْهُ لَنَا شَافِعًا وَمُشَفَّعًا».

اور اگر میت نابالغ لڑکی ہو تو یہ دعا پڑھیں:

«اللَّهُمَّ اجْعَلْهَا لَنَا فَرَطًا وَاجْعَلْهَا لَنَا أَجْرًا وَذُخْرًا وَاجْعَلْهَا لَنَا شَافِعَةً وَمُشَفَّعَةً».

اس کے بعد چوتھی تکبیر کہہ کر سلام پھیر دیں اور پہلی تکبیر کے علاوہ دوسری اور تیسری اور چوتھی تکبیر میں ہاتھ نہ اٹھائیں؛ بل کہ بلا ہاتھ اٹھائے ہی تکبیر کہیں۔^(۲)

❖ نمازِ جنازہ کے صحیح ہونے کے لیے وہ تمام شرطیں ضروری ہیں جو نماز کے لیے ضروری ہے، پاکی حاصل کرنا یعنی بدن کا پاک ہونا، کپڑے کا پاک ہونا جس جگہ نماز ادا کر رہا ہے اس جگہ کا پاک ہونا ستر کا چھپا ہوا ہونا، قبلہ کی طرف رخ ہونا اور نمازِ جنازہ کی نیت ہونا۔^(۳)

(۱) ردالمحتار: ۱۸۹/۲، زکریا، دیوبند

(۲) الدر المختار مع ردالمحتار: ۱۰۹/۳ تا ۱۱۴، زکریا، دیوبند

(۳) بدائع الصنائع: ۳۴۵/۲، دار الکتب العلمیہ، بیروت

❖ جس جگہ آدمی کھڑے ہو کر نمازِ جنازہ ادا کر رہا ہے اگر وہ زمین پاک ہے اس میں نجاست کا کوئی اثر ظاہر نہیں ہو رہا ہے تو چپل جو اتار کر زمین پر کھڑے ہونا چاہیے صاف ستھری ہونے کے لیے اتنا کافی ہے کہ وہاں گندگی کی کوئی علامت نہ ہو بس اصل کے اعتبار سے اس کو پاک مانا جائے گا اور اگر جگہ کے بارے میں شک ہو تو چپل اتار کر اس کے اوپر کھڑے ہو جائیں پیر نکال کر چپل کے اوپر رکھ لیں؛ کیوں کہ چپل کے اوپر کا حصہ جس سے پیر لگ رہا ہے اس کا پاک ہونا کافی ہے اور اگر تلے میں کوئی گندی چیز لگی ہوئی ہوگی تو اس سے نماز میں اثر نہیں پڑے گا؛ لیکن اگر جو تا نہیں اتاریں گے اور پہنے پہنے نماز پڑھیں گے، تو دونوں شرطوں کا ہونا ضروری ہے کہ چپل بھی پاک ہو اور اس کا تلا بھی۔^(۱)

❖ نمازِ جنازہ میں تکبیر ضروری ہے یعنی اللہ اکبر کہہ کر نماز میں داخل ہونا اور اس کے علاوہ تین اور تکبیر ضروری ہے یعنی نمازِ جنازہ کے ارکان چار تکبیریں ہیں، یہ چاروں تکبیریں فرض ہیں اللہ اکبر کہہ کر نیت باندھنا، پھر تین اور تکبیریں کہنا یہ فرض ہیں، باقی اس کے اندر جو دعائیں پڑھی جاتی ہیں وہ سنت ہیں، اگر دعائیں چھوٹ بھی گئیں تو تکبیر سے نمازِ جنازہ ادا ہو جائے گی۔^(۲)

❖ اگر کسی شخص کو نمازِ جنازہ کی دعا یاد نہ ہو، تو وہ صرف «اللَّهُمَّ اغْفِرْ لَهُ» پڑھتا رہے اور اگر یہ بھی یاد نہ ہو سکے تو صرف چار تکبیر کہنے سے نماز ہو جاتی ہے؛ لہذا بلا عذر نماز نہ چھوڑے۔^(۳)

❖ اگر کوئی شخص نمازِ جنازہ میں ایسے وقت پہنچا کہ اس کے آنے سے پہلے کچھ

(۱) امداد الاحکام: ۸۳۲/۱، ۸۳۳، مکتبہ دارالعلوم کراچی

(۲) رد المحتار: ۱۰۵/۳، ۱۰۶، ذکر یا، دیوبند

(۳) رد المحتار: ۱۱۰/۳، ذکر یا، دیوبند

تکبیریں ہو چکی تھیں، تو اس شخص کو اور نمازوں کی طرح آتے ہی نمازِ جنازہ میں شریک نہیں ہونا چاہیے؛ بل کہ امام کی اگلی تکبیر کا انتظار کرے جب امام اگلی تکبیر کہے تو یہ شخص بھی اب ہاتھ اٹھا کر تکبیر کہہ کر نماز میں شریک ہو جائے، یہ اس کی تکبیرِ تحریمہ ہے، پھر جب امام سلام پھیر دے تو یہ شخص امام کے سلام کے بعد بقیہ تکبیریں کہہ کر سلام پھیر دے اور اگر جنازہ فوراً اٹھائے جانے کا اندیشہ ہو تو ان تکبیروں کے درمیان اس کے لیے کچھ پڑھنا ضروری نہیں۔^(۱)

❖ اگر مسبوق آتے ہی امام کی تکبیر کا انتظار کیے بغیر نماز میں شریک ہو جائے تو یہ شرکت معتبر تو ہے؛ لیکن چوں کہ نمازِ جنازہ کی ہر تکبیر ایک رکعت کے قائم مقام ہے، اس لیے اس تکبیر کا کچھ اعتبار نہ ہوگا؛ بل کہ اس تکبیر کو بھی امام کے سلام پھیرنے کے بعد دوبارہ کہنا ہوگا۔^(۲)

❖ اگر کوئی شخص نمازِ جنازہ میں ایسے وقت پہنچا کہ امام چاروں تکبیریں کہہ چکا تھا اب اگر یہ نماز میں شریک ہونا چاہتا ہے تو فوراً امام کے سلام پھیرنے سے پہلے پہلے تکبیر کہہ کر نماز میں شریک ہو جائے، پھر امام کے سلام کے بعد تین تکبیریں کہہ کر سلام پھیر دے۔^(۳)

❖ اگر نمازِ جنازہ میں امام نے بھول کر تین تکبیروں کے بعد سلام پھیر دیا، پھر یاد آنے پر یاد دلانے پر چوتھی تکبیر کہی اور دوبارہ سلام پھیر دیا تو نمازِ جنازہ درست ہو گئی، دوبارہ نماز پڑھنے کی ضرورت نہیں۔^(۴)

(۱) ردالمحتار: ۱۱۴/۱۱۶ تا ۱۱۶، زکریا، دیوبند

(۲) ردالمحتار: ۱۱۴/۱۱۵، ۳، زکریا، دیوبند

(۳) ردالمحتار: ۱۱۶، ۱۱۷، ۳، زکریا، دیوبند

(۴) فتاویٰ ہندیہ: ۱/۱۶۵، دارالفکر، بیروت، البحر الرائق: ۱۹۸/۲، دارالکتب الاسلامی، بیروت

❖ اگر نماز جنازہ ہو رہی ہو اور وضو کرنے میں یہ اندیشہ ہو کہ نماز ختم ہو جائے گی تو تیمم کر کے نماز پڑھ لے یہ اس وقت جائز ہے جب کہ چاروں تکبیریں فوت ہونے کا خوف ہو، اگر وضو کرنے کے بعد آخری تکبیر میں شرکت ممکن ہو تو پھر تیمم کرنے کی اجازت نہ ہوگی، اب وضو کر کے ہی نماز پڑھنی ہوگی۔^(۱)

❖ مستحب یہ ہے کہ نماز میں شرکت کرنے والوں کی تین صفیں کر دی جائیں۔^(۲) اور اگر لوگ زیادہ ہوں تو بشرط سہولت طاق عدد کے اعتبار سے صفیں بنائی جائیں، مثلاً تین، پانچ، سات وغیرہ۔^(۳)

❖ جو بچہ زندہ پیدا ہوا ہو اور پیدائش کے بعد اس کی آواز سنی گئی ہو پھر اس کا انتقال ہوا ہو، تو اس کی نماز جنازہ پڑھنی ضروری ہے، اور اس کا طریقہ وہی ہے جو بڑوں پر نماز جنازہ کا ہے، بس فرق یہ ہے کہ تیسری تکبیر کے بعد یہ دعا پڑھیں گے:

«اللَّهُمَّ اجْعَلْهُ لَنَا فَرَطًا وَاجْعَلْهُ لَنَا أَجْرًا وَذُخْرًا وَاجْعَلْهُ لَنَا شَافِعًا وَمُشَفَّعًا».

(اور اگر نیکی ہو تو «اجْعَلْهُ» کے بجائے «اجْعَلْهَا» پڑھیں۔^(۴))








(۱) رد المحتار: ۴۰۸/۱، زکریا، دیوبند


(۲) فتاویٰ ہندیہ: ۱۶۴/۱، دار الفکر، بیروت

(۳) تعلیم الاسلام، ص: ۱۸۳، بشری، کراچی

(۴) المحیط البرہانی: ۱۸۷/۲، دار الکتب العلمیہ، بیروت



وضاحت: گزشتہ برسوں میں شائع ہونے والی کتابیں، جیسے: اسباقِ حدیث، مواہظہ نعمانی اور خطباتِ نعمانی وغیرہ اب اپنی سابقہ شکل میں دستیاب نہیں ہوں گی۔ ان کتب کے قیمتی مشمولات کو جدید ترتیب و تدوین کے ساتھ شائع کیا جا رہا ہے۔



/@abulqasimnomani



**DAR AL-MA'ARIF
AL-NOMANIA**

ISBN 978-93-5913-644-8



9 789359 136448